
मनजातीक लेगीत आसता व्हडपण 

दोन उतरां 

म्हज्या नेण्टेपणांत आमगेर गोठोभर रेडे, म्हशी आसल्यो. रेडकांक आगणांत 
| तांचे कडेन खेळूंक म्हाका खोस भोगताली, ल्हान ल्हान ताचें कान, नाक, 
शेपटी सगलें अजापितच करतालें. तीं 'हंबे करून आपल्या आवयक साद घालतना 
ताची लक्तुबाय दिसताली, मनांत येतालें हांका मनशा सारखें उलवंक कित्याक 
येना? मागीर हांव ताका प्रस्न करतालों, जाप दिना तर तापवन काडटालों, तीं 
वोगीच रावतालीं म्हळ्यार तीं म्हाका भियेवन आपलो गुन्यावं कबूल "करतात अशें 
दीस, म्हशी व्हियेतकच तांचो पोस आई करताली, तो तोंडार अजुनय आसा, 
चायोबोयो तर सुवादीक ती गोडी कशी सांगू? मातयेकचे कुळण्यांत दूद तापवन तें 
म्हाका आई दिताली, तें खूबच रूचीक लागतालें. दुदांत ताक मेणाय घालतकच 
दुसरे दीस धयांचें गुळे मिठा बरोबर खावंक खोस जाताली. पातळ ताकय पियेतालों. 
दाट कातिच्या म्हशिचें दाट दूद आसता, हो तर आईचो सोद. म्हशी दोळे वयर 
करून सोप्यार म्हाका पळयताल्यो. दोळ्यानीं उलयताल्यो. 
मागीर हांव व्हड जालों. शाळेत वचून मागीर महाविद्यालयांत वचूंक 
लागलों. तांचे बरोबरचें नातें सोपलें, आतां गोठो रिकामी जाला. आमच्या कुटुंबांतलीं 
म्हसरां ना जाल्यात. पूण ताच्यो यादी ना जावंकना. म्हजी आज्यी जेन्ना संवसार 
सोडून गेली, त्या खिणाकच आमची म्हस नांव 'तोणयेपोर' दावें तुटवन घरांत 
आयली आनी आज्येक हुंगून गेली, चार दीस मेरेन तिणें कांयच खालेना, ही खरी 
गजाल आसा. अशीच एक गजाल आमगेर घडुनापूण म्हज्या मित्रान ही सांगलली 
तीच हावें घारूक फुडे काडून सांगल्या. ही सत गजाल आसा. आतां कथा सांगतना 
कल्पना शक्त उक्ती दवरून कथानक रचचें पडटा, नात्र मेळ बसना देखून हातूत 
कल्पना शक्त उजार केल्या हें वाचप्यानीं घ्यानांत दवरचें. 
एक कादंबरी बरवन घारू सारख्या मनजातीक न्याय दिवचो हो यत्न 
आसा. जी सैम वर्णना केल्यात तातूत वास्तवता आसा. पूण त्याच बरोबर मनीस 
समावाचेर उजवाड घालचो यत्न आसा. ही वर्णनां लोलयेंची आसा. अजुनय लोलयां 
वचून पळयल्यार हातली सत्यताय अजमांवक वेळ लागचोना. अत्याचार पयले फावट 
'करचो न्हय, कित्याक एक फावट करतकच ताची गोडी लागता, मागीर अत्याचारच 
असो दिसता. मनीस म्हण्टकच विचारान वागुंकच जाय नातर नेम तरी 
करचे?नेम पाळचे खातीर, बर्‍या खातिरच आसतात. दुसर्‍याक बोध करप 
सोपो, पूण ताच्या प्रमाण वागप कठीण आसता. ही कथा कनार्टकांतल्या लोकांची 
| देखून थोडे कडेन कन्नड उत्तरां घालचिंच पडली, ताचो अर्थथ कंसात बरयला. 
सावकार गरिबांक कशे पिळटात हेंवूय सांगचो यत्न केला. 
बरें मागून. 
उदय शेणवी. 


घरस्तावना 


उदयबाबान म्हाका प्रस्तावने खातीर 'घारू' कादंबरी हाडून कु 
म्हाका म्हजे आदले दीस यादेले, हें सैम वर्णन लोलयें गांवचे आसा. म्हजे 
मेरेनचे शिक्षण लोलयांच मामागेर जाल्लें. देखून उदयबाब कितले 
आसात हें म्हाका होलमलें. कोंड ही मामाच्या घरा कडसून चारेक ' 
आसा 'तुडल' हें नांव ताणीं दिलां ताका 'गडेगाळ' म्हणटात, सायल्या रूख 
लोलयां दिश्टी पडटात; मुगीळ आज लेगीत शेतानीं दिसता, ते आसा ताचेंच 
करतात, देखून ते चड प्रभावी जाता. 
अस्तुरी ही अबला खरी, पूण ती धाडशी आसता, इतलेंच न्हय ती मोहाक 
बळी पडटा, एक फावट तिचें पावल चुकतकच परती ती त्याच वाटेन वचूंक 
तरी कांय अस्तुर्‍यो अशो आसतात, ज्यांका शितमेत जाता आनी त्यो परत्यो चूक 
करिनात; आपली वायट कामाची त्यो कबूली दितात, कितलें गिन्यान दिलां 
उदयबाबान! | 
हया जगांत आपल्या सुवार्था खातीर दादले लेगीत नाका ते करतात, 
अस्तुरेक आपल्या नादाक लायतात, तांची जीण व्हगडायतात अशेंय तांका सुचीत 
करचें आसा. आयज तरणाटे लेगीत दुसर्‍याक बोध दितात, पूण आपणाचेर प्रसंग 
` येतकच ते लेगीत नाका ते करतात. सुजन हांगा शिक्षीत आसून लेगीत आपल्या 
आवय दुशण दिवन, आपलो तोल साभाळूंक शकना." उदयबाब भेदा भेद करिनात 
लोकांचे जिवंत सभाव चित्रण करतात. गुड्डप्पा गांवाचो दर्या वयलो प्रसंग ताणीं 
इतलो पितारला ज्याका उपमाच दिवप शक्यना,तें तर शुटिंगच म्हणचें पडटलें. 
कितलीय व्हडली चूक केली,तरी मनीस ती चूक कबूल करूंक तयार नासता,पूण 
हांगा व्हनी आपली चूक कबूल करता, अशी कांय मनशां आसतात तांका चूक 
केल्ली खबर आसता. थोडे चूक करून लेगीत ती कबूल करूंक तयार आसनात. 
मनीस आपले नशीब घेवन जल्माक येता अशें म्हण्टात हें खरें दिसता, कित्याक तर 
थोडे जल्ममर कश्टत रावतात, तांका सूख मेळना, तर थोडे कश्ट करिनासतना 
सुखांत आपली जीण घालयतात. 
ही सैम कादंबरी काय शिकवण कादंबरी हें वाचप्यानी ठरवपाचें.' 
खेड्यातलें चित्र जें ताणीं उबें केलां तें यथार्थ आसा. हें हांव अणभवान सांगतां. 
फिक्क्षन प्रकारातली ही कादंबरी जिणेची थिका विस्कटावन सांगता. हांव तर 
सगल्याक आव्हान करता तुमी सिनेमे पळवचे परस कादंबरी वाचात, जी तुमकां 
आघ्यात्मीक घटाय आनी जिणेचें गिन्यान दितली. ज्याका लागून तुमी सुधारूंक 
पावतले. पूण हें लक्षांत घेतल्यार? हावें प्रस्तावना म्हज्या ताकी प्रमाण बुघ्दी प्रमाण 
बरयल्या. जण एकट्याची देखणाय विंगड विंगड आसूंक शकता, तरी जें कितें 

बरयलां तातूत सत्य आसा. घडये तुमचें मत वेगळें आसूंक शकता. तरी कादंबरी 
वाचनीय जाल्या, वाचता तितली उत्सुकताय वाडतच वता. तांची मनोधारणा 
कादंबरीक पोषक अशीच आसा. म्हाका एक अजाप जाता, ते वर्णन करतना आसा 
तशें कशें करतात? म्हाका दिसता ताणीं आतां खुबच कादंबर्‍यो बरयल्यात देखून 
ते बिनधास्त आपले मत पटवंक शकतात. म्हाका ही कादंबरी वाचतना मागवताची 
याद जाली, व्यास मदींच कठीण उतर घालताले आनी गणपती ताचेर विचार 
करून बरयता म्हण्सर आपलें काम करून येताले, हांगा उदयबाब मदींच गहन 
उतर घालतात आनी वाचप्या तकलेर पेंज दितात,कादंबरी लक्ष पुर्वक वाचल्यारच 
तें उतर कळपाचें नातर तें समजप कठीण. 

मनीस पोटा खातीर लाचार जावन कसो काम करता,बायलां कितलीं 
'घातकी आसतात, दादले व्यसन लागतकच कशे वागतात, कळटा पूण वळना 
म्हण्टात त्या प्रमाण मनीस खबर आसून लेगीत तीच चूक करता, जण एकाक 
आपलें घर, तशेंच जल्म दिवपी आवय हीच व्हड आसता. कामगाराची ताणीं जी 
जीण पितारल्या ती दोळ्यांत दुकां हाड सारखीच आसा. थोडे जल्मभर कश्ट 
काडून मरतात, तर थोडे चैनीच भोगतात. अस्तुरेक अबला म्हळां हें बायवाक फुडे 
करून ताणीं पटयलां, गुड्डप्पा कादयेंत वतकच, तें एकटें रावंक शकलेंना. ज्याका 
लग्न म्हळ्यार कितें तेंच खबरना, ताका दुशण दिवन कितें फायदो? देखून 
बायवाक चड दुशण दिवंक जावचेंना. खबर आसून मनशान चूक करप हें तर 
पापच. 

गायेची तुस्त कांय लेखकानीं केल्या पूण म्हशिची तुस्त सहसा केल्ली 
मेळना. हांगा तर ताणीं म्हशीक व्हडपण दिलां, तिका मनशा परस वयली सुवात 
दिल्या. मनजात ही कितली मायाळू आसता, हेंच ताणीं सांगलां, विचार करूंक 
लावपी ही कादंबरी वयल्या सुवातेर पावता. 

शारांत रावतले लोकाक ही कादंबरी बरेंच गिन्यान दिवन वता, हातूत 
दुबावना. अशोच ताणीं कादंबर्‍यो बरवच्यो अशें देवा लागीं मागता कित्याक देवान 
तांका तशी बुघ्द दिवंक जाय आनी हे तें लेगीत मानून घेतात. हांव तांका लहानपण 
सावन वळखतां, देखून तितल्याच अधिकारान उलयतां. पूण तांची तुस्त करिना 
कित्याक तुस्तीन मनीस सकयल देवंता, हें म्हाका खबर आसा, जें कितें. सांगता तें 
'खरेंच सांगता. चड बरयल्यार तांची तुस्त जावं येता, देखून हांगाच पेन कागदा 
वयलें काडून घेतां. देव तांका असल्यो वैचारीक कादंबरी बरवंक स्फुर्त दिवं अशें 
मागून. अशीच कोकणीची शेवा तांचे हातान घड़ूं, वाचप्याक गिन्यानाची संद मेळूं 
हेंच देवा लागीं मागणें. | 
नरसिंह गो. भटगांवकर. 


'दूम्‌ ढूंम्‌ खड्‌ खड,दूम्‌ ढम्‌ खड खड',आवाज जालो. दोनय सुरंगां 
फुटना फुडे कोटंब हाल्लें. 'सुरंग सुरंग' अशी शिटकावणी दिवचो नेम 
आसुनय “रामण्णान' तसो साद घालोना कसो?असो पूत 'गुङ्डप्पाक' प्रस्न 
पडलो. लोक कामाक लागचे पयलीं च्या घेना आसतना तो गेल्लो. सुरंगां 
चार म्हयने सावन तो लायतालो. तसो हुस्को करचेली गरज नासली,शिवाय 
मुरगो काय न्हय, मानांय,अणभवी. तरी ह्या दिसानीं तो आपल्याच विचारांत 
आसतालो. गुड्डपान ताका तशे दोन फावट पिरचून विचारललें, 

'येन आयतू' (कितें जालें?). 
'येन इल्ला'(कांयना) 

अशें सांगून ताणें विशय थंयच बंद केल्लो. सोरो खुबच पियेतालो,तरी 
विडी चड ओडी नासलो. पूण सकाळचो तो सोरो पिये नासतना गेल्लो. 
तोंडाक लायललो च्या चो ग्लास तसोच सकयल दवरून गुड्डप्पा आपल्या 
तंबू भायर आयलो. सुरंगाचो आवाज जाल्लो तेवटेन पळयतर. रामण्णा 
दिसना. सुरंग फुटून बरोच वेळ जालो, तरी बापूय आयलोना कसो?हरशीं तो 
सुरंग लावनच रस्त्या कुशीक येवन रावतालो. गुड्डप्पाची दुबावाची पाल 
चडच आवाज करूंक लागली. ताका ताच्या उतराची याद जाली. ताणें एक. 
दीस म्हण्ललें, 

'गुड्डपा नानूं होगती'(गुड्डप्पा हांव वतां). 
वायट विचार मनशाक थारो दिनात. गुड्डपा तसोच उठलो आनी तुरतुरीत 
ताका हाडूंक धांवलो. कितलोय बडबडलो तरी शेवटाक बापूय न्हय ताचो? 

खरशेत थंय वच तर, फातराचीं कपचलां जळामळाक पडललीं. फुडे वच तर 
रामण्णा फातरारच पडून आसा. काना कडल्यान तांबडे काळपट रक्त 
व्हांवलां. गुड्डपान वचून तकली वयर काड तर ती जाय तशी हालता, तकली 
तशीच दवरून तो आपल्या तंबूत धांवतच आयलो आनी तांबयोभर उदक 
घेवन गेलो, तोंडार उदक मारलें तरी कांयच उपेग जालोना. ताचें तोंड 
उघडूंक पळय तर दोनय दाडवणां घट जावन एकामेकांर चाबून आसात. बळ 


 लावनय उदकाचो थेंब ताळ्यांत रकवंक मेळळोना. नकळत ताच्या तोंडांनसून 


निर्शणेचीं उतरां भायर पडलीं. 

'येन माडितिरा? (हें कितें केलें) 

तो थंयच बसून रडूंक लागलो. कामाचो वेळ जातकच मानांय,कामेल्यां येवन 
रामण्णाक पळवन गेलीं, आप आपल्या कामाक लागलीं. दूःख धरल्यार 
पोटांत पडना. कोणाक कोणाचें पडून वचुना हेंच खरें. कत्राटदोर जैन 
देखरेख करतालो. कामेल्यानीं ताका रामण्णाची गजाल सांगतकच ताणें तें 
आयकून आयकूना अशें केलें. गरिबांक जीव आसता खंय?तो तर मानांय 
सदा पातेशीर. आयज काल पैशांकच मोल आसा मनशांकना हेंच खरें. जैनान 
लक्ष घाल्यार काम बंद दवरचें पडटा आसलें. कामेल्यां मनांत ताका गाळी 
मारताली,म्हण्टालीं कसलो हराम, कामगार मेल्यार लेगीत सुटी दिना. तांकां 
सुटी जाय आसली ती रामण्णा मेला म्हणून न्हय,तर फुकट पगार खावंक. 
गुड्डपा मात तसोच सायला पोंदाक बसून आसलो. ताका जाप करूंक 
कोणच गेलिनात. सकाळचीं येवन गेल्लीं तितलींच. तांका सुटी दिलिना 
म्हणून तीं बेजार जाल्लीं. सगलीं जेवन परत दनपारचीं कामाक लागलीं. 
गुड्डपान उदकाचो थेंब लेगीत घेतलोना. ताणें काडलले कश्ट, ताणें केल्ले 
लाड, केल्ली अपुर्बाय, दिल्लो मार,ताच्यो गाळी सगलें येवजितालो. कोणय 
मनीस मरतकच ताचो सभावच याद जाता, हें खरें. गुड्डप्पान विचार केलो 
बापायची तकली हालीं सारखी चल नासली खरी. ताका कारणय तशेंच 
आसले,ताणें गोंयात येवचे पयले दीस आपले बायलेक बडयेन मारलली,तिचो 
ताणें दुबाव घेतललो. त्या रागान ते दोघय घरातले भायर सरतना ती तांका 
पावंक येवंक नासली. या शितिमेतान बापायक पयल्या सुरंगाक उजो 
लायलो जायत,याद नासून परत तेंच पेटवंक वतकच, तें पेटून अनर्थ घडलोना 
मूं?' मन चितता तें कोणच चितिना' अशें म्हण्टात तें फट न्हय. 

माद्रंपदांतले दीस आसले, तरी आसोर आसलो. पावस पडल्यार 
अनर्थ जावपाचो. रामण्णा घट्ट जाल्लो, मदीं मदीं ताचेर आफयनासतना 
मूस येताले, ते गुडड्प्पा झाडा ताळ्यानीं पैस आमुडट्टालो. मुयो येतना 
पळवन तांकां ताणें पयलींच धांवंडावन घाल्यो. कावळे खबर घेवंक येतना 
हात वेळून ताणें तांका धांवंडायले. जिवो मनीस आसतना हे कोणच येनात, .. 
मरणाची वाट पळयतात आसतले. बरे तरेन विटंबना जाय नासना मडें | 
जमनींक लागूं अशें तो देवा कडेन मागतालो. संकश्टांक देवा शिवाय कोण | 
तारपी आसता? नकळत ताचेर पेज पडलल्या सारखो जाल्लो. तेन्नाच ताका 
आवयची याद जाली. तिका वचून कोण सांगतलो? ती बाबडी जेवल्या बी 
आसतली.घरकार मरतकच ताका पुरल्या बगर जेविनात,कितेंय जावं “दोळे 
आड मसण पाड' रस्तो खणललो, माती भरललो आवाज येतालो. दुकां 
गळवन गळवन आतां तीं येवचीं लेगीत बंद जाल्लीं. तीं कितलीं म्हणून 
येतलीं? जण एका गजालीक शीम आसाच, नदर पावना त्या दर्याक लेगीत 
शीम आसताच थंय गुड्डप्पाचो खंय पार?संकश्टांक कोणच पावचोना अशें 
येवजून, आपणें फुडल्या तयारेक लागल्यार बरें, अशें ताच्या मनांत येतनाच, 
बसप्पा सुरंगां कडेन कुटत कुटत येतना ताका दिसलो. जल्ल्या मिशां 
सारख्यो बारीक लांब मिशो, थिगळ मारललें धोतर, मातयेन तांबडी जाल्ली 
पगडी,काळें जाकीट, सोल्लली सुपारी भायल्यान भितर पोल्यांत वच सारखी 
पडलले पोल्याक फोंड, मातये कोराचे पोले, निळशे दोळे, दोन पट्यांचें रबरी 
जोतें,बारीक किडकिडीत तरी काटक, मुखामळ गभीर,उंची सुमराची, चड 
उलवपी न्हय, तरी सोरो पियेतकच कालां किलां वयर काडल्या बगर रावपी 
न्हय, चलतना लकलो तरी जमनीर पडचो सामक़ोच कठिणच, जेवतना 
पावल्यार कोणाकच पळवपी न्हय, कपटी | 
सुवार्थी, तितलोच दुश्ट,आपणाक जाय तेन्ना गोड उलवपी. बसप्पा हो 
कर्नाटकांतलो'इडगुजी'गांवचो, तर गुड्डप्पा थंयच्याच मंकी गांवचो,तरी 
लागसल्या इडगुजितल्या कुळदेवाक म्हळ्यार गणपतीक मेटूंक तो भाद्रपद 
म्हयन्यात वतालोच. असोच एक फावट तो गेल्लो,तेन्ना बसप्पा भटाक किते 
तरी विचारतालो,गुड्डप्पाकय मटाकडेन काम आसले. भटान गुड्डप्पाक 
म्हळे, | 
'कुतको ळू' (बस) 

अशें म्हण्टकच गुड्डपा भायर बसलो. तरी ताचें कान भितर आसले, भटान 
ताका कन्नडान सांगलें ताचो अर्थ असो “बसप्पा तू कृष्ण भक्‍ती करूंक 
पळयता तर मुखेल चार बंधना पाळचीं पडटलीं तीं म्हळ्यार मांस, नुस्तें, 
तांतयां खावपना. कित्याक तर हे रज आनी तम हांणी भरलले पदार्थ 
< कृष्णाक अर्पण करूंक उपकारनात, जो हे खाता तो प्राण्याच्या हत्येचो 
भागिदार जाता. जुगार वा मटको असले खेळ खेळपना,कित्याक तर मन 
 थीर रावना आनी सुवार्थ, मत्सर, रागय जल्मता. तिसरी गजाल म्हळ्यार 
 सोरो, तंबाकू, भांग असलीं कैफ हाडपी च्या कॉफी लेगीत सोडचीं, कित्याक 
तर ताका लागून भक्ती मार्ग कळना, कळूळो तरी तो पाळूंक शकना. चौथी 
गजाल म्हळ्यार भायली सवंकळ ही तर सामकी वायट, भुरगीं जावचे सोडून 
आपल्या जावं वा दुसर्‍या बायले कडेन संबंध दवरप म्हळ्यार शिंदळकी,ही 
सामकी घातक. ही कृष्ण भावने पसून पैस व्हरता. तें आयकून बसप्पा भायर 
. आयलो, तेन्ना ताका गुड्डप्पा मेळ्ळो. गुड्डप्पान ताका आपणा खातीर काम 
पळ्य म्हळें. थोड्या दिसानीं ताणें गुड्डप्पाक आनी रामण्णाक गोयांत काम 
आसा म्हूण सांगून हाडले. आतां ते दोधय कोटबात रस्त्याचे काम करताले. 
तंबू ताणून रावताले. भटान उपदेश केलो खरो, पूण बसप्पा मन आवरूंक 
शकलोना. बसप्पा कित्याक व्हड व्हडले गिन्यानी मनीस लेगीत बंधना 
पाळूंक शकनात. थंय हाचो खंय पार? असलें गिन्यान समजुवची थोड्यांत 
तांकच आसना, मागीर आचरण तरी कशे करतले? काम करतकच ताचे आंग 
मोडून येतालें, तेन्ना तिळसानचो बसप्पा गादयेर वचून सोरो ढोकतालो. 
मागीर ताका सोर्‍याची सवंयच जाल्ली. काम आसू वा नासू सोरो पिये ना 
“तर ताका कितें तरी चुकलल्या सारखे दिसतालें,रातची न्हीद येना आसली. 
बसप्पाक सोरो पियेवप हातूत गैर कांयच दीस नासलें. दुकराक हळशिकेची 
वीट खंय आसता? 

दणी ही इडगुंजी गांवची अस्तुरी, घोव मरतकच उबंत पडली. 
काजारी बसप्पान इस्टेटिचे आशेन आनी आपली भूक भागोवंक तिका लागीं 
केली.तिणें पयलीं विरोध केलो तरी, बसप्पा सामको हात धुवन फाटी 
लागलो, शिवाय तिका आदार जायच आसलो, आदाराक भुरगीं नासलीं. पूण 
हें तिच्या सोयरर्‍यांक कळटकच ताणीं दणीक गावां भायर घाली, तिची 
इस्टेट वाटून घेतली. तेन्ना बसप्पा तिका घेवन कोटबांत आयलो. तिची 
इस्टेट मेळिळ्ना तरी दणी ताची जावन रावली. दणी कामाक वच नासली, 
ताका रांदून वाडटाली. दणीक लागून बसप्पाच्या. बायलेन आपल्या घोवाक 
घर वर्ज केलें. आतां तर गोरवां रस्त्यान आपल्या गोठ्यांत वचूंक लागललीं,ेनेर 
कातार म्हणून, माड काडून मेकळो जाल्लो. माथ्यावयल्यान 'कांव कांव' 
करीत कावळे पैस पावलले. तरी सकाळचे सारखे ते थंय आयलेनात. घडये 
तांका याद नासत वा वेळ जालो जायत. कामेल्यां कामाचीं सुटून गेल्लीं, 
कित्याक तर भाकर॒यो थापललो आवाज येतालो, जैन सायकल घेवन 
आपल्या बिराडार पावललो, माकड ताळयो हालवचे बंद जाल्ले, काळख 
आपलें चपकूल हळू ' हळू म्हर्‍यान हाडटालो, बोणकितेली कोकात्तर रडून 
मेकळी जाल्ली, घेघीं रडत घोटेरांत पावललीं. शबदुली फुलून तयार जाल्ली. 
वाघोळीं घिट्यो घालूंक लागललीं. कोटबांचो गजबज उणो जायत आसलो, 
रात किडी तान मारताल्यो, हुंदीर पत्रयापोंदाक 'चूंक चूंक' करून खिदळटाले, 
सायला पानां हालून हांसून रातीक इशारो करतालीं. इतल्यांत थंय घारू 
रेडी येवन रामण्णाचो वास घेवंक लागली. गुडडप्पान तिका धांवडायली,तशी 
ती पैस गेली आनी गोठेली. व्हनी सकयलसून उलो करताली, । 
'यो बाय घे घारू' 

घारू परतो उलो दिनासतना वोगी आसलें. रामण्णावयली नदर ती 
कशीच काडिनासली. तरी म्हर्‍यान येवंक भियेताली. वाठार पयलींच गंभीर 
आसलो, तो आतां चडच गंभीर जावंक लागललो, गुड्डप्पाक रामण्णाचो 
वास चडच येवंक लागलो, नरघाण सोसूं जायना. हें ताणें आयकल्ले तें खरें 
अशें ताका दिसलें. बसप्पा थंय येवन उबो आसलो. ताका ती घाण येना 
` आसली जावये, सोरेकाराक घाण येना आसतली, अशेच रामण्णाक दिसलें, 
गुड्डप्पा कांयच विचारिना तें पळवन ताणें म्हळें, 
'हणा कोडीरे'(दुडू दी). 
अशें म्हण्टकच गुड्डप्पा भानार आयलो. सत परिस्थितिची ताका जाण 
जाली.थोडो वेळ तरी तो तंद्रेत आसलो,त्या खातीर आपणे कितें करूंक जाय 
हें लेगीत तो विसरललो. बसप्पाचो 'जोर रडटा ताकाक' हें ताका रोकडेंच 
कळूळे. हणा म्हळ्यार पैशे, बसप्पाक तशी कोकणी भास आयली तरी 
गुड्डप्पाकडेन तो कन्नडच उलयतालो. ताका सोर्‍या खातीर पैशे जाय 
आसले, म्हणून आयला,तो रामण्णाच्या आपुलकेन न्हय, तर सोर्‍या आशेन 
आयला, हें कळूंक गुड्डप्पाक वेळ लागलोना. हाचे पयलीं रामण्णाची आनी 
बसप्पाची झगडीं जाल्लीं, पूण म्हण्टात न्हय'गरजवंताक अक्कल उणी'. 
विचार करचो वा पैशां तोंड पळवचो तो वेळ नासलो, एक एक खीण भराभर 
वतालो आनी थोड्याच वेळान कोटबं काळखान बुडचें आसलें. तशे तें सदांच 
बुडटालें, तरी आज तें गुड्डप्पाक चडच भिरांकूळ दिसतालें, आपूण वेळ 
व्हगडाय नासतना जर कामाक लागललों तर आतां मेरेन बापूय मातयेक 
लागपाचो, तरी बसप्पा दिसतकच ताका आस जाल्ली, पूण बेबदडिचें कितें 
. सांगूक जाता? पियेवन तायट जाल्यार काम कितें करतलो? बरें येत म्हणून 
` खात्री खंय आसा? गादयेर न्हिदून पडल्यार पडलो. जरी आयलोय तरी पांय 
पांयाकडेन पडना तर ताकाच सांभाळचो पडल्यार? एक ना दोन अशे 
हजारांनीं विचार मनांत थैयमान घालताले. गुड्डप्पान खिसो सासपिलो तर 
विसांची नोट लागली, तो तंबूत पैशे दवरिनासलो, एक फावट चोरी जाल्ली, 
चोरी आनी कोण करतलो बसप्पा शिवाय? तरी तोंड धापून गुड्डप्पा वोगी 
रावललो, कित्याक पैशे गेले ते गेले, वयल्यान वायटपण कित्याक? शिवाय 
ताणें ताका नोकरी दिल्ली. विसांची नोट दिल्या शिवाय तो मदत करचोना 
हें गुड्डप्पा जाणा आसलो. ताणें विसांची नोट दिली. ती घेवन बसप्पा वेळ 

काडिनासतना तुरतुरीत साखळेक बांधल्या कुत्र्या पिला सारखो गादयेर 
वचूंक लागलो. बसप्पाक सगलें खबर आसलें, तेन्ना 'बेगीन यो म्हणप बरोबर 
न्हय, 'अशें येवजून तो वोगीच रावलो. रामण्णाच्या नशिबान जें आसा तें 
घडटलें.वौगीच कित्याक तकलेर ताण घे? रामण्णाक वास येवंक लागल्यान; 
तो मात्सो पैस वचून बसलो. बापूय खरो तरी वास कसो घेवंक जातलो? 
ताणे खोरें, पिकास म्हर्‍यान हाडून दवरलीं आनी बसप्पाची वाट पळयत 
रावलो. देवाचेर भरवंसो दवरल्या बगर गत्यंतर नासलें. नेकेत्रां बटबटीत 
दोळ्यांनी ताका सांगात दिवंक उदेतालें,वारोय मात्सो उलवटीन अवसान 
हाडटालो. कोटबांत मरणसया पडल्या अशें ताका दिसूंक लागलें मनशाक 
आपलें मन सैमा भितर दिसता 'अशें म्हण्टात तें फट न्हय. गुड्डप्पाक भूक 
लागलली,चंद्रिम ताका भाकरे कुडको कसो दिसूंक लागलो. कावळे घोटेरांत 
पावलले तरी ताच्या पोटांत ते थंयसून परत येवन बोब मारताले. चंद्रिम 
मेळळयार कावळे तरी रडचे थांबता आसले,अशें ताका दिसलें. चंद्रीम रडटालो 
जावये कित्याक तर दोळे उघडची तांक ताच्यान नासली. बसून बसून बेजार 
येतकच तो उबो रावलो. सायला पोंदची सावळी गडद जावंक लागलली. 
अजापाची गजाल म्हळ्यार बसप्पा तेन्नाच ताका येतना दिसलो. खंयच्याय 
मनशाक एक फावट उणो समजत, तर तो मनांनसून लीप भायर पडटा. तरी 
कितलोय जरी वायट आसलो तरी शेवटाक मनीसच न्हय?मनिसपण वयल्यान 
दिसलेंना, तरी चुकून खंय तरी ताचो अंश ताच्यात आसल्या बगर रावना. 
जनावरांत मनिसपण दिसचेंना, हें तर सतच. तरी सगल्या मनशांत मनिसपण 
आसतच हें सांगू नजो. कितेंय जावं बसप्पा आयलो मागीर तो कसोय येवं. 
जशें नुसतें खातकच हात तोंड धुवन जरी हिंवसाण काडली, तरी ढेकर येतां 
तेन्ना नुस्त्या वास आयल्या बगर रावना. तशें मनिसपण खंय तरी बसप्पांत 
आसाच हाची खात्री गुड्डप्पाक जाली. जरी बसप्पाक सोर्‌यान वेंगायललो 
तरी अजुनमेरेन तो ताचे मनिसपण व्हरूंक धजू नासलो. बसप्पा लोखंड 
चुंबकान ओडलल्या सारखो थंय आयलो,हाचें कारण मनिसपणच अशें 
गुडडप्पाक दिसले. सोर्‍याचो वास मारतालो,तरी तसो शाबुद्धी भायर वचूं 
नासलो. 

'सल्पा कोडी'(थोडे दी) 

म्हण्टकच गुड्डप्पान ताका खिशांतले धा रुपया दिले. हाचे वयल्यान ताणें 

*गादिकाराक फाटली उदारी फारीक केल्ली आनी आतां थोडो पियेवन 
आयला. हें कळूंक वेळ लागलोना. ताणें कितेंय केलें तरी गुडप्पाक आदार 
जाय आसलो. विदवेक कुकमाचो आदार म्हण्टात तसो. विदवपण येतकच 
परत कुकूम लावन बायलेक अळंकार घालतात, तरी घोवाक मस्णटींत 
व्हरतकच कुकूम पुसतात, अळंकार काडटात. विदवेक हो साज तात्पुरतो 
आसता. तसो बसप्पाचो आदार तात्पुरतोच हें गुड्डप्पाक खबर आसले. 
बाकीचे लोक आसून कसलोच फायदो नासलो, बेबदो जालो तरी तोच व्हड 
आदार आसलो.वेळ काडी नासतना बसप्पान रोकडेंच रामण्णाच्या पायाक ६ 
रुन, गुड्डप्पाक ताच्या तकलेक धरुंक सांगलें. हय न्हयशें दिसतालें,तरी 
सकाळीं झिळमिळटा तेन्ना उजवाडाचो आंकूर आसता, तर सांच्चो काळखाचो. 
चंद्रीम आनी सगलीं नेकेत्रां हाजीर जाल्लीं. कामेल्या आयलिंनात तरी नेकेत्रां 
आपले परीन उजवाड घालून गुड्डप्पाक मदत करतालीं. बसप्पा जड लागता 
म्हणून परंवंतालो, तर गुड्डपाक तो फुला इतलो हलको लागतालो. गुड्डप्पा 
पावलां झपाझप उडयतालो, पूण बसप्पाक पडत म्हणून सांभाळटालो, 
रामण्णा पडलो तरी ताका कांयच जावचें नासलें. हें ताका खबर आसलें 
जावये. थोडिशी चडटी लागली, तेन्ना बसप्पाच्या पायांक कांटो लागलो. 
ताच्यांनी फुडे वचूंक जायना जालें. तेन्ना रामण्णाक ताणें थंयच सकय घड्ड 
करून उडयलो. तेन्नाच गुड्डप्पाक दिसलें रामण्णाक मार लागल्यार? तरी 
मेल्लें मडें माराक सोड उज्याक लेगीत भियेना हें ताच्या लक्षांत आयलेंना. 
ताका बसप्पाचो रागच आयलो. तरी तोंड उघडून फायदो नासलो, बाकीचे 
कोणच कळून लेगीत आयलेनात, हाचें गुड्डप्पाक वायट दीसलें, तरी कितें 
_ करतलो? तो खूब फावट लोकांक मदत करतालो. गुड्डप्पान कांट्यानच 
ताका लागललो कांटो काडलो, ज्या अर्थी कांटो थंय लागलो त्या अर्थी तो 
जागो रामण्णान पसंत केला आसतलो, असो विचार गुड्डप्पा करुंक लागलो. 
पूण मेल्या मड्याक विचारांची तांक नासता, ही सोपी गजाल लेगीत 
गुड्डप्पा समजुच्या स्थितींत नासलो, तरी मेल्लो मनीस वता खरो तरी मूत 
जावन बेश्टायल्या बगर रावना हें ताच्या तेन्नाच लक्षांत आयलें. बसप्पाक तर 
केन्ना ताका पुरुन सोरो ढोकनशें जाल्लें. पैशेय मेळळले तरी रामण्णाक 
सोडून कसो वतलो? रोकडोच कांटो काडना फुडे बसप्पा खिशांत हात 
घालून ताळ काडून वाजवंक लागलो. बसप्पा थंयच बसून ताळ वाजयता तें 

पळवन गुड्डप्पा सकयल येवन दवरललें खोरें, पिकास घेवन गेलो. खरस! 
आयली तरी ताका ताची जाण नासली. बसप्पा हो आदाराकच तरी सगलें' 
काम आपणेंच करूंक जाय, हें ताका खबर आसलें. वेळ तर उतावीळ जावन | 
घांवतच आसलो.दिसभर सवकास वचपी आतां वाळटेक पाखां फुटलल्या | 
सारखो भुर्र करून वचूंक बुडून मेकळो जाल्लो. तेन्ना ताका आपणें कामाचो | 
वेग वाडवंक जाय, अशें चितून,पिकास घेवन गुड्डप्पा खणूंक लागलो. 
पोटांत कांयच नासलल्यान चिर्र जावन ताका घुवंळ आयली. पूण दुसर्‍याच 
खिणाक ताका बापूय दोळ्यां मुखार दिसलो, ताका कर्तव्याची जाण जाली, 
तो आपणा कडसून कितें तरी अपेक्षा करता? तरी मेल्लें मडें फोंडा शिवाय 
आनी चड कितें अपेक्षा करतलें? विचारांत आसतनाच तो झपाझप खणपटिची 
माती उस्तुंक लागलो. बसप्पा तर ताळ थांबयनासतना वाजयत आसलो. 
गुड्डप्पाचो पांय सुक्या सायला पानार पडटकच 'चर्र( आवाज जालो. तेन्ना 
गुड्डप्पाक रामण्णा कितें तरी सांगता काय? असो भास जालो. पूण पाया 
पोंदाक सुके पान पळयतकच ताका सत कळूंक वेळ लागलोना, हांगा 
पयलिचो फोंड आसलो काय? अशेंच गुड्डपाक दिसलें. एखाद्रे पुताक त्रास 
नाका म्हणून बसप्पाक कांटो तोपून तोच जागो पसंत करुंना मूं? कितलो 
मायेस्त आपलो बापूय? हया विचारान ताच्या दोळ्यांनसून दुकां आयलीं. 
तरी तीं कोण पळयतलो? बसप्पा आसलो पूण ताचें लक्ष सोर्‍याचेरच आसले. 
माती वयर उडयतना खोर्‍याक कितें तरी आपटलें. बारिकसाणेन दोळे तायट 
करून पळय तर, मोठें हाड. परतो खोर्‍याक हाडाचो शिंगाडो लागलो, दोन 
शिंगा म्हण्टकच धोर आसतलें, असो विचार करून ताणें तो शिंगाडो आनी 
मेळटा तीं हाडां वयर उड़यलीं. मेल्लें धोर पुरलां जातलें, असो समज करून 
तो पिकासान परतो 'खणूंक लागलो. बसप्पा तर आपलें कामच ताळ वाजवचें 
अशें समजून आपली खोस उक्तायतालो म्हळ्यार जाता. ताच्यांनी काम जाय 
नासलें.आतां तर लीप काळख जाल्लो. बसप्पान म्हळें, 

'साकू'(पुरो) 

म्हण्टकच गुड्डप्पान परतो पिकास मारलोना. ताळ सकयल दवरून दोघय 
जाणांनी रामण्णाक त्या फोंडा भितर घालो. गुड्डपान ताचें निमणे दर्शन 
त्या काळखांतच घेतलें. बसप्पाचे दोळे दर्शन घेवंक शक नासले. सोरो 
दोळ्यार येतालो. कितें पळयता तेंच ताका कळनासलें,आतां रोकडोच तो 

सासणाचो दोळ्या मुखा वयलो ना जावचो आसलो. रामण्णान घाल्लें तांबडे 
खलसांव काळें दिसतालें, पयलीं तो काश्टी मारतालो, तरी गोंयात येत सावन 
तो मोटवें खलसांव घालून 'गोंयकार' जाल्लो. गादिकार मात ताका 'घाटया' 
म्हळ्या बगर राव नासलो. बसप्पाचें नांव लेगीत गादिकाराक येना आसले. 
पूण केन्नाय चुकून ताका तो 'मामा' म्हण्टालो. माती घाली तरी फोंड 
पुरवलोना, तेन्ना बसप्पान वयलें देगळ पिकासान कोसळायलें, माती पडटकच 
गुड्डपान ती फोंडार ओडली. बसप्पान लागसल्ले फातर हाडून त्या फोंडार 
दाळूळे. कित्याक फोंड चड खोल नासलो, कोल्यानीं, कुत्र्यानीं येवन फोंड 
उस्तिल्यार अप्रतिष्टा. प्राण्याक कुसललो वास रोकडो येता. गुड्डप्पान 
थोड़ी माती काडून तातूत खोरें, पिकास घालो. बसप्पा कडसून ताणें ताळ 
घेतले आनी ते फोंडांत उडयले, बसप्पा ताळ उडवंक सोदी नासलो, कित्याक 
तर आनी कोणय मेल्यार उपकारतले म्हणून, पूण गुड्डप्पान ताका ताळाचें 
मोल दिता म्हण्टकच तो तयार जाल्लो. सगलें घालतकच ताणें वयल्यान 
माती ओडली. मंद मंद चान्नें त्या फोंडार पडून रामण्णाक शांत न्हिदूंक मदत 
करतालें. जिणभर दग दग काडलले,तरी आतां ताका गाड न्हीद लागलली,ती 
परत उठची न्हय. अशेंच गुड्डप्पाक दिसलें. आतां ताची शांत न्हिदच 
आसली. सवंसाराचे उपदव्याप सोपलले. एके नदरेन पळयल्यार मरण हें 
तापत्रय उणे करची अवस्था,अशें गुड्डप्पाक दिसले. तरी मरतकच लेगीत 
नरक भोगचो पडटा, अशें भटान एक फावट ताका सांगललें यादेलें. नरकांत 
हाल करतात तेन्ना खुबच त्रास जातात. हें आयकून ताचेर ताणें भटाक उपाय 
` विचारललो. ताणें देव भक्‍ती आनी सदाचार हाणीं नरक चुकता हें पटवन 
'दिल्लें. गुड्डप्पाक दिसलें आपणें काय सदाचार सोडलेनात, आतां देव मकती 
` केलिना जायत,पूण तरी ताका मंय दिसूंक लागलो. आतां फुडे देवभक्ती 
करप आशेंच ताणें थारायलें, कितेंय जावं आपणें बापायक मातये आधीन 
केलो हाचें आगळें समादान ताका जालें. खिणभर ताका हासूंक आयले, तरी 
मेल्या मनशाक हांसप न्हय हें येवजितकच ताका रडूंक आयलें. सगले मनाचे 
खेळ हेंच खरें. मन मनशाक केन्ना हांसयत आनी केन्ना रडयत हें सांगप 
कठीण. हे विचार तकलेंत घेवन तो तसोच उबो रावलो. 

आतां ते दोघयजाण आयलल्या वाटेन देवंक लागलले. घारू तेन्नाच 
उठून चलूंक लागलें, बसप्पा शिवाय आनी कोणच प्रसंगार पावलोना, तरी 
त्या मनजातीन आपणाक वांगड दिलो. हाचें गुड्डप्पाक कौतूक दिसलें. 
बसप्पा म्हातारो, रातचें ताका बरें दिसना देखून हाताक धरून गुड्डप्पान 
ताका रस्त्या मेरेन हाडलो, तेन्ना तो म्हणूंक लागलो, 
'सल्प कोडी' ” 
बापायच्या सुवातेरच तो ताका दिसलो. ताणें वेळ काडलोना.खिशांत हात 
घालकच धा रुपयांची नोट हाताक लागली. ती ताच्या आधीन केली. ती 
मेळटकच तुरतुरीत बसप्पा गादयेची वाट चलूंक लागलो, गुड्डप्पा अजापानच 
ताचे कडेन पळ्यतना, तो मोण्णार नाच्च जालो. गुड्डप्पाक प्रस्न पडलो, 
बसप्पा आपणाक रातचें दिसना म्हणून ढोंगां करतालो, ना तर आतां एकटोच 
कसो चलत गेलो? आचारभश्ट जातकच,विचारय मनशाचे इबाडटातच,अशें 
गुड्डप्पाक दिसलें. चान्नें वाट दाखयतालें. गुडडप्पा- रोकडोच आपल्या तंबू 
कडेन पावलो. थड उदक बोडा वयल्यान घालून तो तंबू भितर सरलो. 
चिमणी पेटवन रांदनीर पेजे खातीर तोपान उदक घालून दवरलें. तांदूळ एका 
तोपान धुंवंक लागलो. आज एक मापच तांदूळ ताका पूरो आसले. जीव 
आसा मेरेनच मनशाक सगल्या वस्तुंची गरज आसता. ताची नदर ताच्या 
च्याच्या ग्लासा कडेन गेली. रामण्णान तो तसोच दवरललो, तो थंड जावन 
मुयो ताचेर मोंवताल्यो. गुड्डप्पाक दिसलें रामण्णा आतां फोडांत थंड जाला 
तरी मुयो ताका येवच्योनात, ह्या विचारान तों उठलो आनी ग्लासांतली च्या 

भायर उडयली आनी ग्लास धुवन हाडून उमथो घालो. आतां ग्लासाक मुयो 
येवच्योनात हें ताका खबर आसलें. मुयो साखरे गोडयेन येतात, उदकाक 
मुयो खंय येतात? मनीस लेगीत पैशां आशेन लागीं येता गरिबाकडेन कोण 
वता? 

लागसल्या तंबुनीं माकरूयो थापललो आवाज आयकूक येतालो. 
दणिगेरचो दिवो पेट नासलो, दणी न्हिदल्या आसतली असो अदमास ताणें 
केलो. तादूळ घालतकच तपलें कतकतूंक लागलें. रामण्णा उलयता कसो 
ताका भास जावंक लागलो. मरतकच लेगीत मनशाक जीव भरता अशें ताणें 
आयकल्लें. चेरी नावांचो जाण्टो मरतकच ताका लाकडांचेर दवरललो, तेन्ना 
ताका जीव भरून तो उठून बसललो. लोक ताका परत त्या लाकड़ांचेर 
घालूंक पळयतना,जिवा आशेन रानांत धाव मारून ताणें गांव सोडून आपलो 
जीव वाटायललो. तसो परत जीव भरून बापूय येना मूं? तेन्नाक ताका 
दिसलें एक तर तो फोंडात आसा शिवाय वयर फातर दवरल्यात. तेन्ना तो 
कसो येतलो? ताका आपल्या आवयची याद जाली. तिका वायट दिसतलें, 
तरी रोकडीच ती विसरतली, आतां थोडो वेळ लोकांक रडून दाखयतली 
तितलीच, एखाद्रे मनांत म्हणत पिडा गेली म्हणून. रामण्णाचें आनी तिचें 
बिनसळ्ळललें, रामण्णाचें कितेंय तरी काळें तिका कंळ्ळां जातलें. विचार एक 
सारखे व्हांवताले. इतल्यांत खतखतो वतूंक लागलो,तसो त्या निवळान उजो 
पालवंक लागलो. तेन्नाच गुङ्डप्पाक सत स्थिती कळून विचार खंयच्या खंय 
उबून गेले. व्हांवते विचार बंद पडले. आवयचो शोक लेगीत असोच दीस वता 
तसो उज्या सारखो पालवतलो, कित्याक तर उज्याक लेगीत पेटूंक जळव 
लागता, तो सोपतकच उजो पालवताच. आवयचे दू:ख लेगीत चड तेप 
उरचेंना.मनीस विसरता ही एके नदरेन बरी गजाल. विचार करतां करतां परत 
उज्या कडेन लक्ष वच तर तो पालवला. परत ताणें उजो पेटयलो, मंद उज्यार 
पेज शिजताली. ताणें पिशवी काडून रामण्णाच्यो वस्ती, कपडे सगलें भीतर 
घालें, कित्याक तर एक तांचो उपेग नासलो, दुसरें म्हळ्यार तांका पळयतकच 
परत परत रामण्णाची याद जाताली. पेज जेवन तो आवंक भायर यो तर 
रस्त्यान धवी आकृती येता. गुड्डप्पा पोटांत धस्स्‌ जालें. बापूय भूत जावन 
पिडूंक बी येना मूं? विचाराचो दचक सूर्य किर्णा नेटा परस चड नेटान धांवता 
हेंच खरें. ती आकृती ताच्या तंबू वटेनच येताली. फुडे येता तितली गडद 

जायत आसली. कितें करचें हेंच ताका. कळना जालें, झक्‌ मार अशें मनांत 
म्हणत तो तंबू भितर सरलो आनी हांतांत तोणको घेवन भायर यो, तर ती 
आकृती दणी तंबू कडेन वचूंक लागली. बसप्पा इतलो वेळ गादयेर आसलो 
जावये आनी आपूण वोगीच त्या आकृतीक भियेलों,अशें ताका दिसलें. तरी 
भियेलो म्हणून कांयच बिघलेंना, खरोच रामण्णा आयल्यार मात अनर्थ 
जावपाचो. मनीस जितो आसा मरेन घरांत आयल्यार बिगडना, तरी मरतकव 
येत तर भूत घात घेतल्या बगर रावना. इतल्यांत'दणी दणी'असो उलो 
मारूंक लागलो, तेन्ना बसप्पा हाची ताका खात्री. दणीन गाळ्यांचो शिंवर 
घालीत तिडकीन तंबुचो दारा वयलो पडदो उगडलो. पिल्ल्या मनशाक गाळी 
लागनात, तशो लागताल्यो तर तो पियेवचोच नासलो. हें दणीक खबर नासलें 
जावये,खबर आसल्यार ती गाळी मारच्यो नासली. तरी तिडक उक्तांवक 
गाळयां सारखें शस्त्र ना म्हण्टात हें फट न्हय. दणिचो राग रोकडोच 
देंवलो,बसप्पान तिका रामण्णाच्या मरणाची खबर सांगून,आपूण थंय गेल्लों, 
हें सांगलें आसतलें. दणिगेर चिमणी पेट्टाली. गुड्डप्पाक न्हीद येताली. 
पेलतडेन कुत्रें रडटालें. बाकी तंबुतले दिवे पालवल्ले. चंद्र सायल्या कडसून 
लिपून पळयतालो, जेवतकच गुड्डप्पान कांबळ सोडवन न्हिदेक आपणायली. 
दिसभर मनार वजें,शिवाय काम केल्यान तो घोरेवंक लागलो. सपनानीं मात 
ताका सोडलोना. सूर्य उदेतकच ताका अचकीत जाग आयली. ताका उठवपी 
आज भुये पोंदाक लिपून आसलो. जाग येतकच ताका कालची याद जाली. 

पूण त्या विचारांक झटकून तो च्या ताळ्यांत रकवन भायर सरलो. 
चलतना ताका बापायची याद परत परत जाताली. तरी आपूण शोक करीत 
रावल्यार पोट कशें भरतलें?तेंच तर. मनशाक काम करूंक लायता, तें नासले 
तर मनीस उदर्गत कंरूंक पावचो नासलो. रस्तो सोडून तो सकयल्या दाव्या 
वाटेन वचूंक लागलो, चार आखाडे काडटकच तो व्हनी भाटकान्नी घरा 
कडेन पावलो. तिचे घरा फाटसून पाख्यान जैन कत्राटदोर बिराडाक रावतालो. 
खरो तर तो मनेजर आसलो,कत्राटदोर चडसो कोटबांत येना आसलो जैन 
करता तें जालें. देखून जैनाकच कत्राटदोर समजताले. वचून पळय तर जैन 
उठचो आसा. काम आपलें म्हण्टकच तो उठ मेरेन वाट पळयत रावंक जाय 
आसली. इतल्यांत व्हनी फाटल्या दारांत येवन केळी पान काडूंक लागली. 
तिची नदर गुड्डप्पाचेर गेली. तिणें म्हळें, 

गुड्डपा सकाळचोसो खंयरे? 

हिंगाच. 

गुड्डप्पा काल घारू आयलेंना मरे! 

वयर आसली मगे, रातचें गोठ्यांत येयलां जातलें. नातर सोदूंक वैतां आसलों 

पूण आतां म्हाका हिंगा काम आसा. 

अशें म्हण्टकच तिका तो जैना कडेन आयला हें कळळें. तिणें केळीपानार 

घालून एक पोळो, थोडी च्या कट्टेन घालून हाडून दिली. पोळो' खावन च्या 

पियेत्रकच ताका बरीच थाकाय आयली. म्हण्सर जैन उठलो आनी ब्रश घेवन 

दांत घासूंक लागलो. जैन च्या पियेतकच तो ताचे कडेन वचूंन म्हणूंक 

लागलो. 

पात्रांव दोनशें रुपया जाय आसले. 

गुड्डपा आज तीस तारीख, तेन्ना फाल्या पगार मेळटलो. रामण्णाची सय 

कर तरच पगार दितलों. सय नासतना पगार दिवंक जायना. आशें म्हण्टकच 

जैन तो पगार खावंक पळयता, हें कळूंक ताका वेळ लागलोना. रामण्णाचो 

पगार मेळूळ्यार तो घरा धाडचो अशें ताणें येवजिल्लें. गुड्डप्पा तसोच वयर 

सरलो, बापायक पुरला तो फोंड पळवया कित्याक कोणेंय उस्तिल्यार? वचून 

पळय तर थंय घारू म्हस गोठेवन आसा. सकय गेल्ली ती परती येवन 

गोठेली काय? इतले लागीं येवन ती रेडी गोठयांत गोठेलिना कशी? ती 

रामण्णा सांगाताक रावली आनी आपूण पूत जावन ताका सोडून न्हिदलों. 

हाचें गुड्डप्पाक वायट दिसले. तेन्नाच बापायच्या यादस्तेक आज काम 

करपना अशें ठरवन तो घरांतच रावलो. दूसरे दिसा तो परत जैना कडेन 

गेलो,तेन्ना जैनान ताचो पगार ताका दिलो. जैनान पगार दितकच तो घेवन 

येतना ताका व्हनी सोप्यार दिश्टी पडली.तिणें विचारलें, 

गुड्डपा, खंय रे गेल्लो? 

विचारतकच ताणें सगली काणी तिका सांगली, रामण्णा मेलो हें तिका खबर 

नासले. तिणें म्हळे, 

गुड्डप्पा म्हजो घरकार सोपलो,तेन्ना हावें बांयन उड़ी मारून जीव दिवचो 

यत्न केल्लो, पूण म्हाका शेजार॒यांनी आडायलें. तो वेळ वतकच म्हाका 

सवंसाराची आस जाली. एकटोच पूत 'सुजन' उबंत पडटलो म्हणून जीव 

दिवचो विचार सोडून दिलो, आतां तर जीव दिवचो विचारच सहन करूंक 

जायना. खरें तर सुजना खातीर जगप अशें दिसतालें. तें आतां हांव म्हजे 
खातिरच जगतां. पयलीं सती वतालीं तीं घोवावयल्या मायेन शिवाय आपलें 
शील राखूंक. गुड्डप्पा तुका सांगल्यार फट दिसत तरी आयक,चार म्हयने 
जाले तुज्या बापाय कडेन नकळत हांव शिरकलें, म्हजें पावल वांकडें 
पडलें,तुजो बापूय कितलोय जालो तरी दादलो, ताका हांव दुशण दिना, त्या 
दिसा सावन तो तिळसानचो येवन म्हजी इत्सा पुराय करून वतालो, 
सुजनाची याद लेगीत म्हाका जायना जाली, पूण एक दीस सुजन कॉलेज 
सुटतकच अचकीत गाडी मेळ्ळी म्हणून तिळसानचो आयलो, तेन्ना तुजो 
बापूय आनी हांव कुडींत आसात, तें पळवन ताका तिडक आयली, ताणें 
रांदचे कुडींत वचून लाटणी हाडली आनी म्हळें, 
रामण्णा, हलकटा तुजो खून करतलों,परतो दिश्टी पडशी तर! 
अशें म्हणत ताणें लाटणी तुज्या बापायचेर मारली. तेन्ना ती ताच्या पायार 
बसली,तो कुटत कुटत गेलो, सुजन त्या काळखातच थुकत घरा भायर 
सरलो. हांव ताका आडवंक शकलेंना, कित्याक तर म्हाका शितिमेत जाल्लो. 
हांवें जल्म दिल्या भुरग्या कडसून म्हाका अपमान सोसचो पडललो, आवय 
जावन लेगीत फुकट जाल्लें. 'सुजन सुजन' असो उलो मारलो, तरी ताका 
आडवची तांक त्या उल्यांत नासली. वासनेन भरलल्या उतरांत निबरसाण, 
तळमळ, माया आसना, कित्याक तर त्या उल्यान आवयची कळकळ नासली, 
तरी तातूत सुवार्थी वासनेचें पाप भरून आसलें. तेन्ना गेल्लो तो सुजन परत 
आयलोचना. तो घरा आयललो म्हाका नाका आसलो,इतलेंच न्हय तर ताचो 
कांटो काडूंक हांवें तुज्या बापायक सागललें. पूण ते दिसा मेरेन ताणें तोंडच 
हांगा दाखवना, आतां तर तूं सांगता तो सोपलो म्हणून. मांजर दोळे धापून 
दूद पियेता, तरी लोक ताका पळयतात, मांजराक दिसता आपणाक कोणेंच 
पळवंना. गांवभर म्हज्यो कर्ण्यो कळ्ळयो. तरी हांव त्या धुंदितलें जागें 
जायना आसलें. वासनेची साय ही खबूच दाट आसता, ती लज वा मरण 
लेगीत पळवंक शकता, कित्याक तर तिच्यांत आसता वासनेची तृप्ती. 
सुजनान गांव .सोडलो.हांव जगतालें तें म्हज्या सुवार्था खातीर. चल्याचें 
म्हाका पडून वचूं नासलें. हांव घरंदाज खरी. पूण वासने मुखार सगले 
विसरली. तुका सांगपाचें म्हळ्यार तुजो बापूय पयलीं पयलीं हांगा येवंक 
अनमनतालो. ताणें एक दीस म्हळें, 

व्हनये तुका पाप तें जालें त्या शिवाय म्हाकाय पाप, कसली जाली तरी घरा 
म्हजी बायल आसा. तिचो घात करप न्हय, केलो तर रस्त्यार पडून अपघाती 
मरण म्हाका येयल्या बगर रावचेंना. म्हाजें आनी तिचें पटना हें खरें पूण कितें 
करू? मनीस जशें करता तशें भोगता, शिवाय तूं विदवा, तूं म्हळ्यार तर 
विखारी अन्न, जेवल्यार मेलोच. 
तेन्ना ताका हांवें म्हळें, 
पयलिंची खुळी समजूत ती,आता मनीस चंद्रार पावलो. 
ताका तें पटलें. तो म्हजेर विसवासलो. थोड्याच दिसांनी तो निबर जालो. 
तुमी गिरीब जालीं तरी मनिसपण सोडपी न्हय. तेन्नाच घोवा बरोबर गेल्यार 
मानान वचपाचें.विदवपणात अस्तुरेची विटंबना जाता मेल्याहून चड दूःख 
जाता, केन्नाय मरचेंच पडटा देखून पयलीं सती वतालीं. चूक ही कबूल करत 
तर तिचो धग उणो जाता. देखून तुका सगलें सांगलें. गुड्डप्पा खंयचीच 
अस्तुरी तुका इतलें विस्कटावन सांगची नासली. पूण म्हाका म्हज्या काळ्या 
कर्तुबाचेर पांघरूण घालचेलेना, शिवाय तू बापायचो दुबाव घेत म्हणून 
सगले सांगप गरजेचें अशें दिसलें. आतां ही घे मुदी तुज्या बापायन म्हाका 
दिल्ली ती मुदी घेवन तो आपल्या तंबूत आयलो. काळीं कुपां झडटकच मळब 
जशे निवळ जाता तशें गुड्डप्पाचें मन मळबा सामकें लीप जालें. मनातल्यो 
दुबावाच्यो पाली खंय गेल्यो त्यो मात ताका कळ्योचनात. थोडो वेळ व्हनये 
विशयीं ताका तिरस्कार निर्मलो, तरी तिणें सगलें सांगलल्यान तिचे विशयीं 
परतो आदर किल्ललो. घरंदाज मनशां अशींच आसतात, जीं रोकडींच 
आपली चूक कबूल करतात. थोडी चूकच कबूल करिनात तेन्ना ती सुधारतलीं 
कशीं? रामण्णा पायान फाटी कुट्टालो खरो, शिवाय तिळसानचो उसरां 
घरात येतालो, येतना नाल्ल हाडटालो. पूण कुट्टा कित्याक विचारतकच 
पायांर फातर पडलो अशें ताणें सांगून वेळ मारून व्हेल्लो. आपलो बापूय 
घरंदाज न्हय देखून फट उलयलो. पूण परअस्तूरी ताणें भोगली आनी ताका 
रस्त्यार अपघाती मरण आयनलें. देवाचो न्याय चुकना. कुळवान मनशां अशींच 
व्हनये सारखीं सत उलोवपी, चूक कबूल करपी आसतात. अशें ताका दिसलें. 
कित्याक तर व्हनयेन कांयच सागूं नासलें तरी तिका तें पचतालें, शिवाय मुदी 
खांवंक मेळटा आसली. तरी गूट कबूल केल्यान ती ताका देवी कशी दिसूंक 
लागली. सुजनान तिची वास्तपूस्त सोडलली. तेन्ना आपूण तिचो मानललो 

पूत जावन रावचो, अशें ताका दिसलें. रामण्णाची लग्नाची मुदी आसली 
खरी, पूण तो ती घाली नासलो. पूण घरांत दवरून आवयन ती विकल्यार, | 
ह्या विचारान ताणें ती गोंयात येतना घाल्ली जावये. अशें ताका दिसलें, पूण 
बोटाक घाल्ली ताका याद जायना जाली. घडये आसलली तरी ताका 
पुरतना ती वचपाची. व्हनये कडेन आसलल्यान मेळ्ळी. नातरी बसप्पा हळूच 
मड्याची काडल्या बगर रावचो नासलो,तो जित्या मनशाची मुदी काडपी, तो 
मेल्याची दवरता आसलो? तो विकूनय खाता आसलो. गुड्डप्पाचें गूट 
सुटललें. बापायन आपल्या मुदी दिवन उपकारांत दवरूना, अशें ताका 
दिसलें. रामण्णाचो पगार जरी जैनान खाल्लो. तरी मुदी मेळल्यान अर्थीक 
ताण नासलो. तो तसो उठलो आनी बाजारांत गेलो. मुदी विकून नवें खोरें 
आनी पिकास तशें घर सामान आनी नवे ताळ घेवन आयलो. येतना बसप्पा 
वाटेर मेळटकच ताणें ते नवे पितळेचे ताळ ताच्या आधीन केले. व्हनी नाल्ल 
विकताली. गुड्डप्पा तिचेकडसूनच नाल्ल विकते हाडटालो. तिचो चुट्टांचो 
गोठो आसलो. दोन म्हशी, एक रेडो, दोन रेडकां, तर एक घारू रेडी अशे 
वट्ट स नग आसले.केन्नाय म्हसरां रानात रावतालीं तर गुड्डप्पा ताकां 
सोदून हाडटालो, पसर्‍या वयल्यान सामान हाडूंन दितालो. बाकी तिणें 
कितेंय काम सांगल्यार ना म्हणी नासलो. तरी पैशे दिल्यार घेना आसलो. 
रानांत वचून ताणें दोन लाकडी दांडे हाडले. ते तासून ताणें खोर्‍याक आनी 
पिकासाक घाले. नवे दांडे, नवो सवंसार ताका थाटचो आसलो. बापूय 
आसतना सवंसाराची जाफसालदारकी तो घेतालो, रादूंक मदत करतालो. बरें 
वायट कितें तें सांगतालो. बापूय कसो मेलो? हें गूट व्हनयेची उतरां आयकून 
सुटललें. कितेंय जावं बापायक आपलें मरण कशें येतलें. खबर आसले हें खरें. 

बारा दिसानीं तो रस्त्या कामाक गेलो. नव्या पिकासान खणटालो, 
नव्या खोर्‍यान माती भरतालो. तर बसप्पा रस्त्यार मोठे फातर दाळचें काम 
करतालो. रस्तो फुडे फुडे वता, तशे तांचे तंबू फुडे फुडे व्हरचे पड. आयतारचो 
मेस्ता कडेन व्हरून पिकास पाजून हाडचो पड. आयदना ताकाच घासचीं 
पड,तर म्हयन्या उपरांत कपडे उमळपाचे. गुड्डप्पा तसो एकटो रावंक भिये 
नासलो. बसप्पा गावांत वता हें कळटकच गुड्डप्पान आपले कडेन आसले 
मुदी विकून आयलले आनी बारावो करून, खोरें, पिकास, ताळ घेवन उरलले 
शंभर रुपया आपल्या आवयक व्हरून दी, म्हूण बसप्पाक सांगलें,खरें 
पळयल्यार मुदयेर तिचोय अधिकार आसलो. बसप्पान रोकडीच मान हालवन 
ते पैशे घेतले. तरी गुड्डप्पाक ताचो दुबाव गेलो. सोर्‍याक सवंकल्लो मनीस 
कितें करीत सांगू नजो. जावं मनीस म्हण्टकच विसवास दवरचो पटडा, 
मनशाचेर मनीस विसवास दवरिना तर कोणाचेर, जनावराचेर दवरतलो? 
आपणाक गेल्यार खर्च जातलो, त्या परस धाडून दिल्यार बरें अशें चितून 
ताणें शंभर रुपयांचें नोट बसप्पा आघीन केलें. बसप्पा हालीं कामाक सारखो 
वच नासलो. तिळसानचो सोरो पियेवन येतना रस्त्यार पडून ताचो हात 
मोडललो जावये. तसो एक दीस कामाक गेल्यार दोन दीस कामाक वच 
नासलो. तरी पियेवन आपलो हात मोडलो हें तो कबूल करिनासलो. घसरून 
पडून हाताक मार लागला, अशेंच तो सांगतालो. दणी मात कामाक वचना ते 
दिसा गाळिंचो शिंवर घालताली, तरी तो जाप काडिनासतना, वोगी रावतालो. 

नवें धोतर न्हेसून तो गांवांक वचूंक भायर सरलो, तेन्ना गुड्डप्पाकडेन येवन 
खर्चाक पैशे मागूंक लागलो. गुड्डप्पान ताका रागानच म्हळे, 
तूं वचपाचो आसा तर वच, नातर हांव वैतलों तेन्ना व्हरून दीन. ताचेर तो 
बेजार जावन, कांयच उलय नासतना तोंड काळें करून चलूंक लागलो. 
बसप्पा आपल्या गावांत वतकच गुड्डप्पाक दिसलें, ताका पैशे दिल्यात खरे, 
तरी तो व्हरून दीत हाची खात्रिना. गुड्डप्पा सदचे सारखो कामाक गेलो, 
चार दिसानीं कामाचो सुट्टकच पसर्‍यार वचून ताणें तंबाकू, गव्हांपीठ घेतलें 
आनी थोंडें सामान पिशवेंत घालून ती पिशवी खांदार मारून तो आपल्या 
तंबू कडेन येवंक लागलो, बापूय वचत सावन ताचें तंबाकूचें व्यसन वाडलले. 
बापायक भियेवनच तो चड विडी ओडी नासलो, तरी आतां विचारपी 
नासलल्यान, व्यसन वाडललें. जाण्द्याचो भंय नासत तर, भुरगीं पारफळ 
जातातच. म्हण्सर बरोच काळख जाल्लो. एक मेणवात पेटवन ती कद्टेन 
दवरून तिच्या कुशिन वारो लागचो न्हय, म्हणून हात धरून पसर्‍या 
वयल्यान गुङ्डपा येवंक लागलो. दणी तंबू लागीं पावंक, 
'येन्नप्पा'(कितें रे). 
हीं उतरां ताका आयकलीं, भास जायत अशें समजून तो फुडे वचूंक लागलो. 
कित्याक तर ताका जाप दिवपी रस्त्यार कोणच नासले. अस्तुरेचो आवाज 
कसो आयकल्लो खरो. तरी खात्री करचे खातीर तो थंयच रावलो. परतो 
आवाज आयलो 'येन्नप्पा' तरी परत जाग नासली. इतल्यात परतो आवाज 
आयलो, 
'गुङ्डप्पा बारू'(गुड्डप्पा यो). 
'तेन्ना हातांतलें सामान घेवन तो दणी आसलल्या तंबूत गेलो. दणीन ताच्या 
हातांतली सामाना पिशवी घेतली आनी आपल्या तंबूत भितर दवरून भायर 
आयली. गुड्डप्पाक दणी कितें करता,तेंच कळना जालें. ती म्हणूंक लागली. 
'बसप्पा होयतू'(बसप्पा गेला). | 
आनी तिणें पेट्टे चिमणेक फूक मारून पालवयली, त्या काळखांत ती 
गुड्डप्पाक हात लावंक लागली. तेन्नाच व्हनयेचीं उतरां ताका यादेलीं, खरें 
तर तशी चूक परत गुड्डप्पान करची न्हय म्हणूनच ती एक अस्तुरी आसून 
लेगीत सत ओकून त्या दिसा मेकळी जाल्ली, दादल्याची चूक आसना अशेंच 
तिचें म्हणणें आसलें, रामण्णा त्या शितिमेतानच सोपललो, तसो आपूण 

सोपल्यार? तिचो हात झटकून उडवन तो तंबू भायर सरलो. शेवटाक तो 


` दादलो, परतो तंबूत वचचें अशें ताका दिसलें, बसप्पा ना देखूनच ती 
` आफयता हें ताका रोकडेंच कळळें. बसप्पान ते दिसा केल्ले उपकार तो 
विसरू नासलो. बसप्पा ताका बापाय सुवातेरच आसलो, ताणें उश्टायल्लें 


पान आपणे कित्याक जेवप? 'दुसर्‍याची अस्तुरी आवय सारखीच' अशय 
मटान ताका सांगललें यादेलें. बरे पर अस्तूरेची आस धरून रामण्णाक 
रस्त्यार अपघाती मरण आयललें,तशें आपणाक आयल्यार? हो विचार मनांत 
येतनाच ताणें त्या काळखानसून हळू 

धांवतच आपलो तंबू गाठलो. पिशवेंतलें सामान व्हरचें भान ताका उरुकना. 
अस्तुरी हीच सगल्या अनर्थाचें मूळ आसता,हें ताका कळूळें. आपूण त्या 
जाळांत सांपडपाचो तरी विचार केल्यान वाटावलों अशेंच ताका दिसले. 
विचार हेच मनशाक संकश्टांतले तारतात, हाचेर ताचो विसवास बसलो. ना 
तर तो नाका तें करून बसपाचो. भिण्ण काळख ताका वांगड दिवंक आसलो, 
तरी काळखा परस उजवाडच बरो, तेन्ना काळखाची संगत घातक अशेंच 
ताका दिसलें. कांबळीर तो आड पडलो, दणी आयदनाचो आवाज करताली 
तो ताका आयकतालो. खिणभर रामण्णा दोळ्यां मुखार दिसलो. ताणें दोळे 
गच्च धापून घेतले. खिणमर परत दणी म्हर्‍यात वचया अशेंय दिसले, तरी 
ताणें भावनांक आवर घालो, ताका दिसलें सोरो पियेल्यार आपलो ताबो 
घडये वता आसलो, सोरो पियेनासतना लेगीत मनाक सांमाळूंक ताका 
कठीण वतालें. भाकर्‍यो खावन तो न्हिदे आधीन जावंक कांबळीर आड 
पडलो, तरी रातभर ताका न्हीद पडलिना. तळमळत रावलो. विचार परते परते 
सतायताले. परते मन ताका दणिगेर वच अशें सांगतालें. पूण ताणें ते विचार 
झटकीले, ताका आपलें मरणच तातूत आसा अशें दिसलें. शेवटाक मनीस 
मरणाके भियेता हेंच खरें. विचार करतां करतां ताका बसप्पाची याद जाली, 
शंभर रुपया दिवन आयल्यार पुरो अशे येवजितना,आपली पिशवी दणीन 
दवरली हाचें ताका भान आयले पूण आतां रातचो तिगेर वचप बरोबर न्हय, 
अशेंय ताणें चितलें. रातचो गेल्यार अनर्थ जातलो. अदिपरस पिशवी गेल्यार 
वचूं, दिल्यार दुसरे दीस घेवप अशें ठरयता म्हण्सर ताचे मन मेकळे जावन 
न्हीद आयली. मन शांत उरल्यारच न्हीद येता, नातर ती येना अशे ताच्या 
मनांत येता मेरेन ताचे दोळे जड जाले झेम येवन हळून ते घापले. 

सूर्य उदेवचें पयलीं तो उठलो. दोळ्यांत न्हीद आसली, तरी तसोच तो 
व्हनयेगेर गेलो, व्हनयेचें नळ्याचें ल्हानशे घर आसलें, ल्हानसो सोपो आसलो. 
घराक लागून व्हड आंबे पणसाचे रूख आसले,तर फाटसून बिराडां आसली. 
माड,केळी आसल्यो, सकयल शेत आसले. शेता सकयल न्हय व्हांवताली, 
गिमांत तिचें उदक बरेंच उणें जातालें, गोरवांक न्हाडवंक वा पियेवंक 
उपकारताले. तरी पावसांत न्हय भरून व्हांवताली. न्हंय पलतडेन दोन गोठे 
आसले एक तांतलो घारु खातिरच आसलो, गोरवांक वचूंक वयल्या वटेन 
न्हंयचेर साकव आसलो. घरा लागीं गोठे बांधल्यार गोरवां कुळागरांत वतलीं 
हें चितून गोठे पैस बाधलले. तरी साकवान गेल्यार तसो चड पैस नासलो, 
आलतडसून गोठे दिसताले. कुळागर लांबचे लांब आसलें. गुड्डप्पान शेतांत 
वचून पाल्या वजें बांधून गोद्या कडेन व्हरून दवरलें. व्हनयेन ताका च्या, 
उसळी दिली ती खावन तो आपल्या तंबूत आयलो. विडी ओडिनासतना 
कामाक वचूंक भायर सरलो, घडये दणी पळयत आनी आफयत म्हणून तो 
तेवटेन पळय नासतना गेलो. कामाचो वेळ जायत आयललो. पेज शिजवंक तो 
विसरललो, तरी दनपारचो पेज करूंक वेळ मेळटालो. जैनान ताका सुरंगा 
लावचें काम करता काय? विचारतकच ताणें न्हयकार दिलो. बापाय सारखो 
सुरंगा लायतना आपूण सोपल्यार? तिळसानचो तो व्हनयेगेर गेलो, तेन्ना 
तिणें ताका च्या दिवनं म्हसरांक सोदून हाड अशें सांगलें. 

तो तसोच हातांत बडी घेवन भायर गेलो. मळार सगल्याक पांचवो 
पालो दिश्टी पडटालो. आंवाळे रूखार घडून ताणें आवांळो तोंडात घालो 


त 


आनी कोंडी कडेन वचूक लागलो. म्हण्सर काळख तयार जाल्लो. तरी 
कोंडीत ताका म्हसरां दिसलीं, काळखा पसर म्हसरां काळी आसलीं देखून 
ताच्या नदरेत भरलीं शिवाय कोडींत उरतली हाचो अदमास ताका आसलोच. 
तीं मुसा त्रासाक लागून दिसभर कोडिंतच गोठेतात आनी मागीर रात 
जातकच थंड वेळार चरत रावतात, परती सकाळ जातकच गोठेतात. ताणें 
बडी तांचेर मारतकच तीं उठून घरच्या वाटेन चलूंक लागली. तो घरा पावचे 
पयलीं ती व्हनये गोठ्यांत पावलीं. घारू रामण्णा फोंडा कडेन पावतना 
हांबेलें, वासान हांबेवंना मूं? असो प्रस्न ताका पडलो. गुड्डप्पा व्हनयेगेर 
गेलोना, गेल्यार खावंक मेळटा आसलें. तरी. रातचें व्हनयेगेर वचप बरोबर 
न्हय. अशेंच ताका दिसलें. व्हनी जाली तरी कितें जालें? शेवटाक अस्तुरीच 
न्हय? काळख नातीं मानिना असो समज करून,तो आपल्या तंबू कडेन 
आयलो. गव्हांचें पीठ कालवन भाकर्‍यो थापूंक लागलो, पोट मनशाक रांदूक 
लायता. बर्‍या वर राती भाकर्‍यो खावन उदक पियेवन न्हिदलो. दुसरे दीस 
दनपारचो तो कामा सुटतकच आपल्या तंबूत आयलो. बेगीं बेगीं पेज करूंक 
लागलो. पेज शिजतकच ताणें ताटांत न्हिवत घाली. तेन्नाच दणीन एका 
तोपलांत ताका हुमण हाडून दिलें. अन्नान बुध्दी मश्टता हें ताका खबर 
आसलें, ताणें तें हुमण तिका परत व्हरूक सांगलें, तिणें तें हुमण परतें व्हेलें. 
दणी कडेन उलवप म्हळ्यार वाजयत म्हारवाक आफवन हाडप,अदी परस ते 
दिसाचें तें सामान तिचे कडेन मागचे परस, परत पसर्‍या वयल्यान दुसरें 
हाडल्यार बरें, आतां तिणें जावन दिल्यार घेवपाचें, अशेंच ताणें येवजिलें. 
दुसरे दीस तो पसर्‍यार गेलो आनी गरजेचे सामान घेवन आयलो, 
सामनाची पिशवी ते दिसा दणिगेर दवरलली,ती व्हरूक गुड्डप्पा येतलो अशें 
तिका दिसललें. गुड्डप्पा कसोच बधना हें तिका कळळें. गुड्डप्पा निकटी 
पेज जेवन कामाक गेलो. सांच्चीं म्हसरां आयलिना म्हणून व्हनी गुड्डप्पाक 
'सोदून हाड' म्हणूंक लागली. वेळ जाल्लो तरी गुड्डप्पा चूड घेवन भायर 
सरलो. म्हसरां उदका कोंडीन आसतात, हें ताका खबर आसले. मेळटा त्या 
उजवाडाचो फायदो घेत तो वतालो. मळार पावतकच काळख जाल्यान ताणें 
चूड पेटयली. कान शेळाय तर पैस कोंडी कडेन फोंस असो सोरपान 
फोंसकार मारल्या सारखो आवाज आयलो. उदकांत म्हशी तोंड मूसां खातीर 
बुडवन दवरतात आनी थोड्या वेळान तोंड वयर काडून उसवास सोटडात, 

तेन्ना फोस आवाज जाता हें ताणें पयलीं अणमवललें. त्या खातीर तो तेवटेन | 
पावलां मारूंक लागलो. रोकडोच तो कोंडी कडेन पावलो. ताची चूड | 
पळवनच म्हसरां कोडिंतली उठून गोद्या वाटेन वचूंक लागलीं. म्हसरांक ' 
उदकाचें सूख घेतना,कितलो वेळ जाता,हें तांका कळना. बरें तांका दीस | 
आनी रात सारखींच, तांका रातीन लेगीत दिसता. विचार करीत करीत तो| 
आपल्या तंबूत यो तर गव्हांचें पीठ नासलें, पैर हाडललें तें दणीगेर आसले. 
मागल्यार दीत पुणून मागप खंयच्या तोंडान? अशेंच ताका दिसलें. तो 
उपाशींच न्हिदलो. दुसरे दीस पसर्‍यार वतना ताणें सामान हाडूंक वालो | 
व्हेलो, अशे तरेन एक संकश्ट पैसावल्लें. दीस वता तशे बापायची याद उणी 
जायत आसली. दिसभर काम केल्यान रातची न्हीद बरी पडटाली. व्हनयेगेर | 
वचून नाल्ल हाडले, तरी ती पैशे घेना आसली. तो समजून तिचें काम 
करतालो. वीस दीस अशेच गेले, एकविसावे दिसा दनपारचो जेवन कामाक 
वतना, ताका फुडल्यान बसप्पा येतना दिसलो. नवें धोतर, नवें रबरी जोतें, 
आपल्या चलयेक म्हळ्यार 'बायवाक' घेवन येतालो. बायवा ताचें घरच्या 
बायलेचें चली, लांब, निळ्या तिकळ्याचो घागरो, हातांत प्लास्टिकची 
काकणां,मवानीक सारयता तसो कपलभर कुकूम, गळ्यात विंगड विगंड 
रंगाची मणयां माळ, एकच वेणी, तरी पायांत जोतें नासलें, तुरतुरीत चलतालें, 
नवो गांव पळयतालें, मात्शें भिल्या सारखे दीस, बसप्पा फाटल्यान तें 
सामानाची पोती घेवन चलतालें. गुड्डप्पान तांका जाप दिलिना. तरी नवें 
धोतर पळवन दिलले शंभर रूपया खाले, हाची ताका खात्री जाली. मागीर 
विचारया अशें येवजून तो कामाक लागलो.कामाचो सुटतकच तो रस्त्यान . 
येवंक लागलो. दणी तंबू कडेन तो पळय नासलो. पूण आयज अचकीत ताची 
नदर तेवटेन गेली. बायवा तंबू भायर येवन तोंड धुतालें. थोडो वेळ तो ताचे 
कडेन पळयत रावलो. तरी जाप दिवचें धाडस ताका जायना जालें. बायवान | 
ताका खिणभर पळयलो,तें ताका गांवचो म्हण्टकच वळखतालें,पूण रोकडेंच | 
तें तंबू भितर गेलें. भानार येतकच तो आपल्या तंबूत आयलो. तरी आवयची : 
खबर घेवची ताच्या मनांत आयलें. ताचें मन बायवा कडेनच लागललें. पीठ _ 
कालवचें अशें ताका दिसलें तरी शंभर रुपयांचो दुबाव मनांतलो काडूंक जाय | 
आसलो, बायवा कडेन उलवची संद मेळ्यार दुधांत साखर, अशें सगलें - 
येवजून तो बसप्पागेर गेलो. पैस सावन गुड्डप्पाक येतना पळवन बायवा तंबू | 

' भितर रोकडेंच सरलें, तें ताणें पळयलें. तरी तांगेर गेलो. बसप्पान ताका बसूंक 
पाट दिलो, गोंयांत येत सावन बसप्पा पाट दिवचो शिश्टाचार शिकललो. 
शंभर रुपयांची गजाल विचारतकच ताणें म्हळें, 

तुजी आवय मेळ्ळिना तेन्ना कसों दितलों? 

असो ताणें परतो प्रस्न केलो. पैशे मागतकच आपणें आवयक दिवंक शेजार्‍या 
' कडेन दवरल्यात, अशें सांगतकच गुड्डप्पान परत आनी कांयच विचारलेंना. 
तो गेल्या पावलांनी परत आयलो. पीठ कालवन ताणें भाकरयो कल्यो, 
म्हारवा सारखो एकटोच त्यो खावन उदक पियेवन आड पडलो. सांगात 
कोणाचो तरी जाय, हें ताका परत परत दिसतालें. तरी कितें करतलो?इतल्यांत 
दणी कितें तरी बडबडटाली तें ताका आयकूंक येतालें. तरी कितें उलयता तें 
कळ नासलें. तो तंबू भायर आयलो आनी कान शेळाय तर बसप्पा कन्नडान 
ही पिशवी कोणाची? अशें नेटान नेटान तिका विचारतालो. आपणेंच घरा 
कड़सून हाडून पेटेंत दवरलली अशें ती ताका कन्नडानच सांगताली. गुड्डप्पाक 
आपली पिशवी हे कळळे. बसप्पा तिचो अवतार पळवन मोव पडललो, 
गुड्डप्पान मळबार नदर मार तर चान्नें खिदळतालें, तरी चंद्रीम नासलो. 
चंद्रीम आसल्यार चान्नें मोनें जाता हेंच खरें, कित्याक तर बसप्पा वतकच 
दणीक वाच्या फुटलली. व्हनये गोठ्यांतलो रेडो व्हडान रेकेतालो. कुत्रो पैस 
हेल काडून रडटालो, असो कुत्रो रडप बरें न्हय, अशें ताच्या मनांत आयलें. 
घुघूम हूं हूं हूं असो निमणो हूं ओडून रडटालो. उघड्या आंगाक वारो थंडाय 
मरतालो. बाकी तंबूनीं दिवे पालवल्ले पळयतकच ताच्या दोळूयांत न्हीद 
मांणूंक लागली आमी जें पळयतात ताचो परिणाम आमचेर जाल्या शिवाय 
रावना. लागसल्लें वातावरणच मनशाक घडयता अशें म्हळ्यार अतिताय 


जावचिना तो तंबूत सरलो,कांबळ तर घाल्ली आसलीच, तिचेर ताणें झोकून 
दिलें. 

दुसरे दीस कामाक वतकच थंय पळय तर बायवा ताचे पयलींच 
कामाक हाजीर जालां. गुड्डप्पा खोर्‍यान माती भरून ती बायवाचेर उखलूंक 
लागलो, तें पळवन बसप्पान बायवाक आपल्या बरोबर फातर दाळूंक व्हेलें. 
आयलली संद हुकली, हें पळवन गुड्डप्पा बेजार जालो. जैन येवन कामाचेर 
नदर मारून गेलो. बायवा कामाची अवंकण नासलल्यान रोकडेंच जाम 
जातालें. दुसरे दीस बसप्पा कामाक आयलोना, तें पळवन गुड्डप्पान बसप्पाची 
खबर कन्नडानच बायवाकडेन घेतली. तितलीच ताका उलवची संद मेळ्ळी. 
तो बरो ना हें कळटकच तो खबरीक तागेर गेलो. तो सोरो पियेवन 
बडबडटालो.दणी ताचे कडेन कांयच उलयलिना, ती उलयलली ताका नाका 
आसली,आतां ताका बायवाच जाय आसले. 
व्हनयेन ताका येवन वच म्हणून रकाद धाडलो. रोकडोच कामा ' 
सुट्टकच तिळसानचो तो गेलो. व्हनी, सुजन घरा येना म्हणून सामकी 
जाल्ली. उजव्या दोळ्यान तिका पयलीं सावन दीस नासलें, आतां तिचे 
दाव्या दोळ्याक मोतीबींद जाल्लो. दिसना तर ती बापडी कितें करतली? 
तिणें गुड्डप्पाक कोणी रांदूक मेळटा तर पळय म्हूण सांगलें. तेन्ना गुड्डप्पान 
आमच्या जातिचें चेडूं उपकारता काय विचारलें? तिणें म्हळें, 
एक फावट जात सोडटकच तिचीं बंधना लागनात. पयलीं हांव जात मानतालें 
तरी वासने मुखार सगलें खुटयेक बांधून दवरलें. जात खरें तर मानपच न्हय, 
तरी आमच्यो मोलादीक परंपरा हुलपावनय कशें जातलें? पांय घसरतकच 

धर्म सोडून अधर्म आपणावपाचो आनी आपलेंच शाणेपण म्हणपाचें, अधर्म 
होच खरो धर्म म्हूण सांगपाचें. अशें करत तर अनितीक पोसवण मेळटा, 
आयज नीत जाय तरी कोणाक? हांवें देव धर्म सोडला म्हण्टकच जात 
कित्याक धरू? गरजवंताक खंय अक्कल उणी. कोणीय हाड पूण हाड, ना 
तर हांव मरून वतली. 

गुड्डप्पा तसोच वयर रस्त्यार आयलो आनी बसप्पागेर गेलो. सगलीं 
आसतना सांगल्यार बरें नातर एकमेकांचेर धुकलून मेकळीं जातलीं, असो 
विचार ताणें केलो. बायवा ताची येवपाची सुलूस लागतकच, तंबू भितर वचूंक 
पळयतना, ताणें ताका व्हनयेगेर रावता काय विचारलें, जेवण खाण कपडे 
दिवन वयल्यान पगार. हें आयकून दणी कोकणीन म्हणूंक लागली, 
दवरूंक हरकतना, पूण पगार शंभर रुपया म्हाका हाडून दिवचो पडटलो, 
आतां बसप्पाची जोड तितल्या पुरतीच जाल्या. बसप्पा तिका थर्त भियेतालो. 
ताणें जाप काडलिना. बायवा दुसरे दीस सावन व्हनयेगेर कामाक लागलें. 
गुड्डप्पा कामा निमतान परत परत व्हनयेगेर वचून काम करूंक लागलो. 
व्हनयेक गुड्डप्पा कित्याक येता हें कळूंक वेळ लागलोना. वरांचीं वरां तो 
बायवा कडेन खबर्‍यांक बसतालो, तेन्ना व्हनयेन ताका म्हळें; 
गुड्डप्पा खबर्‍यो म्हाका उपकारच्योना. 
तरी तो बायवा कडेन बडबडत रावतालो. व्हनयेंचें गूट ताका खबर आसले. 
व्हनयेन आपली अशक्ताय ताका सांगलली. बायवा थंयच रावंक लागलें. 
म्हयनो जातकच दणी येवन ताचो पगार घेवन वताली. बसप्पाक दमो 
लागललो,तो कामाक वच नासलो. दणी तर आपूण राणी समजताली, ती 
कशी वतली कामाक? दीस अशेच वताले. कोणाकडेन तरी व्हनयेन सुजनाक 
येवन वच म्हण सांगलें, तरी सुजन घरा आयलोना. सुजनान घरा वचपना 
अशेंच थारायललें. कित्याक तर ताच्या काळजावयले घाय पेखचे आसले, 
पूण ते घाय ताणें विचारानींच घालून घेतलले. ते तशेच विचारांनी काडून 
उड़वपाचे, शेवटाक मनीस परिस्थितिचो गुलाम आसता हेंच खरें. परिस्थिती 
येना तर तो बरो मनीस समजतात. व्हनयेकय वायट दिसललें पूण कितें 
करतली? परतें पावल वाकडें पडचेंना म्हूण ती जतनाय घेताली. रकाद 
धाडून आठ दीस वचून जेन्ना सुजन घरा आयलोना,तेन्ना तिची तो येवची 
आस पालवली, मेल्यार आपलें मडें कुसयना जाल्यार पूरो, अशेंच तिका 

दिसले. ताचो बापूय लेगीत रागाक वायट आसललो, तीच बड ताका | 
आयल्या जातली, ही याद जातकच तिणें पदर दोळ्यांक लायलो. दोळे | 

दाखवपाचें काम करिनासले तरी दुकां व्हांवयचें काम करताले. बायवान | 


तिका दुकांचें कारण विचारतकच ती म्हणूंक लागली. 
तुका त्यो पिरचण्यो कित्याक? 
बायवाक कोकणी तशी सारखी येना आसली, तरी तसो अर्थ कळटालो. 


व्हनयेन ताका गुड्डप्पा कडेन उलवची मनाय केली. कित्याक तर हें पळून | 


वचत तर आपली धांदल जातली, हो तिचो हेत आसलो. गुड्डप्पा कामाक 
येतकच ताचे कडेन तें जाप दिना आसतना वोगी रावतालें. गुड्डप्पाक वायट 
दिसतालें खरें. तरी मान धरल्यार हातचें वतलें, अशें येवजून तो ताचे कडेन 
कन्नडान बडबडत रावलो, तेन्ना व्हनयेन ताका म्हळें, 

गुड्डप्पा सामकोच अकलेक आयला काय कितें रे? दादलेपण म्हणून तुका 
कितें आसा कायना? काय सामकोच बायजण? 

तेन्ना मात ताका शिटीक जालें, तो तुरतुरीत पांय आपटीत आपल्या घरा 
आयलो. तिका उतर दिवंक ताचे कडेन आसलें, तरी तो तिका गुरू मानतालो, 
देखून वोगी रावलो. एक आसून सोडललें, तर दुसरें हातचें सुटून गेल्लें. कितें 
करचें तेंच ताका कळना जालें. तेन्नाच ताका बायवान एक दीस म्हण्ललें याद 
जाले. 

हे जोडीर हांव लगीन जावचेंना, पैशेकारा कडेन लगीन जातलें, तू पैशे 
कमाय मागिरच लगीन जातलें, आवयन भोगलां तें पूरो. 


अशें ताणें एक फावट म्हण्ललें खरें, तरी उपरांत तें तशें मन सोडून उलयतालें. . 


तेंवूय ताचें खरें, पैशे नातर मनशाक मोल तरी खंय आसा? पैशे नातर जेवण 
खंयचें? सोरोप वारो पियेवन रावता खंय, पूण हांव सोरोप न्हय, तो तरी 
जाल्यार बायवाक वचून चाबून मारून उडयता आसलों. बायवा मारलें झक, 


दुसरें कोणय मेळटलें,कामेल्या कितें फाल्त? तरी पैशे जायच ,पैशा खातीर 


ताणें जैनाक सुरंगां लायतां म्हणून सांगलें. 

दुसरे दीस सावन तो सुरंगां लावंक लागलो. केन्नाय तरी मरपाचोच | 
आसा,पैशे नातर मनशाक मान खंय आसा? बरें सुरंगां लायतना सोपलो तरी 
कितें बिघडटलें? तगलों तर लगीन जावंक मेळटलें. पैशे आसल्यार बायवाच | 
कित्याक जाय? कोणय सांपडटलें, पैशे जाय हें खरें. तरी रातभर ताका | 

पडलिना, अपमान हो घातकी आसता. चानी पिक्या आंब्याक परत 

येवन कोचायता तसो विचार मनशाक कोचायत रावता. काट्यान कांटो 
काडटात तसो विचारान विचार काडपाचो. अशेंय ताका दिसलें 
६ एक दीस तिळसानचो पसर्‍या वयल्यान येतना रस्त्यारच बायवा 
ताच्या म्हर्‌यांत येवन रडूंक लागलें. अस्तुरेचे हांशा परस रडण्यानच चड 
शक्त आसता.तें फट न्हय. गुड्डप्पा रोकडोच करगलो. तें तर कांयच सांगी 
नासलें. गुड्डप्पा ताका विसरललो, तरी काळजा खांचींत एक कपो अजूनय 
बायवा खातीर राखीव आसलो. ताणें ताचीं दुकां पुसलीं आनी लगीन जावचें 
उतर दिवन मेकळेलो. तरी जोडी विशयीं तें कांयच उलयलें ना कशें? अशें 
ताका दिसलें, तरी एखाद्रे सुरंगां लायतां तें कळूंन तें आयलां आसतलें. असो 
समज ताणें करून घेतलो. मोगपिसो मनीस आपणाक जाय तसो अर्थ लावंक 
फाटी सरना हेंच खरें. पारायेन फातराक बुराक मारप,तातून स्फोटक पावडर 
घालप,उपरांत व्हडान 'सुरंगं सुरंग अशें म्हणून उजो पेटवप. हें काम 
गुड्डप्पा चड पैशां आशेन उमेदीन करूंक लागलो. स्फोटक पावडर घाल्यान 
त्या आवाजान लागसल्या घराचे वणटीची माती पडूंक लागली, तेन्ना ताणीं 
मामलेदाराकडेन कागाळ केली. ती गजाल जैनाक कळटकच ताणें ती पावडर 
गुड्डप्पाक बंद करूंक सांगलिना. गुड्डप्पा सुरंगां लायत सावन पैसो सांदूंक 
लागललो. बायवाची अट ताणें जीव घाण दवरून पुराय केल्ली. बायवा 
बसप्पाच्या तंबू कडेन वतना ताणें पळयलें, तरी ताका कांयच विचारलेंना. 
व्हनयेगेर तें कित्याक वचुंना काय? असो प्रस्न ताका पडलो, इतल्यांत ताका 
नाल्ल घरांत ना हाची याद जाली. नाल्ल हाडचे खातीर तसोच तो वाटेन 
व्हनयेगेर वचूंक लागलो. आखाड्यानसून तिगेर देंवतना व्हनयेचीं उतरां 
ताच्या कानार पडलीं. 
सुजन तुका सांगून धाडलें तेन्ना तूं आयलोना, म्हजेर रागार जावन तुंवें घर 
सोडलें. पूण तूं कितलो बरो? बायवाक पळयतकच तुवें ताका ओडून व्हेलें, 
बोब मारता म्हणून तोंडाक आपल्या लेसाचो गुड्डो मारलो, आपली इत्सा 
पुराय केली, पूण तूवें बायवाचें चितुना, बायवान म्हाका सगलें सांगलें आनी 
तें घर सोडून गेलें बापडे. ताका सून म्हणून आपणावची म्हजी तयारी 
आसली, पूण तुवें ताका खोटायलें, आंकवार चलयांची शील हीच संपत 
आसता, ताका तुवें नागयलें. तूं विजनेर नाक व्हड, तूं बायवाक बायल म्हूण 

कसो आपणायतलो? तरी हो विचार तूवें पयलीं करपाचो. ताचें तोंड बंद | 


करचे खातीर तुवें ताका आपल्या हाताचें भांगरा माश्कोत दिलें. तेंवूय खोशी | 


जावन गेलें, वतना तें कसल्यो गाळी मारत गेलें खबर आसा? आमचें कूळ, 
गोत्र, आवय, बापूय, जात, सगलें वयर काडटना हांवें आयकू नजो जावन 


हातान म्हजे कान धापले, कितें आयकतलें कपल? आतां तें परत येवचेंना, तूं 


आतां कितें करपाचें तें कर, तें आनी कोणा बरोबर वतलें, म्हाका शिजवन 
कोण वाडटलो? ना तर तूं राव. 
ताचेर सुजनान म्हळे, 
आई आपूण पयलीं सारखी आसूंक जाय, तरच दुसर्‍यांक सांगप. 

हीं उतरां आयकतकच गुड्डप्पाक सगलें उमगलें. संकश्टांक सांपडल्यान 
बायवा आपणाक सांपडलें, ना तर तें आनी कोणाय बरोबर वचपाचें, हें ताका 
समजलें. आपूण ताका उतर दिवन मेकळेलों, आतां दिल्लें उतर फाटी करें 
घेतलो? मोश्कोत दिता तर पळवया, दिना तर न्हयकार दिवया, अशें येवजून 
तो व्हनयेगेर वच नासतना, गेल्ल्या पावलांनी आपल्या तंबूत परतलो. चंद्रीम 
थंडाय ओकतालो, तरी ताच्या काळजांतलो उजो पालवची तांक ताच्यान 
नासली. गव्हांपिठाच्यो सोय नासतना ताणें भाकर्‍॒यो भाजून खाल्यो. ताचें 
मन थार्‍यार नासलें. बायवाचो खिणभर ताका रागच आयलो, तरी राग 
धरल्यार बायवा हातचें वतलें हेंवूय तो जाणा आसलो. रातचो तो तळमळूंक 
लागलो, तेन्ना ताणें माथ्यार खोबरेल घालें. बायवा रस्त्याचे काम करताले, 
सुरंगां लायलल्यान ताचे कडेन हजारभर रुपया साठवल्ले, बायवा ताका 
नाका आसलें पूण आतां ताका उतर दिल्यान थुकून उडयलली लुती परती 
गिळटलो कसो? दिल्या उतराक मनशान पाळुंकच जाय नातर तो मनीस 
न्हय, जनावर, अशें ताचें मन ताका सांगूक लागलें. दुसरे दीस सुरंगां लावंक 
जाय आसलीं, जागरण जाल्यार बापाय सारखो घात जावंक शकता, ताणें 
दोळे गच्च धापले, रोकडोच न्हिदेन ताका घेरलो. { 

आवाजान ताका जाग आयली, तर बायवा तंबू मुखार उबें. बसप्पान 
ताका धाडलां जातलें, अशेंच ताका दिसलें. बायवान म्हळे, 
उटा माडती नीवूं. (हांव जेवण करता). 
बेडा. (नाका). 
याके? (कित्याक)- 
माश्कोत कोडू. (माश्कोत दी)- 
अशें सांगतकच तें परत गेलें. बसप्पाक तो सारखो वळखतालो, शंभर रुपया 
खावपी माश्कोत खाल्या शिवाय रावचोना, हें तो जाणां आसलो. त्या 
खातीर तें पयलीं घेवपाचें अशेंच ताणें येवजिल्लें. सुजना हातांत ताणें तें 
माश्कोत पळयललें. तें घालची इत्साय ताका तेन्ना जाल्ली, तरी पैशे नात 
तेन्ना इत्सा धरून फायदोना, हेंवूय तो जाणा आसलो. आयज ताका तें 
मेळवचो योग आयललो, ही संद तो सोडूंक पळय नासलो. हया विचारांत 
आसतना बायवा माश्कोत घेवन आयनलें, तें गुड्डप्पान घेतलें, हाताक घालून 
पळयलें, तो हांसलो तें पळवन बायवाही हांसलें. बसप्पान पैसुल्यान ताका 
म्हळे, 
'उटा माडू. (जेवण कर). 
तें तंबू भितर सरलें आनी कामाक लागलें. गुड्डप्पा ताचे कडेन पळयत 
रावलो, खिणभर तो सगलें विसरलो, ताचे वयलो रागय पैस जालो, खूब 
दिसांचें सपन ताचें पुराय जाल्ले. तो गावांत आसतना सावन ताचेर भाळून 
आसलो.व्हनयेचें पावल चुकलें, थंय बायवाचें पावल चुकल्यार कितें जाले? तो 
बायवाचें आपल्या मनांतच समर्थन करूंक लागलो, एक फावट मनीस 
आवडतकच ताचे दोश लेगीत गूण अशे दिसूंक लागतात, कित्याक तो पिसो 
जाता पिसो जातकच ताची विचार शक्त काबार जाता. तो कामाक वचून 
दनपारचो यो तर तें रांदून ताचीच वाट पळयता. आयतें जेवण मेळटकच 
ताका बरें दिसलें. व्हनयेगेर वचून ताणें बायवाक नाल्ल हाडूंक सांगले आनी 
पैशेय दिले. तिळसानचो यो तर ताणें पांच नाल्ल हाडून, दिलले पैशे परत 


तशेच गुड्डप्पाक दिले. विचारतकच ताणें ते नाल्ल माटकारान फुकट दिले 

म्हूण सांगले. तो शितीमेत जावन रडटालो हेवूय ताणें ताका सांगलें. गुड्डप्पाक 
दिसलें घरंदाज मनीस अशेच आसतात आसतले. एक फावट चूक जाली तरी 
मागीर तांका ताचो पश्चाताप जाता आसतलो, तें गुड्डप्पा तंबूंत रावंक | 
लागलें.बसप्पा कडेन लग्नाचो सुवाळो करूंक पैशे खंय आसले? गुड्डप्पाक 
तरी लग्न सुवाळो कित्याक जाय आसलो? ताचें काम जाल्लें. दणीक आपले 
पैशे गेले म्हणून चुरचुरताली, म्हयनेमाल बायवाचो पगार तिका मेळटालो | 
न्हय? बायवाक ताणें काम करूंक हाडललें, पूण तें गुड्डप्पान उटयलले. 
दणिचो राग पळवन झगडीं नाकात म्हणून बायवा आपले थोडे पैशे व्हरून 
बसप्पाक दितालें. नातर दणी येवन हक्कानच व्हरताली. अशेच दीस वतकच 
बायवाक पावण्याची सुलूस लागली. गुड्डप्पाच्या हें कानार घालकच ताचे 
खोशेक शीम उरलिना.गुड्डप्पा एक दीस मदींच कामा वयल्यान यो तर जैन 
तंबू भायर रावन बायवाकडेन कितें तरी उलयता. गुड्डप्पाक पळयतकच जैन 
गेलो. गुड्डप्पाक दिसलें वोगीच जैनाचो दुबाव घेवप सारखें न्हय, तरी ताणें 
दुबाव काडचे खातीर बायवाक तो येवचें कारण विचारलें तर ताणें म्हळें, 
तो कामाक येता काय म्हूण विचारूंक येयललो, आपणे ना म्हूण सांगलें. 
अशें बायवान सांगतकच ताचो दुबाव गेलो. 

तिसरे दीस गुडड्ंप्पा उठलो रानांत वचून येतकच ताणें तोंड धुलें. 
बायवान ताका गव्हांची भाकरी आनी च्या दिली ती खावन जातकच | 
बायवान भाकरी खाली. तेन्नाच अचकीत पोलीस आयले. गुड्डप्पा सकाळचो 
कामाक वचपाचो आसलो. ते येवन ताणीं तंबुची झडती घेतली. तर तांका 
स्फोटक पावडराचें पोतें सांपडलें. ताणीं गुड्डप्पाक धरलो. गुड्डप्पान म्हळें, 
म्हाका कांयच खबरना. 
तूं जें तें कितें सांगपाचें तें तू न्यायालयांत सांग. 
अशें म्हणत ताणीं ताका बेडी घाली आनी झिपीन घालून आग्वाद व्हेलो. 
बायवान तांकां पोतें सोदतना आडावना हें गुड्डप्पाच्या लक्षांत आयले. . 
जैनाचें कारस्थान आनी बायवाची ताका फूस आसूंकच जाय हें ताणें ताडलें. 
अस्तुरी सगल्या अनर्थाची आवय आसता, हाची ताका खात्री जाली. माश्कोत 
पेटेत आसलें तशेंच उरलें.जड लोखंडाच्यो. बेडयो घालतकच ताका हलकें 
बारीक भांगरा माश्कोत कित्याक जाय आसले? 


ताका वीस वर्साची बनखण फाव जाली. 

व्हनयेगेर आसतना जैनाचो दोळो बायवाचेर आसलो, बायवा ताची 
गिरेस्तकाय पळवन भुल्ललें. गुड्डप्पाक जोड जोडल्यारच फुडलो विचार 
करतलें, अशें स्पश्टच ताणें बजायललें, गुड्डप्पा जोड जोडूंक पावचोना 
देखुनच ती ताणें अट घाल्ली. जैनान पैशां आस दाखवन गुड्डप्पाक सुरंगा 
लावंक लायललीं. रामण्णा सारखो मेल्यार मेलो. तरी पिरायेची दोरी घट 
आसता ताका कोण मारूक शकता? गुड्डप्पा तातुनसून असुदाय भायर 
पडललो पळवन, आतां ताचेर स्फोट पावडरिचो आळ घाल्लो. हया कामांत 
बायवाची मान्यताय आसलीच. बसप्पाचो विरोध पळयतकच,सोरो आनी काम 
दिवन जैनान ताचें तोंड बंद केल्लें. व्हनयेक तें आवडलेंना हें कळतकच तो 
बिराड सोडून गुड्डप्पाच्या तंबुतच रांवंक लागललो. बायवान पेटये भितर 
आसले माश्कोत मागतकच बसप्पाक दिल्लें. बसप्पान तें गादिकाराक दिवन 
फाटलें रीण पावयललें आनी परतो सोरो ढोकूंक लागललो. दणी तापतकच 
तो तिका घर सामान हाडून दितालो. पूण सोरो पियेल्यान काम मात 
हजिबात जाय नासले, चलतना थर थरतालो. परत गुड्डप्पा येत हाची ताका 
खात्री नासली. जैन मजेंत आसलो बायवाक पयलो चलो जालो ताचें नांव 
ताणें आज्याचें म्हळ्यार 'रामण्णा' दवरलें, जैनाचो विरोध घेवनय तेंच नांव 
बायवान दवरललें. गुड्डप्पाचेर तें बरें नासलें, तरी मुरग्यान कसलें पातक 
केलां? आनीक दोन चलयो बायवागेर जाल्यो. तांचीं नांवां जैनाक ताका 
जायतीं दवरूक ताणें सांगलें. अशीं वीस वर्सा गेलीं. 
जेलरान एक दीस गुड्डपाक म्हळें, 
तुका आठ दिसांनी सोडटले, तेन्ना तूं खंयं वतलो तो नामो दी. 
ताणें व्हनयेचो नामो दिलो आनी कोण आसलो ताका? बायवाचीं चिन्नां 
ताका खबर आसलीं. नव्या जेवणाची रूच लागतकच, शेळें जेवण कोणाक 
जाय? पूण जे जेवणा खातीर जियेनात,तांची गजाल वेगळी आसता, तरी 
तसलीं मनशां मेळप भव कठीणच. बसप्पा दणी आसत नासत अशेंच ताका 

दिसलें. काल आसललो मनीस आयज आसतच हें सांगूं नजो. बारा वर्सांनी 
पिळगेत लेगीत खुबच बदल जाता,थंय वीस वर्सात बदल जाल्या बगर 


रावतलो? ताचे दांत लेगीत ताका सोडून गेल्ले, केस सगले पिकलले, कातीर 
मिरयो दिसताल्यो, दमो लागतालो खोकली येताली,पित्त चाळवताले, | 
म्हातारपणात सगलेंच उचांबळ जाता. काम करची शक्त सोड, चलूंक लेगीत | 


कश्ट जाताले. वतना धोतर न्हेसून गेल्यान तें तायट वा धील जावचो प्रस्न 


नासलो. आठ दिसानीं झिपीन ताका व्हनये घरा वयर सोडलो. मातयेचो रस्तो | 

| 


डांबरी जाल्लो. खाणखूण कांयच मेळ नासली. सूर्य पडूंक थोडो वेळ | 
आसलो. कादय भोगतकच मनीस आपसुकच भियेल्या सारखो जाता. ताका | 


परत आपणाक कादयेंत घालत काय अशेंच दिसता आसतलें. माथ्या वयल्यान 
कावळे उडत गेले, ताका दिसलें कावळे जावन लेगीत स्वतंत्रजीण जियेतात 
आनी हांव मनीस जावन कादय भोगली. आपणा परस कावळे बरे, कित्याक 
तांचो आपलो घोटेर तरी आसता,पूण आपणाक आसरो खंय आसा? मनीस 
जावन कितें फायदो? कावळो जाल्यार तरी बरो आसलो, इतल्यांत कोणाची 
तरी रस्त्या वयल्यान एक घाकटी गाडी गेली. ताणें सगल्याक नदर मार तर 
कसलोच अदमास मेळना जालो. इतल्यांत ताका-राना वटेन तें देगळ दिसले. 
बापायन खूण दाखयली अशेंच ताका दिसले. बारिकसाणेंन पळय तर सकयल 
तेन्ना दाळल्ले फातर तशेच आसात. ताका बापायची याद जाली, अजून मेरेन 
बापूय वाट दाखवंक मदत करता अशें मनांत येतना तो देवंती देवंक लागलो. 
सकयल देंवल्यार व्हनये घर मेळटलें हाची खात्री आसली. तरी व्हनी 
आसल्यार? हो प्रस्न भेश्टावंक लागलो. काळख जाल्यार रस्त्यारच न्हिदचें 
पडटलें असो विचार मनांत येतना ताचीं पावलां अचकीत सकयली कुळागरवाट 
देंवंक लागलीं. घरार 'नदर पडटकच तो वळखलो. व्हनी कितेंय जांव आसल्यार 
रातीन रावंक आसरय दितलीच अशेंच ताका दिसलें. तो हळू हळू आखाड्यानसून 
देवंक लागतना, व्हनयेचीं उतरां ताच्या कानार आदळली. र 
सुजन तुवें एका दोळ्याचो मोतीबींद काडून हाडलो ते उपकार केलेनात, आतां 
आमगेर कोण कामाक रावता? एका दोळ्यान मात्शें दिश्टी पडलल्यान तुका 
जेवण आयतें मेळटा कायना? तरी आतां म्हज्या जिवाच्यान जायना रे. तूं 
घरांत बेगीन सून हाड. 

गुड्डप्पा एक एक पावल उडयत घर लागीं करूंक लागलो. काळख 

हांव म्हणूंक ताका पळयतालो, वता थंय तो गुड्डप्पाक आफुडटालो, आतां 
तो सोप्यार पावल दवरतलो इतल्यांत 

'रामण्णा.' 

अशी किळांच मारून व्हनयेन सोप्यारच उडी घेतली. गुड्डप्पा काचापूल 
जालो. सुजन धांवतच येवन ताणें व्हनये तोंडार उदक मारून सावशीद केली. 
गुड्डप्पा थंयच रावन सगलें पळयतालो. व्हनयेन आपल्या बापायचें नांव 
कित्याक घेतलें तेंच तो चितीत आसलो, फुडे वचपाचो धीर ताका जायना 
जालो, तो तसोच सोपणारच रावलो. तेन्ना व्हनी ताका बारिकसाणेन पळवन 
म्हणूंक लागली. आरे तूं गुड्डप्पा बरोच जाण्टो दिसता मरे, हें धोतर केन्ना 
सावन न्हेसूंक लागलो? आतां तूं तुज्या बापाय सारखोच काळखांत दिसलो. 
केन्ना सुटलो? बायवा लेगीत म्हाका म्हण्टालें तू परत येवचोना म्हूण. 
गुड्डप्पान म्हळें, 

आगे पूत हो बापाय सारखो दिसतलोच. पिरायेची दोरी घट म्हणुनच हांव 
पावलों. बायवान म्हाजो घात घेतलो,अस्तुरी कपटी हेंच खरें. जांव जालें तें 
जालें, कोळसो कितलोय जरी झरयलो तरी चुनो येवचोना काळसाणच भायर 
सरतली. सुजनान ताका म्हळे 

गुड्डप्पा आतां तूं खंय वतलो? आमगेरच काम करून राव म्हाका कामार 
वचचें पडटा, हिचो हुस्को जाता. आतां तिचो रक्तदाब उणो जाता केन्ना तोल 
वचून जमनीर पडत सांगूं नजो. कामाक गेल्ले कडेन मन लागना. बरें कामाक 
कोण मेळना. शाबागेर म्हसरां आसात तांकां हाडटां हिका म्हशीचें पीशें. तीं 
राखल्यार पूरो म्हसरांक हाडल्यार ही दोन दीस चड काडटली. मनीस फटींग 
पूण गोरू मायेस्त अशें ती म्हण्टा. हालींच तांकां शाबागेर व्हरून पावयल्यात 
कश्ट कोण काडटलो? राखणो खंय मेळटा? 

गुड्डप्पान म्हळें, 

पात्रांव,म्हाजो बापूय हांगाच वयर न्हिदून आसा, तेका सोडून हांव खंयच 
वचूंक सोदिना, तरी म्हाकाय सोपल्यार हांगाच दवरपाचो. तुमची राखण 
करतना मेलों तरी. आनीक म्हाका हया मुंयेर जागोना. जैनाक दिल्लें बिराड 
गुड्डप्पाक दिलें. रातचें ताका व्हनयेन जेवण दिलें. हरवें सोदलल्याक पिकें 
मेळचें, कुङ्डयान एक दोळो मागचो आनी देवान दोन दोळे दिवचे अशेंच ताचें 
जालें. जेवण खाण तशीच रावपाची व्यवस्था जाल्ली. बनखणीत ताची जीण 

काबार जाता काय अशेंच ताका दिसललें. तरी मनशाक आपली पिराय | 
कितली ती खबर आसल्यार हो सवंसार चलचोच नासलो. मनशाक शाश्वतिना | 
हें खबर आसुनय तो सासणांचीं कामां करता. दोळ्या मुखार मनीस मेलले ते| 
पळवन लेगीत आपूण मरतलो हें तो समजना, हें तर अजापच. 

दुसरे दीस तो उठतकच व्हनयेन ताका च्या खावंक दिलें. गुड्डप्पान | 
कुळागरांत पळयलें तर माड थोडे मेलले आनी कवाथे लागताले, कुळागराक | 
वावर केल्लो. माडाक पेंडी देवंलल्यो. केळींक घड दिसताले. गोठ्यात मात 
म्हसरां नासलीं, न्हंय संथ व्हांवताली. सुजन सरकारी विजनेर जावन घरा 
वयल्या रस्त्याचे काम पळयतालो. सकाळचीं आठ वरां जावन गेल्लीं, गुड्डप्पाक 
ताणें बरोबर यो म्हूण सांगलो. मोटर सायकल सुरू केली आनी गुड्डप्पा 
फाटल्यान बसलो. पयलीं गुड्डप्पा करतालो तो सगलो रस्तो डांबरी जाल्लो. 
मोटर सायकल 'डूग डूग' आवाज करीत धांवताली. सूर्य उदेल्लो तरी वारो 
व्हांवंलल्यान थंडी खाताली. पयलीं गुड्डप्पाक थंडीचें भंय दीस नासले. 
आतां ताका आपली कुवत कळूंक लागलली. म्हातारपणांत कूड थंड पडटाच 
नाका तें बाधता. सुजनाक ती कल्पना आसली, देखून ताणें सहजच विचारतकच 
पिकास खोर्‍या काम जावचेंना, अशें गुड्डप्पान सांगून उडयललें. तंबू वाटेर 
दीस नासले. लोकांचीं घरां सकयल आसलल्यान रस्त्यार जाग नासली. 
मोटरसायकल एक सारखी घांवताली तश्यो गुड्डप्पाच्यो फाटल्यो यादी 
मनांत रिगताल्यो, तेन्ना तो तांकां चडच यादेंवंक लागलो. कादय आतां 
विसरून वचून नव्या जिणेंक सुरू करचें अशें ताका दीस. सुजनान मदींच 
मोटरसायकल थोबयली, तेन्ना गुड्डप्पा देवलो. वत बरेंच पडललें. फुडे रस्तो 
पेलतडेन गेल्लो,मदीं व्हाळ आसलो तरी माद्रपदांतले दीस आसलल्यान तातूत 
पावल बूडपा इतलेंच उदक आसलें. पावसांत मात तो व्हाळ आलतड पेलतड 
एक करतालो. बारीक शेतोड पुला वयल्या वटेन आनी सकयल्या वटेन दिश्टी 
पडटाली. भाताचें कणसां दिश्टी पडटालीं, तरी तीं भारेवन बागवचें आसलीं. 
मोटर सायकलीचो आवाज आयकून पायवाटेन कोण तरी ताकतिकेन वयल्या 
शेता कडल्यान सकयल येतना दिसलो. वयल्या कुणग्यांतलें उदक सकयल्या 
कुणगेंत देवतना 'घस्‌ घस्‌' असो एक सारखो आवाज येतालो. नदर पटडा 
थंय शेतच शेत दिसतालें. मदीं मदीं दुकरांक भेश्टावचे खातीर पिंजके कपडे 
घाल्लीं बुजगावणीं दिसतालीं. पांचचसाण दोळे उघडटा थय दिश्टी पडटाली. 

शेता कडावळिचे रूख बोडकायलले, एक तर सांवळ शेताक घालूंक आनी 
दुसरें म्हळ्यार मांकडांक पारखूंक, रूखाक पानां उरल्यार माकड लिपून 
रावतात आनी जागना अशी पळवन हळू शेतात देवतात. बोडकायलल्या 
रूखार येतकच ते रोकडे दिश्टी पडटात. शेताक वंय मात गडगंज केल्ली.कू 
किनळ, बयलडो, करमल, आंबो, पणस, केळ, बिबट, पडवळ, ओटंब, सांवर, 
सायल, म्हयं, फातरफडो, चानडो, कोसंब, सातोण, नाणो, कारो, वेदू, 
फोडगूस, ओंब, चानडो, घोडूक असले रूख नदरेंत भरताले. इतल्यांत तो 
येतालो मनीस सुजना म्हर्‍यात पावलो. पिराय आसत तीशेक वर्सा, वाल्या 
काश्टी, अमुरपीके केस, तीन बोटां वाडललें खाड, काटक बारिकसो, हात 
पांय लांब, कमराक दोरयेची मुंज, पायांत जोतें नासलें, आंगात शर्ट नासलो, 
गुड्डप्पा ताका वळख नासलो. हांसत ताणें म्हळें, 
भाटकार आयज सकाळचोसो? 
शाबा, हो गुड्डप्पा आज सावन आमचीं म्हसरां राखतलो, तुजे राखणेचे पैशे 
कितले जाले ते आयज सांच्चो येवन व्हर.तेन्ना गुड्डप्पान म्हळें, 
पात्रांव हांव घरा वचून दोन दिसानीं रोकडो येतां आनी मागीर गोरवां राखूंक 
लागतां, एक फावट गोरवां राखूंक लागतकच बांधललो आसतलॉ. खंयच 
वचूंक मेळचेंना, सदांच गोरवां राखचीं पडटात न्हय? म्हणून पयलीं घरा 
वचून येतां.सुजनान म्हळें; 
घरा कित्याक वता? 
पात्रांव हो म्हजो दुसरो जल्म जाला,अशें मानतां आनी घरार नदर घालून 
येतां. परती जिणेंत घरार नदर पडत हें सांगू नजो,कितलेंय जालें तरी घर, 
ल्हानाचो व्हड जाल्लो जागो. आवयचेर नदर घालची इत्सा आसा पूण ती 
उरत अशें दिसना. घर उरतलें. 
बरें आसा, तर घरा कडसून येतकच तो म्हसरां राखूंदी शाबा. 
अशें म्हणत ताणें मोटरसायकल सुरू केली, आनी तो कामार गेलो शाबा 
वचून म्हसरांक सोडूंक लागलो. ताची आठ गोरवां आसलीं, तर स म्हसरां 
सुजनाचीं, वट्ट चौदा नग तो राखतालो. स सुजनाचीं राखतकच ताका 
म्हयनेमाल राखण मेळटाली. पूण आतां गुड्डप्पा तीं राखतलो आनी आपली 
राखण वतली, म्हणून तो बेजार जाल्लो. आपलीं गोरवां राखतना सुजनाचीं 
राखूंक व्हडले कश्ट नासले, राखण मेळुनय शेताक शेण मेळटालें. पीक बरी 

येताली. शिवाय सुजनाची रेडी व्हियेल्ली. त्या रेडयेचें नांव 'घारू' अशें 
व्हनयेनच दवरललें, रेडी घारशी आसली. देखून घारू नांव व्हनयेन दवरललें. 
तिचे धवे दोळे उठून दिसताले. रेडी व्हियेतकच म्हस जाता, चलयेगेर भुरगीं | 
जातकच आवयपण येता तशें. तिचें दूद सामकें दाट, कुयण्यात दूद तापवन| 
धंयं करून तें पियेल्यार गिमांत लेगीत थंडी भरताली, इतलें थंड. घारू पयले | 
फावट व्हनयेगेरच व्हियेल्लें, दुसरे फावट शाबागेर व्हियेतकच तांबयोभर | 
कीट ताणें व्हनयेक व्हरून दिल्लें. ताचो पोस करून खातकच शाबाचें मन| 
तिका कळ्ळलें, पोस खावन ती धादोशी जाल्ली. रिकामो तांबयो दिनात 
देखून परत तो तांबयो तांदळानीं भरून दिवंक ती विसरुनासली. घारूक ती 
आपल्या गोठ्यांत बांधूक पळयताली, तरी शेवा करतलो कोण? देखून ती 
फाटी सरताली. पूण गुड्डप्पा अचकीत आयललो. तरी हालींचे घारून दूद 
सोडून चार म्हयने जाल्ले, घडये आनी पांच म्हयने तरी परत व्हिवंक वतले, 
अशेंच शाबाक दिसलतें. शाबाक अणभव बरोच आसलो. तें तें काम करतकच 
तांतल्यो खांची खूची समजतातच. सुजन मोटर सायकलीन बरोच फुडे 
पावललो, शाबान म्हसरांक राना वाटेक लायललीं, मनांत विचार घेवन 
गुड्डप्पा तुडलासून परतूंक लागललो. त्या वाठाराक 'तुडल' म्हणचें कारण 
इतलेंच, पावस चार दीस पडलोना तर उदकाक रोकडेंच शेत तुट्टालें. वत 
चडत आसलें, गुड्डप्पाक पयलीं. जरी वताची संवंय आसली, तरी कादयेंत 
वत लागनासलल्यान वताची सवंय मोडलली. धोतराचो पोंत काडून ताणें 
माथ्यार उडयलो, तसो कोटंब लागीं करूंक लागलो.पायांत जोतीं नासलीं, 
डांबरी रस्तो तर हुल्पतालो. तें पळवन तो रस्त्या कुशीक आसल्या पाल्या 
वयल्यान चलूंक लागलो. फुडल्यान ताका वळखिचो 'पंडर' येतना दिसलो. 
तो जाप दितलो अशें ताका दिसललें, तरी तो गुड्डप्पाक पळय नासतना 
गेलो. गुड्डप्पाक दिसलें कादय म्हळ्यार नरक अशें हे लोक समजतात 
आसतले. आतां कोटंब गावांत रावन उपेग जावचोना, अदी परस रानांत 
म्हसरां राखत रावप, पसर्‍यार लेगीत वचपना. मान ना तर तें जगप कसलें? 
असो विचार मनांत येतना ताणें पावलांचो वेग वाडयलो. पाया पोंदचो पालो 
ताका कातकुतल्यो करतालो. तरी ताच्या जाणत्या पायांक ताचो व्हडलोसो 
परिणाम जाल्लो दीस नासलो. तो आपल्याच विचारांत चलतालो. ताची नदर 
जळामळाक पडट्टना, पांचवसाण लख्ख करून दिसली.सगलें पांचवें खरें 
४४ 


र तातून विगंडपण दिश्टी पडटालें. पानांची पांचचसाण आनी पाल्याचीय 
, तरी पाल्याची पांचवसाण लेव तर पानांची पांचवसाण गडद. 
वाटेर शेणा थापे चुकयत तो वतालो, रोकडेंच ताका पुरो जालें. थोडो वेळ 
तो सायल्या सांवळेक रावलो. तेन्ना ताका तरतरी भरली. विसव म्हळ्यार 
स्फुर्त म्हण्टात तें फट न्हय. सकयल्या घरांनसून धुकटाचे लोट मळबाक 
वेंगायतना दिश्टी पडटाले. चिवरां चिवंरिणीक भरून आसलीं, तरी पिकूंक 
थोडो तेप आसलो, पयलीं तो हरवींच चाबडायतालो. ते दीस गैल्ले, उमेत 
सोपलली, तोंडात दांत सोदून सांपड नासले. इतल्यांत फुडल्यान ताका एक 
अस्तुरी येतना दिसली. ती येता ती पळवन ताणें मान सकयल घाली 
म्हण्टकच जाप दिवचो प्रस्नच उरलोना. ती फुडे पावतकच परत तकली वयर 
काडून तो चलूंक लागलो. बिमोत्तरी बोडा वयर पासयो मारताल्यो.कोगळी 
लुती कोंबार फळां खाताली. कीर सायल्या रुखार कींक कींक करून 
रडटाले. कवडो शेतांतल्या कणसाक पळवन पदेतालो. कुमात्तर जमनीर किते 
तरी सोदताली. तायखिळ्याचीं झोपां सांगो घेवन तायट उबीं आसली. 
चिड्डो गुलाबी फुलां माळून धोलतालो. गुड्डप्पाची सांवळी मुखार पडटाली,ती 
घटतच आसली. हळू हळू ती पायां पोंदाक येवंक पळयताली जावये. रस्त्यार 
आसलें सुणें ताका पळवन उठून कुशीक गेलें. वरमर चलतकच तो व्हनगेर 
पावलो. 

कितेरे गुड्डप्पा म्हसरांक राखूंक गेलोना? 

ना. 

कित्याक? 

गावांत वचून येवन मागीर म्हसरां राखतां. 

गावांत कोण आसारे तर? 

आवय आसली, तरी आतां आसा काय ना ती पळवंक जाय. 

मागीर गेल्यार उपकारचें नासलें? 

एक फावट म्हसरां राखूंक लागतकच फुरसत खंय . मेळटा? 

तेंवूय तुजें बरोबर. 

व्हनये आतां म्हाका कोणचना सांगपी,बायवाचो भरवंसोना. 

तें त्या जैना बरोबर आसले. जैन मेलो. आतां खंय आसा खबरना. 

तुका कशें कळ्ळें गे? 

अरे नाल्ल व्हरुंक येतालें, तुज्या चल्याचें नांव रामण्णा दवरलां. 

म्हळ्यार आनी भुरगीं जालीं तर ताका? 

हय मागीर दोनय चलयोच जाल्यो, त्यो त्या जैनाच्यो, आतां तरी शीक. 
व्हनये शिकचे खातीर तुका हांव गुरू कशीच मानतां. 

अरे हांव गिन्यानी, पुण्यवान न्हय, तेन्ना तूं आनीक कोणाकय गुरू कर. 
आनीक कोणाक गुरू कर म्हण्टा? तें तरी सांग म्हाका? 

आयक तर. हांवें भागवत वाचलां, तर तातूत दत्तात्रयाचे सगले चोवीस गुरू 
सांगल्यात. तेवूय मनीस न्हय. धर्तरी, वारो, मळब, उजो, उदक, चंद्रीम, सूर्य, 
पारवो, अजगर, दर्यो, पिसोळें, म्होंवांमूस, हत्ती, मोंवर, चितल, नुस्ते, पिंगला 
नावांची वेश्या, टिटवी, भुरगें, चली, लोखडी बाण करपी ठवय, सोरोप, 
मावली, कीड, अशे चोवीस गुरू आसात तर हांका आपणायल्यार पंचविसावें 
परब्रम्ह मेळटा. 

व्हनये हें किते? हे मनीस न्हय मागीर गुरू कशे जातले? 

गुड्डप्पा सांगतां तें आयक, तर पयलीं धर्तरी घे'हांतूत दोंगर, झाडां, भूंय 
हांचोय आस्पाव जाता, हेच खातीर तिका गुरुचो. मान मेळूळा, मुंयेक उजो 
लावन हुल्लपिली, नांगरान चिरली, पायांनी तिका मुस्तिली, जिवांनी उस्तिली, 
इबाडली, हळशीक केली, खणली, तरी ताचें मनांत वायट धरिनासतना ती 
पिकां दिवन आमकां पोसता. पळय कितली परउपकारी ती. परोपकाराचो 
गूण तिचे कडसून घेवचो. आतां दोंगर कसे गुरू तें आयक, मोलादीक मीन 
तशेंच तण, पालो, उदक सगलें आपणा खातीर साठयना तर दुसर्‍या खातीर. 
तोच खरो देणारो, परोपकार करणारो.हाचे पसून दानाचो गूण घेंव येता. 
झाड, कोणय ताचे. कडेन गेल्यार येवकारता. झाडाक' कोणेय लावूं, ताका 
मारूक गेल्याक लेगीत तें पान, फळ, फूल, सावळी, साल, लाकूड, हें दिता. 
येवकारचो ताचो व्हडलो गूण,तशे गुरू लेगीत शिश्यांक आपणा कडेन आसा 
तें गिन्यान, जेवण, धन, नातर उदक तरी दिवन ताका तृप्त करता. वारो 
आसा म्हणुनच आमी सगले जीवे आसात, साधू आसूं वा दुकर आसूं, वारो 
तांचे भितर सरून ताकां सगल्याकच जिवें दवरता, कसलोच भेदभाव 
करिनासतना. वारो सगल्याकच आफुट्टा तरी थंय अडकून रावना, कपडो, 
अस्तुरी, गंध, फूल ताचे कडेन गेलो वा तांकां ताणें मोगलें तरी ताचे आधीन 

द 'लेगीत॑ तसोचः सवंसारांत रावन आसक्तः जावंक: उपकारंना: 
| मळबाचें तुका सांगतां मळब हें. निवळ, सगल्याकच 5आसता,!'ताका 
बाणांनी वा “दुसरया शस्त्रांनी बुराक करूंक जायना, ताका लासूंक जायना 
उदकान भिजवंकः 'जायना, तें. आसा तशें आसा, ताकाः/विकार जावंक पावना 
गुरूंक विकार जायनातः ' आतां उदक गुरू कशें. तें: पळयं. :कोणी ।बुरसो 
उदकाः मितर सरंत तर तें आपूण: इबाडून ताका: लीप करता,कसलोचः भेदभाव 
` कॅरिनासतेना; वा. आपूण: व्हड 'असो' गर्वय धरिनासतना; बरो. मार्ग दाखवन 
' पातकां धुवून काडटा. अशे” तरेन हया गुरू कडल्यान खूब किते. शिक्कूंक 
मेळटा बाकिच्यांचें तत्वां तुवें सोदून काडपाचीं 

` व्हनयेः इतलेंच पुरो, “तुंबें 5्सांगलें म्हूण म्हाज्या,'तकलेंत सग लेंः गेलेंना,5आतां ।तुवें 
सांगलें तांतलें थोडेंशें कळळें, तितलें शिकपना म्हाका. परतः तुका! कन्ताय 
विचारता, आतां तर म्हाजें मन घरा वचूंक!उखल्ला? वचून थेवं मगे?” 51 
गुँड्डप्पीा।सुजनीकः सांक आनी /वर्च;'हांव 'तुकाः!'आडायना;- म्हसरां म्हळ्यार 
सजी: भुरमीच॑ कशीं; तीं“नातरः म्हाका सूख लागना, शांबा त॑सो' राखेत तरी 
सायेनंश्शेवा उतो खंय :करता? माये, बंगर ' शेवा जायना.” खंरीं':तीं आमी एकच 
कटुंबांतलीं 'तीं गोठयांतः तरं आमी घरांत सबतात] इतलेंच. आमचें 'घारू) इतलें 
मायेस्तत सागू "केन्नायः “बडी मारली तर जीभ भायर काडून” मनशा - सारखें. बुळू 
बुळू'रडटा, -तेन्ना'' म्हाकाच'”वायटः दिसता. रांगाक 'दोळे, आसनात. , ताका तशेंच 
मायेन ' वाडयलांच्या लेगीत ताका पयलीं दिल्या :बंगर म्हज्या पोटांत वचनासली. 
तेच खातीर 'हालीं'हांव च्याः पियेना.' हांव: बरें 'ना तर? तें: खावङ 'खायना.-हालीं 
तें दिश्टीः पडुना, देखून मनः कानांत. लागना. याद जातकच तुडलांत वचून दोन 
फ़ीक्टी "ताका पळवन'' आयले; घरा'' गेलो! तरी. रोकडो; यो,ना तर -थंयच 
रावशीं? ना गेम्हाजें घर आसा 'कायना' तें. प्रळवंकं: नाका? आवयचेर नदर 
घाल्यारः'कितलो ।तेपः जालो. म्हाज्यानीं म्हसरां राखपा शिवायः आनी कसलेंच 
काम जावचेंना. 'तेन्ना'-रोकडोंच' येतलों. फाटी. शंभर रुपया आवयक. धाडलले 
के मेळल्यात ' कायना तेंवूयः विचारूंक "जाय: बसप्पाचो 'विसवास आसा? 
` गुड्डप्पा, दणिंचें आनी बसप्पाचें झगड़ें जावन. दणीन. ताका सोडलो अशें 
आयकल्लें; आतां खरें फट देवाक खबर आनी एक गजाल म्हळ्यार बसप्पा 
एकः आंगराचें' माश्कोत घेवन घाण' दवरूंक पसंरकारागेर गेल्लो खंय: अशें 
आयकंलां:' म्हाका दिसता' तो पैशे घेवन गावांत. गेला जात्तलो, कित्याक तर 

ताची ते दिसा सावन जागना. गजालींत आसतना वेळ बरोच जावन गेलो. 
गुड्डप्पा चल वचूंन गोठो निवळ कर. | 

अशें व्हनयेन सांगतकच तो गोठो निवळ करूंक लागलो. म्हसरांक | 
बांधी नासलल्यान सगल्याकच कोयर जाल्लो. जळमटीं सगल्याक लांबताली. 
ती ताणें सान्नीन काडलीं. दावीं सगलीं एकी कडेन आसलीं तीं धान्नाक 
जागो सोडून बांधलीं. कोयर सगलो एकठांक करून मातये राशीर घालो, 
म्हण्सर बरोच वेळ जावन गेलो. वेळ लागल्यार उपकारता तरी व्हनयेक काम 
निवळ जावंक जाय, हैं गुड्डप्पाक खबर आसले. 
योरे. 
असो व्हडान साद घालतकच गुड्डप्पा गोठ्याचे आडांबे घालून साकवान 
घरा आयलो.व्हनयेन म्हळें, 
गुड्डप्पा पेज वाडटां शिरती हाड, 

अशें म्हण्टकच गुड्डप्पा कोयती घेवन कुळागरांत गेलो आनी ताणें 
एक केळी शिरती तशेंच पानांची तिस्ती शिवाय केळिचें हातमर गाबेण काडून 
हाडलें. एकच शिरती घरांत हाडिनात, हें व्हनयेंचें शास्त्र ताका खबर आसले. 
एक शिरती हाडप हें अशूम अशें समजतात. कित्याक तर मरतकच एक 
शिरती हाडून ताचेर मड्याक घालतात. ताणें गाबेण वांटकुळें वेतमर आकारान 
बांधलें, ताचेर शिरती दवरली आनी तो सोप्यार बसलो. व्हनी ताका सोप्यारच 
वाडटाली. म्हण्सर तिणें पेजेचो बुडकुलो हाडलो आनी ती दवल्यान पेज 
वाडूंक लागतना, गुड्डप्पान दोन इंच सुमार उबार आसलल्या गाबेणाचेर 
शिरती दवरली, पेज मदीं रकयतकच ती शिरती मात्शी सकयल गेली. | 
व्हनयेन पापड भाजून वाडलो. गुड्डप्पाक खूब वर्सानीं पेज जेवंक मेळ्ळली. | 
जेवतकच ताणें ती शिरती आनी गाबेण भायर उडयलें आनी त्या जाग्यार 
शेणा लोळो सारवन मेकळो जालो. व्हनयेक अनवाळपण चड लागतालें. 
सोप्यार येवन ताणें तेण्यार ताणून दिलें. दनपार जातकच,ताका व्हनयेन 
उठयलो आनी न्हावन येवंक सांगलें. न्हाल्या बगर शीत जेवपना हो व्हनयेचो 
नेम आसलो. तो कळसो घेवन बांयंचेर गेलो. कोंडयेक कळसो लावन बांयत 
सोडलो आनी कोंडो हालयलो, तेन्ना तो उदकान भरूंक लागलो, तेन्ना 
गुड्डप्पाक दिसलें कळशाची तकली बावगयल्या शिवाय तो भरूंक शकना. 
तसो मनीस लेगीत तायट मान दवरत तर रिकामोच उरता, कांयच शिकूंक 

४८ 


ः वा मेळोवंक पावना. गुरू करप म्हळ्यार मान बागवप. कळसो 
भरतकच 'गुड्क' असो आवाज जालो आनी मागीर आवाजना,पोट भरतकच 
मनीस लेगीत बडबड करिना. ढोल पोकळ आसता देखून बरो वाजता तर 
अखंड ओंडको खंय वाजता? सात आठ कळशे बोडा वयल्यान रकयतकच 
ताचें न्हाण जालें. काश्टी मारून ताणें धोतर सुकत घालें. परत शिरती हाडून 
- तो शीत जेवंक बसलो. जेवण शिवराकच आसलें. ताका शिवराक जेवणाची 
सवय आसली, तरी नुस्तें मेळल्यार तो खोशी जातालो. ताचें मन गावांत 
व॒चूंक उखललें. जेवणाची रूच ताका कळ नासली. जेवतकच ताका आड 
पडची सवंय नासली. तो सोप्यार बसून रावलो व्हनयेचें जेवन जावंक, झगो 
पाडेली आयलो. 

व्हनये. 

अशी जाप करून तो कुळागर पाडूंक गेलो. व्हनयेन म्हळें, 

गुङ्डप्पा झग्याक सुजनान धाडला आसतलो, बुटी व्हरून नाल्ल आंगणात 
हाडूंन घाल. अशें म्हण्टकच गुड्डप्पा बुटी घेवन जड़ मनान कुळागरांत गेलो. 
म्हातारो खरो पूण माकड कसो झगो माडार चडटालो. बोटान चिपट मारून 
नाल्ल जाला काय ना हें पारखितालो. एक दोन पेंडी मारून सकयल 
उडयतकच नाल्ल शेवंटूंन जळामळाकं फापसताले. कुळागरांतल्या पाल्यात 
पडटकच, ते गुड्डप्पा सोदून बुटयेंत दवरून आगणांत व्हरून घालतालो. 
फुकट जेवण दिवचें पटडलें म्हणुनच सुजनान गुड्डप्पाक काम दिवचें अशें 
येवजून झग्याक पाडचे खातीर धाडललो. पाडून जातकच झग्यान एक नाल्ल 
फोडून ताचें उदक त्या नाल्ला राशीर उडयलें. शेंकड्याक सात नाल्ल ह्या 
प्रमाण कोंत करून ताणें ते नाल्ल व्हेले. सांज जायत आयलली, शेवणीं. रडूंन 
घोटेर लागीं करतालीं. वत भांगरा कोर माखून उमेत सोपलल्या सारखें 
धर्तरेचेर फापसून आसलें. केळिघडा पाती निकतीच झडलली. कवटी चाफो 
वाशेतालो, शब्दुली तोंड आं करून मेकळी जाल्ली. घोसाळेन आपली 
हळदुवी फुलां फुलवन दवरलली. बाकी फुलां उदेतल्या सुर्याक येवकारतात, 
तर हीं बुडतल्या सुर्याक. अशें गुड्डपाक दिसलें. तरी ताचेर आनीक विचार 
करची तांक ताच्यात नासली. गुड्डप्पा काबळुको, पोयी एकठांय करूंक 
लागललो. इतल्यांत मोटर सायकलीचो आवाज येवंक लागलो, व्हनयेन घरां 
भितर वचून च्याक दवरलें, ना तर सुजनाचें आयकूवचें पडटा आसले. 

गुड्डप्पान जळवा वजें हांड्या कडेन उडयलें. सुजन च्या पियेतकच न्हालो | 


आनी भजन म्हणूक लागलो. व्हनी शिस्तीक कडक आसली. सुजन आवय 


सांगता म्हणून भजन करतालो तांतूत भक्ती ना हें व्हनयेकय खबर आसलें,तरी 


परंपरा सोडल्यो तर आमी वयर सरूंक पावचिना हें ती जाणां आसली. तरी 
भजन करत रावल्यार भक्ती आपसुकच किल्लतली, हाचेर तिचो विस्वास 
आसलो. सामकें सोडचे परस कशेंय जांव भजन करप गरजेचे, हेंवूय ती 
जाणां आसली. गुड्डप्पा रातचो जेवी नासलो. रातचो साक घेवन सोप्यारच 

न्हिदलो. नाल्ल भायर आंगणांत आसले, देखून सुजनानच ताका सोप्यार | 


न्हिदूंक सागललें. कोणेय रातची चोरी केल्यार? पयलीं तीं पातेतालीं, तरी 
गोया भायले लोक येत सावन विसवास नासलो. सकाळ केन्ना जाता अशें 
गुड्डप्पाक जाल्लें, रातचो चार पांच फावट तो जागो जालो. हुस्को . न्हीद 
व्हरता हेंच खरें. गुड्डप्पा कोंब्यान साद घालतकच उठलो, तसोच न्हंयचेर 
वचून सदचें काम करून आयलो. येतना ताणें एरंडाची खांदी हाडली आनी 
दांत घासूंक लागलो. बायचेर वचून ताणें तोंड घुलें. म्हण्सर सुजन मायर 
सरतना ताणें ताचे कडेन पन्नास रूपया मागले. परत येवची अट घालून 
सुजनान ते दिले. गुड्डप्पाक गांवात पावलल्याचें समाधान पन्नास रुपया 
पळयतकच जालें. घरची याद जातकच जाणतो लेगीत भुरगेपणा केल्या बगर 
रावना,पिराय जाली तरी शेवटाक मनिसच न्हय? तेन्ना गोंय शिमेर नाकेबंदी 
आसली. रस्त्यान गेल्यार पासपोर्ट लागतालो.गुङ्डप्पा कडेन तिकिटीक धड 
पैशे नासले, थंय पासपोर्ट करूंक कशे आसतले? येतना तो रानांनसून 


मादाळच्या लोंकां बरोबर लाकडांचें निमीत करून गोयांत आयललो,ते सदांच - 


लांकडां खातीर गोयांत येताले तांका पासपोर्ट खंय लागतालो? ताणें सुजनाक 
म्हळें, T 


पात्रांव म्हाका तूं वैयतना शाबागेर सोड, तेच्या वांगडा हांव मादाळे वैयतां. 
व्हनयेन ताका आनी सुजनाक च्या खावंक दिलें. सुजनान कामाक वतना | 
ताका तुडलांत सोडलो. तो शाबा घरा कडेन वचूंक लागलो. कोणाचीच जाग | 
नासली. तरी खोपटांनसून वयर धुकट येतना दिसतालो. तो तसोच ताच्या | 


आंगणांत पावलो, तरी शाबाची जाग नासली. 
शाबा. 


असो उलो करतकच एक अस्तुरी फुडे आयली. कमराक बाग लागलली, केस | 

ह अशक्त हळू हळू चलताली. काल येवन गेल्लो तेन्ना कोणच 
तरी रातयां ही कोण आयली काय? असो प्रस्न ताका पडलो, घडये 
बी आसलली जायत, ताच्या घरांत आपूण खंय गेल्लों? असो ताणें 
म्रमाचो समज करून घेतलो, शिवाय अस्तुरी म्हण्टकच सट्करून घरा भायर 
ग्रेना,हिवूय गजाल तितलीच खरी. पूण आयज ही कशी भायर आयली? 
असो प्रस्न मनांत किल्लतना तिणें म्हळें, 
तो पेज जेवता यो,बस. 
` अशें म्हण्टनाच गुड्डप्पाक पळवन ती दचकली आनी भितर गेली. थोड्या 
वेळान तिणें पेल्यात घालून च्या हाडून दिली, गुड्डप्पान तिचे कडेन 
बारिकसाणेन पळवचें ठरयलें. तरी ती तोंड लिपवन परत भितर गेली. 
गुङ्डप्पाक तें खटकलें. तरी ताणें तें मनांतलें झटकून उडयलें. ताका तिच्यो 
पिरचण्यो करून कितें करचें आसलें? दिल्ली च्या ताणें ताळयात रकयली. 
ताका घरा वचची उमळशीक लागलली. म्हण्सर शाबा भायर येवन केळी 
पोंदा आंवलो ताणें गुड्डप्पाक पळवन खूण करून येवचें कारण विचारलें. 
तेन्ना ताणें मादाळे वचूंक जाय हें सांगलें. मान हालवन तो रिकामो तांबयो 
घेवन भितर गेलो आनी म्हणूंक लागलो,दणी म्हसरांचीं दावीं काड आनी 
रस्त्यान आमूड. 
गुड्डप्पा चितुंकच पडलो ही दणी? बसप्पाक सोडलो आनी हाका धरलो 
काय? दणी नावांचे आनी कोणी आसत? पळयल्यार दणी कशी दिसनासली. 
तरी वीस वर्साक मनशांत बदल जांव येता. कितें तें ताचो सारखो अदमास 
मेळ नासलो. तेन्नाच व्हनयेचीं उतरां ताका चाटून गेली. तरी दणी तुडलांत 
रावता अशें मात व्हनयेन ताका सांगू नासलें. वतना शाबाक विचारचें अशें 
थारावन तो उठलो. दणी भायर सरना तें पळवन शाबानच म्हसरां दावीं 
काडलीं. गुड्डप्पा मनांत दुबावाची काळखी दाट जायत गेली. घारु गुड्डप्पाक 
पळवन रेकेवंक लागलें. 'घारू' आपणाक विसरलेंना हें गुड्डप्पाक कहें. 
ताणें ताका 'घारू'असो उलो व्हडान मारलो. रस्त्यान म्हसरां सवकास 
वतालीं, गुड्डप्पाक ताकतीक आसली, तरी तांका आनी शाबाक खंय 
आसली? भायर सरतनाच तीं शेण करूंक लागल्यान आनी थोडो वेळ जालो. 
तीं रस्त्यान तुरतुरीत वचूंक लागलीं. डांबरी रस्तो सोपून सोप नासलो. 
'तांबडिव्हळी' हुपून म्हसरां फुडे पावलीं. पालो हातभर वाडललो. पालो 

नवरात्रांतच चड वाडटा, हें गुड्डप्पाक खबर आसलें. तुडला दोंगरार सदांच 
चरून तांका वाज आयललो, ह्या खातीर दुसरे कडलो तन्नो पालो म्हळ्यार 
'केरपूल' तांका जाय आसलें. तांच्या चालीन वेग धरललो. वत रकरकतालें 
तरी गुड्डप्पाक तें घरच्या यादीन लाग नासलें. म्हण्सर रोकडींच म्हसरां 
मास्तिमळ काडून 'व्होंद्यार' पावलीं. थंय शेत आसले आनी शेता सकयल 
बांय आसली. गोरवां बांय कडेन वचून रावलीं तेन्ना तांका तान लागल्या हें 
शाबाक कळळें. बांयचेर लाट आसली आनी थंय कोंड्याक डबो बांधललो 
आसलो. शाबान कोंडो बांय भितर घालून डबो भरून वयर काडलो,: आनी 
लागसर कोळबी आसली तातूत रकयलो. उदक घालतकच ओठ वयर करून 
गोरवां तें पियेलीं आनी वाटेन चलूंक लागली. लागसर कोसबा रूख 
आसलो,पोंदाक रोयण आसली आनी थंय मातयेचे नवे बुडकुले, घोडे आसले. 
शाबान म्हळें, 
गुड्डप्पा धनयान जोगण घाल्या जातली. गुड्डप्पा मान हालवन ओगीच 
रावलो. ते तशेच फुडे गेले शाबा म्हणूंक लागलो हांगा 'मुलगेण' म्हण्टात. 
ताच्या फुडे शेत आसलें शाबान सांगलें हें एक कूंब बियाचें शेत सगलें मरड, 
हांगा खुटी देवी आसा हंगा जोगण आनी समराधना घालतात. अनवाळपण 
कडक आसा.हांगा जोतें घालूंक उपकारना. सकल आसलल्या तळ्या उदकान 
रादचें पडटा. वयर झर आसा. शाबा झरीचें उदक पियेलो. गुड्डप्पान आपले 
पांय तातूत धुले. शाबा ताका कितें कितें सांगत आसलो,तरी ताचें लक्ष थंय 
नासले. इतल्यांत ताका दणिची याद जाली. फोड फोडल्या बगर भितर किते 
आसा तें कशें कळटलें? 
शाबा हें दणी कोण? 
तुका कित्याक? 
म्हाका नाका रे, बेठेंच विचारलें. 
तें कोण तें म्हाकाय खबरना. 
फट उलवंनाका. सांगता तर सांग ना तर सांगूं नाका. 
कोटंबात आसलें, तें कनार्टकांतलें, एक दीस रडतच तिळसानचें येयलें 
मागीर? 
मागीर आनी किते? हांव आंकवार आसलों न्हय? रानांत कोण राव॑क : 
सो दता? । 

तेका दवरून घेतलें मरे? 

हय. 8 

बरें केलें, एका अस्तुरेचेर उपकार केलो. 

उपकार कर्माचो, म्हजी गरजच म्हळ्यार जाता. इतले मजगतीं म्हसरां भाण्ण 

हुपून 'इट्यांत' पावललीं. लोक लाकडां करतात, तो आवाज कानार मारतालो. 

फुडली वाट गुड्डप्पाक हय न्हयशी खबर आसली. शाबान म्हसरांक इट्यान 

 सोडलीं आनी तीं चरतात तीं पळवन तो फुडली मादाळची वाट चलूंक 
लागलो, फाटसून गुड्डपा सुण्या सारखो चलतालो. वयर माथोटेर पावतकच 
शाबान म्हळें, 
गुड्डप्पां हे वाटेन नीट वच, फुडे शेत लागतलें, मेरेन वचचें पडटलें, दाव्यान 
सरून आड्या वयल्यान नीट वच तर तुका 'कुमार वाडो' लागतलो. थंयसून 
तुकापिपळा पेड दिसतलें. पेडा कडेन तुका कारवार वचची बस मेळटली. 
म्हसरां खंय पावलीं कोण जाणा? 
अशें म्हणत तो चडलली चडटी देवंक लागलो. गुड्डप्पा एकटोच उमेदिनच 
बोगळाची देंवती देवंक लागलो, मनांत म्हण्टालो आनी मात्सो सकयल 
आयल्यार भागता आसलो काय किते? काय दणिचो हुस्को जावन गेलो? 
मनीस हो सुवार्थी, आपलेंच चितीत रावता. जितलें सूख मेळटा तितलें उणेंच. 
थोडो वेळ बसून मागीर तो शेवंटलो. कोणय सांगात मेळटा काय पळयतालो. 
तरी घरा पावची ध्यास्ती आसलल्यान ताचीं पावलां देंवती देवंक लागलीं. 
त्या वाटेन गोंयांत येतना त्या लाकुडकारानीं ताका एकटो केन्नाच भोंवंनाका 
म्हणून बजायललो. कित्याक तर तळ्याकडेन खूब जाणांक पुरलले, ते” 
भेश्टायतात अशे ते सांगताले. मनांत भंय घेवन तो चलतालो, 'फर्‌' जातकच 
ताणें म्हारू समजून आंग काडलें. हुळूच त्या आवाजा वटेन पळय तर ताच्या 
जागीन शेड्डो धांवता. तो पत्ररयावयल्यान वतना 'फर्‌' असा आवाज आयलो. 
म्हारू समजून आपूण वोगीच भियेलों, हाचें ताका हांसूंक आयले. तरी त्या 
आवाजान ताचें मन बरेंच भियेलें. दिसान म्हारू आसनात अशें ठरवन, उश्णो 
धीर धरून तो फुडे वचूंक लागलो. दणीन बसप्पाक फटयलो, हाची ताका 

` खात्री जाली, मातयेचो बुडकुलो फुटलो तरी तसोच सांधूंक जायत तरी एक, 
फावट अस्तुरी बिगडत तर तिका सांधप भव कठीण, विचारांत आसतना वाट 
सोपलली ताका कळळिचना. तो शेता मेरेर पावलो. उदक दिसतकच ताका 

तान लागली. शेतातलें वतान उदक गरमजाल्लें' कीनेलेन' काँडूंन तो तें 
पियेलो. तोच उदका हात तोंडावयल्यान ओडटकच ताका बरें दिसले» 
आडो लागलो. दोनय वटेन शेतोड, वतं तंर खुबच' चुमचुमतालें.' तरी 'घरा' | 
वेचे उमेंदिचेर तितेलें लागे नांसलें: उदकं पियेत्तकच तान. चड वाँडटा. “ताचो | 
ताळे सुंकूंक लागलीं फुडे नदर मार तरं उदेक 'हालतना दिश्टी पडले." शेतांत 
देवल्यार उंदेक मेळंटाले तरी “वेळ” उँदकं पियेवंक व्हेंगडावचे परस फुडे 
व्हांवता तें” मेळुळेयार बरें अशें येवंजून तों झपाझंप 'पावलां' मारुके' लागलो. 
तरी तें उदक फुडे फुडे वर्चेत आंसलें: म्हारू 'बीं..न्हये मूँ” असो” दर्चक . ताच्या. 
मनान घेतलो.त्या सरशीं तो जाता तितलो नेटान धावंक लागलो. .कुंगारवा्ड्याएँ 
पावे'तेर तते उदकं खंयंच नासले. तीको “घाम: फुटली 5 5 ए्ङङ्गूः 
1976 तसीच फुंडे वर्चा तर ताका मादाळचें पिपळां' पेड" दिसंलेंः! नंळयाची 
आनी” चुंडटांनीं शिंवँललीं 'घिरी रस्त्याच्या 'दोनेय” वटेन आसलीं. पेंडा” लागंसरे 
एक हॉटेल आसलें, गुड्डप्पाक भूक लागलेली, ती *हॉटेला भितिर संरलो 
वालो न्हेसलेलों मालक हांटेल चलंयतालो थंड *उंदकांनं” मरललो ग्लॉस' ताणें 


मेजांपरं हाडूंन' दंवरली. 'गुड्डप्पां घटां घट 'उंदंक पियेलो जळा 8 
कितें' हाड एह जित फिक ककी फक पिछा फछामहि आनाह 
मिसळ, बिस्कीट, ' सुका माजी; ओतेप्पा, . शेव; लाडू, कसाय, "च्या, 'दुदपाणीः 
बिस्कीट आनी च्या' हाड. हि ' 
म्हण्टकच ताणें बिस्कीट: च्या हाडून दिली. गुंड्डप्पाक दांत नॉसल्ल्यांन 
च्यांक ' बिस्कीट बुंडवन ती मोव जातकच खाली; तांका . दांत' आसल्यार "तो 
मिलन खाता आसलो: तांचे पैशे दिवन! तो भायर आयलो. तेन्नांच “तांचो 
मादोळचो मित्रं ताका मेळ्ळों तांचे नांव नागोबा: गुड्डप्पांन' विचारलें 
नागौंबा खूब तेपांन 3 छि हग 
हंय. तूं. गोयांत आसंता न्हय? ४! 
हय£ ४7४७ नि ल 
आतां हांगा खंय तर? ST त p fF रीः 
मंकी वैतां.' Fics छिउक विक शकार तीगाए वीलाछ * 
लग्न जालो काय ना? ` “४ PEI क क्र Be न& छतः 
जालों रे. | | 

» 
| मुरगीं आसात? 
| हय. 
 कितें करतात? 
काम. आवय बापूय आसा? 

बापूय सोपलो. 
कसो? सुरंगां लायतना अपघात जालो. 
आवय? 
. आसतली. 
म्हळ्यार? 
ती आसा काय ना हें खबरना. 
ना त्याच खातीर हांव मंकी वैता. 
सामको जाला मरे तूं 
हय म्हातारपण न्हय? 
तें जालें. 
मदी कादयेंत आसलों. 
चोरी केली काय किते? 
तुका दिसतां हांव चोरी करपी असो? 
दिसना रे. 
मागीर? 
कादयेंत हरसोच व्हरून घातलो? 
आयज काल सगलो पैशाचो खेळ. 
तें खरें तुजें. 
आपले नशीब म्हणपाचें 

त्याक? 
असारे बसूक घेतलले पाटच मारूंक येयलो तर? 
तर इलाजना. 
बायलेन घात घेतलो? 
हय रे जालें ते जालें. म्हाका गांवांत पावंक जाय. 
. चल तर तुका आडायना. 
तो तसोच कारवार गेलो आनी मंकी बशीर बसून गांवांत देवंलो. 

सांज जायत आयलली. तो उजव्या रस्त्यान चलतालो पैस नदर मार 
तर वडारूख आसलो. तो त्या वडा पोंदाक ल्हान आसतना मित्रां बरोबर 
खेळटालो, ती याद ताका जाली. ताणें पोंदाक पळय तर गोरवां चरतात. 
ताका शाबा गोरवांची याद जाली, इतल्यांत थंय एक म्हस दिसली घारू 
न्हय मूं? अशें ताच्या मनांत आयलें, पूण तेन्नाच आपूण मंकी आसा हें ताच्या 
लक्षांत आयलें. तें घारू जावचेंना हें लक्षांत येतकच ताका वायट दिसलें. 
मनशा मनात आसा, तेंच ताका दोळ्या मुखार दिसता जावये. गांवची गोरवां 
ताका सोबीत दिसतालीं. सोबितकाय लेगीत मनारच निंबून आसता जावये. 
मंकीचे वारें ताका खोस दिसतालें. तो नाकान तें शेवटून भितर घेतालो. 
आपल्या गावंची खंयचीय वस्त मनशाक बरी लागता जावये. तो तसोच वडा 


पोंदाक गेलो. वडाक तेळूंक लागलो. वड बरोच व्हड जाल्लो. सगल्या झाडां 


परस वडाक पिराय चड आसता जावये,अशें ताचें मन ताका सांगूक लागलें. 
`. लागसर आसली तन्नी चिवरां ताणें काडून तोंडात घालीं .दांत नासले तरी 


अशींच चोखून 'उडयलीं. ताका तीं बरीं लागलीं, नेण्टेपण यादेलें, ल्हान | 


आसतना तो चिवरां खूबच खातालो, रूच तीच आसली. गांवची चिवरां : 


लेगीत तन्नी आसून ताका गोड लागलीं, मनीस भावनांचेर जगता, ही गजाल 


खरी. ताका खोकली आयली चिवरां खावची ही पिराय न्हय हें ताका | 
समजलें. खोकली जल्मभर सोडचिना पूण ही चिवरां परती आपणाक | 


मेळचिना अशें ताणें येवजिलें. सूर्य, बेगीं बेगीं दर्यात देवंतालो. तो तसोच | 


म्हाल रस्त्यार आयलो.काळखा पयलीं ताका घरा पावंक जाय आसले 

आवचे मुखामळ ताका दोळ्या मुखार दिसूंक लागलें, पिककलले केस, 
सात मणयां माळो आडवो तीन बोटांचो तिळो, हातभर आलिमेनची 
[, पान खातलें ताबडें तोंड, ल्हान हारशे आसललो पोलको, माथ्या 
_वयल्यान घेततलो पदर, किनरो ताळो, हांसकुरी, येवजितां येवजितां तो 
'बरोच सकयल पावलो. 'खळ खळ' आवाज जातकच ताणें पुला पोंदाक 
' पळयलें, तर व्हाळ आसा. व्हाळ आपणाक आफयता काय? असो प्रस्न ताका 
. पडलो, तो सकयल व्हाळांत देवंलो. हात पांय धुले थंड उदक लागतकच 
' ताचो शीण पैसावलो हाताची कोनली करून तो तें उदक गटागट पियेलो. तो 
| व्हाळाचें उदक पियेनासलो पूण ताका पळयतकच ताच्यानी रावं नजो जालें 
' व्हाळ तर जाय तितलें उदक पिये अशेंच ताका सांगतालो. व्हाळांत नुस्तें 
आसलें तांका घरूक तो फुडे गेलो तेन्नाच आपूण इतल्या वर्सानी येतां तेन्ना 
तांका कित्याक मार? असो विचार मनांत येतकच तो फाटी सरलो. म्हातारणात 
'मनशाची विचारांची तांका वाडटा आसतली. व्हाळ बरोच माती पडून पुरवल्लो. 
इतल्यात 'फोस' आवाज जालो पळयतर सोरोप हळदुवो सोरोप पळयतकच 
ताणें दोळे धापले. सोरोप व्हाळाच्या बिळांत वचूंक लागलो, गुड्डप्पा ताका 
नमस्कार केलो, पूण जाग केलिना. गुङ्डप्पाक दिसले आपणें ताका कांयच 
केलेना, तो आपल्या वाटेक कित्याक येतलो? आदीं ताका थंय सोरोप 
दिसताले, पूण तांचे वाटेक वचना तर ते त्रास दिना आसले. हें जरी दुसरे 
सोरोप आसले तर सभाव तांचो बदलना हाचेर तो विसवास दवरतालो. 
व्हाळांतलो तो रस्त्यार आयलो. आतां घर सोदून काडूंक जाय आसलें व्हाळा 
कड़सून दोनेक किलोमिटरांचेर तें आसलें, हाची ताका याद जाली. 
पचविशेक वर्सानी तो पावलल्यान, मंकी आतां पयलींचें नासलें, 
खुबच सुधारललें. वाटेर ल्हान ल्हान दुकानां पडललीं. हॉटेलात वचून परती 
च्या घेवची अशें ताका दिसलें, तरी पैशे चड नासले. तो विचार सोडून तो 
चलूंक लागलो. आपलें घर खंय काय? हाचो अदमास घेत तो चलतालो. 
ताका वेळ नासलो. बरें वळखिचो कोणच दीस नासलो. इतल्यांत काळख 
जावंक लागलो. फाटसून कोण तरी बडबडत येताले तो कुशीक रावलो तर 
पेंट घालून तरणाटे येताले, गाळी मारून घेताले,आपलो तोल सामाळूंक 
ताच्यानीं जाय नासलो. कन्नडान चोरी खंय वचून करूं येतली अशें कितें तरी 
ते उलयताले. गुड्डप्पा तांका वळख नासलो कित्याक गुड्डप्पान गांव 

सोडटकच ते जल्माक आयलले, पिराय आसत सोळा,सतराची. तांका पळवन 
गुड्डप्पाक वायट दिसले. हेच जर अशें करुंक लागले तर? तो ल्हान 
आसतना सोरो चडशे कोणच पिये नासले. पूण हे आयचे तरणाटे काम करचे, 
शिक्षण शिकचे सोडून सोर्‍याक सवंकल्ले. सोरो बरें कायच करिना धर्म, नीत 
सोडूंक लायता,इतलेंच न्हय तर अत्याचार, भश्टाचार करूंक लायता, तांका 
नाती लेगीत लागनात,वासनाचो तो गुलाम जाता. हें ताका खबर आसले. 
गुड्डप्पाक आपलें घर खंय तें तांका विचारचेंशे दिसलें. पूण बेबदे कितें 
सांगतले? तांका रस्तो दिसनासलो, उलवंक बरें येना आसलें, मागीर ते घर 
खंय आसा ते कशे सांगतले? अशें येवजून तो वोगी रावलो. ते वतकच तो 
तसोच चलत आपल्या घरा कडेन वचूंक लागलो. आवय कडेन जाप दिवंक 
मेळल्यार वीस वर्साची कादयख्यास्त रोकडी विसरतलों, अशें येवजून तो तिचें 
घर खंय आसा तें दुर्गा भायल्यान पळवंक लागलो. सुमार मेळटासो दिसतालो 
तरी ताचें गांवठी नळ्यां घर खंयच दिश्टी पडना. तिळसानचो कोण माटांत 
पळयता काय? असो भाटकारा पुताक दुबाव गेलो, आयज काल कोणय 
फिरत तर दुबाव घेवचोच पडटा. रातचो येवन ताणें लुटल्यार? ताणें कोकणी 
माशेन विचारलें, गुड्डपा कडेन तो गोंयात रावत सावन कोकणिनच उलयतालो, 
कोण रे? 
हांवच तो गुड्डप्पा. 
गुड्डप्पा? तर यो मरे भितर. 
अशें म्हण्टकच गुड्डप्पाक खोस जाली. 
तो भितर गेलो, रवी झोपाळ्यार बसून आसलो. रवी आनी गुड्डप्पा बरोबर 
खेळटाले. रवी आयज 'पात्रांव' म्हणून धोलतालो. गुड्डप्पा वचून सकयल 
जमनीर बसलो, ताणें कित्याक आयला? अशें विचारतकच गुड्डप्पान म्हळें, 
अम्माक मेळूंक आयलां. 
ती आसल्यार तुका मेळटली मरे? 
म्हळ्यार ती ना तर? 
गुड्डप्पा ती मेल्यार वर्समर जालें. उपरांत म्हाजो बापूय सोपलो आनी हांव 
धनी जालों. थंय तुमचें घर आसलें, त्या घरांत तुजी आवय रावताली, एक 
दीस बसप्पा पियेवन आयलो आनी रातचो तुज्या आवयक 'दार उघड़' अशें 
म्हणूंक लागलो. ती दार उघडिना जातकच 'रामणणा मेलो' अशें सांगूक 

ह तरी तिणें दार उघडलेंना. म्हाका दिसता तो मेला हो दुबाव तिका 
आसतलो. ती दार उघडिना जातकच बसप्पान माश्कोत काडून म्हळे, 
a हिडी' (माश्कोत धर). 

अशें म्हण्टकच तुज्या आवयन दारांतल्या खाचिंनसून तें पळयलें आनी भांगरा 
आशेन दार उघडले. थंयच तिचें चुकलें. खंयचीय अस्तुरी भांगर म्हण्टकच 
पिशी जाता हेंच खरें. हांव भितर येवन न्हिदलों. सकाळीं पळय तर तांचो 
| दोघांयचोय एकट्यान खून करून तांचीं मडीं दर्यात उडयललीं आनी माश्कोत 
मात तांचे घरांत नासलें, पंचनामो करचे खातीर हावें पुलिसांक कळयलें. 
 बारिकसाणेन पुलिसांनी ते माश्कोत सगल्याक पळयलें तर तें आसलें. पूण तें 
फट,जात्रेक घेतललें जावये. त्या चोरान माश्कोता आशेन तांचो खून केल्लो 
दिसता. पैशां खातीर तुज्या आवयचो जीव गेलो. तूं आतां आयला, काळख 
_ जाला, तेन्ना राव म्हगेर. 

नाका पात्रांव, पूण म्हाजे घर दाखय तें पळवंन आवयक पळयल्याचें 
समाधान जातले. 

` गुड्डप्पा ती मरना फुडे एका म्हयन्यान तिचें घर हांवे उडयलें आनी थंय 
कवाथे रोयले, तूं येत तर म्हयन्या पयलीं येतलो अशें दिसललें. आवयच्या 
बाराव्याक येना तर तो पूत कसलो? तूं आसल्यार येवपाचो अशें चितून हावें 
घर मोडून उडयलें. थंय कवाथे घाल्ले, पळय कितले व्हड जाल्यात ते. बरें 
चड़ तेप ती खोप दवरल्यार मंय, कित्याक तर तूं आयलो आनी घराचेर हक्क 
सांगल्यारं? पयलीं हें चलतालें तरी आतां सरकारी कायदे वेगळेच. जो ज॑य 
रावता ताच्या वटेन सरकार आसता. त्या खातीर ताचें घटण लेगीत दवरूना 
तूं रावरे आज म्हगेर. 

पात्रांव हांव म्हाज्या घरांतच न्हिदता आसलों. आवयचेर नदर घालूंक हांव 
येयललों. थंय घरा घटण लेगीत पळवंक मेळळेना, तेन्ना परत हांव गोयांत 
वैतां. | 

अशें म्हण्टकच तो भायर सरलो. रस्त्यार न्हिदची ताका सवंय आसली. तो 
रस्त्यारच न्हिदलो, मनांत विचार आयले,घडये बसप्पा वतकच रातचो पात्रांवान 
आवयक खून करूनामू? कूळहक्क सांगत म्हणून. पयलीं तसो तो वायट 
नासलो, तरी पैशां आशेन मनीस कितेंय करूं शकता. माश्कोता आशेन 
आवयन बसप्पाक लागीं केल्लो जायत, पूण ताचे कडेन तें माश्कोत करें 
५९ 


आयलें? घडये जात्रेक फट भांगराचें माश्कोत घेतले जायत. तरी आवयन 
बसप्पाक लागीं करपाचो न्हय, अनितिचें पातक तिका रोकडेंच मेळळें. तेंवूय 
बरें जालें. आवय जाली तरी गुन्यावांक ख्यास्त जावंकच जाय. नातर व्हनयेन 
म्हण्ललें तशें अनितच पोसवतली. केल्लें पातक भोगुंकूच जाय. व्हनयेकय 
ख्यास्त भोगची पडटलीच. बसप्पाक दणींन सारखी बुद्ध शिकयलली. घरा 
भायलें व्हांवत्या हुंवाराचें न्हयचें उदक कुळागरांत हांडूंक कशें जातलें? थोडें 
हाडलें तरी हुवांर उणो जातकच परत तें कुळागरा भायरच वचपाचें. विचार 
करता तितलो तो चडच बेजार जातालो. आतां जाण्टेपण जाल्यान विचार | 
पचवची तांकय ताच्यान नासली. केन्ना न्हीद लागली ती कळ्ळिचना. 
'घो घो'दर्या आवाजान सकाळची जाग येतकच ताका आपूण गावांत आसा 
हाचें समाधान जालें. ताका दर्याचें खुबच पिशें, ल्हान आसतना त्या रेवेंत 
खेळल्लो, घराचें घटण जरी पात्रांवा पुतान उडयललें, तरी तो दर्यो पुरवन 
उडवंक शकचोना, हें येवजून,तसोच उठलो व्हाळांत गेलो तोंड धुले. उदक 
पियेलो आनी वयर आयलो तर रवी थंय तयार, ताणें विचारलें, 
कितेंरे हांगाच न्हिदलो? 
हय भाटकारा. 
यो च्या घे. 
अशें म्हण्टकच गुड्डप्पा तागेर गेलो. ताणें ताका च्या हाडून दिली. गुड्डप्पा 
च्या पियेलो. ताणें च्याचो पेलो धुवन दवरलो. मागीर रवीन ताका सांगलें, 
गुड्डप्पा दोन आडसरां काड रे खावया. 
गुड्डप्पा ल्हान आसतना माडार चडटालो पूण आतां ताच्यानीं माडार चडूंक 
जावचें नासलें. ताणें शिन्याबडी व्हेली आनी ताच्या घरा घटणार लागसर 
रोयलल्या माडाची एक उदेती कडले आनी एक अस्तनते कडले अशीं दोन 
आडसरां उडयलीं. तांतले एक चिखलांत पडले. तीं दोनय हाडून ताणें रवीक 
दिली, रवीन तातले चिखलांत पडललें ताका खा म्हूण सांगलें तर दुसरें 
आपणाक दवरलें. 
गुड्डप्पान पयलीं कोयतेन ताच्या आडसराची तवली मारून दिली आनी 
मागीर आपल्या आडसराची तवली मारली. गुड्डप्पान म्हळें, 
पात्रांव हें म्होंवें आडसर. 
गुड्डप्पा नारे म्हजें साधेच आडसर. 

| पात्रांव हें बरेंच म्होंवें आसा. 

हुरो? ¬, 

हाचे पयलीं तुमी हाची आडसरां काडललीं? 

ना रे, आयजच पयले फावट आडसरां काडल्यांत, इतलीं वर्सा ताका 
आडसरां आयलिंचनात. म्हळें तुजें रागणें बी आसत, तेन्ना तुज्या तोंडात 
आडसर पडू आनी दोश वचूं देखून तुका आडसर दिलें. पूण एक म्होवें कशें? 
पात्रांव हो म्होंवो नालल रोयललो जावये, पूण ताका उदेतिवटेन आयललीं 
आडसरां म्होंवीं जातात. बाकी सगलीं साधी जातात. म्हाका नशिबान म्होंवें 
मेळळे. 

हय मेळपाचेंच त्या जाग्यार तूं रावतालो. जमीन मनशाक विसरना अशें 
सांगतात तें खरें आसतलें. नातर तूं येता कितें आनी हांव तुका आडसर दिता 
कितें?तें म्होंवें जाता कितें? तुजे खातिरच तो म्होवो माड. जाला आसतलो 
काल तूं दिसलो, पूण तुका आडसर दिवची बुध्दी म्हाका काल लेगीत 
आयलिना आयज अचकीत लक्षांत आयलें आनी तूं परतो वचत म्हूण बेगीं 
बेगीं तुका सोदत आयलों. 

गुड्डप्पा आवाजा वटेन दर्यार गेलो. रातचे पागूंक गेल्ले व्हडेकार तडीक 
येवंक लागलले. घरांत रावंक मेळ्ळेना, आवय दिसलिना तरी गांवची खंयचीय 
वस्त आपली कशी ताका दिसताली, परत जिणेंत पावलों तर पावलों, ना तर 
कोटंबानच बापाय वांगडा उरत सागूं नजो, असो विचार करत तो दर्या देगेर 
पावलो. तसो दर्यात फरक पडूं नासलो. खारो वारो ताका गोड लागतालो 
नेण्टेपणची याद करून दितालो. तो त्या रेंवेंत खेळटालो, ताणें ती रेंवं हातांत 
घेतली आनी उडयली. ल्हारां येवन ताचें पांय धुवन परती वतालीं तीं ताका 
विसरू नासलीं, दर्यो तसोच आसलो भयं, मरण ताका खंय आसलें? पावसांत 
न्हयी येवन मेळ वा गिमांत त्यो आटू, तो आपलो आसा तसोच आसता 
नाखंत नाखोस, व्हडलोसो फरक ताच्यांत पडना,ताका वत आटवं वा कूप 
पावस घालू. तो आसा तसोच हांसत खिदळत रावता. गुड्डप्पान त्या 
उदकांत न्हालो. वतान ताका रोकडो सुकयलो. खारें उदक घेवची ताका 
सवंय आसली, हालीं ताचे पांय सुजताले. ताका बरें दिसलें, तो सुर्याक पायां 
पडलो. सूर्य हो सगल्याक एकच आसता, तरी हो ताका मंकी गांवचो सूर्य 
कसो दिसलो. दर्यार सहजच नदर मार तर ताच्या वटेन ल्हारां वयल्यान कितें 
। ६१ 

तरी येता, खुबच पैस आसलें तरी कितें तें पळवची उमळशीक 
किल्लली. पाळां वयल्यान हालत हालत फळये वयल्यान तें देगेर ६ 
पळय तर हाडांचो सांगांडो 'अम्मा' हीं उत्तरां ताच्या तोंडानसून नकळत 
पडलीं. ताका आपणाल्या उतरांचें अजाप जालें. आवय म्हजी वाट 
जावये देखून ती म्हाका पळवन लाकडी फळये वयल्यान आयली जातली. 
खिणाचोय वेळ करिनासतना तो सांगाडो ताणें देगेर हाडलो नातर परत 
पाळाचेर दर्यात गेल्यार? ताणें हातानीं देगेर वयली रेंवं काडून फोंड मारलो/ 
तातूत तो सांगाडो घालो आनी वयल्यान रेंवं घालून फातर दवरले, कित्याक 
तर केन्नाय तिचें वृंदावन बांधचें दिसल्यार जागो सापडूंक. हात धुवन तो 
परततना. ताका आनीक एक सांगाडो देगेर येवन पंडललो दिसलो. ताका 
दिसलें तो बसप्पाचो जातलो, ताका ताचो रागच आसलो. 

असोच ववळत तळमळत वतांत राव. 

अशें म्हणत तो रस्त्यार आयलो आनी बशीर बसून मादाळे देंवलो. आतां 
जिणमर व्हनयेगेरच रावपाचें, ताचो घरचो हुस्को मेकळो जाल्लो. जित्या 
आवय कडेन उलवंक मेळळेना, तरी तिच्या सांगाड्या कडेन ताका उलवंक 
मेळ्ळें. तरी बसप्पाचो सांगडो रेंवेंत पुरल्यार घात जावचो नासलो. कित्याक 
तर ते दिसा ताणें रामण्णाक पुरूंक मदत केल्ली. शिवाय गोंयात काम ताणेंच 
ताका दिल्लें. तो वायट, तरी ताणें मदत केल्ली वायट कशी जातली? सोर्‌या 
खातिरच, तरी मदत केल्ली. ताचो सांगाडो पुरल्यार रिणांतलो मुक्त जावपाचो. 
पूण रागाक दोळे आसनात हेंच खरें. राग येतकच तो ताणें केल्या कर्माचो 
सूड घेवचो थारावन मनीस आपलें कर्तव्य विसरता. आवयक ताणें फटयलली. 
खरें तर रातचें ताणें आवय कडेन वचप न्हय आसले. हें .विचार मनांत येतकच 
आपणें केलें. तें सारखें केलें अशेंच ताका दिसलें. आतां तर तो गांव सोडून 
गोंयात पावत आयललो. दनपार जाल्यान पोटांत. निकतेच कावळे रडूंक 
लागलले. कुमारवाड्या वयल्यान तो आड्यार पावलो. वतना ताका पैस 
उदक दिसललें. तशेंच आयज ताका दिसूंक लागलें. तो फुडे वता तितलो ते 
फुडें वतालें. म्हार आसतलो. तरी भियेवन फायदो नासलो. आतां रानांतच 
म्हसरां राखीत जीण घालवची आसली. तरी भियेनासतना फुडे फुडे वचूंक 
लागलो, तेन्ना तें उदक ताका दिश्टी पडना जालें. दोंगर चडून देंवतकच ते 
इट्टयांत पावलो. गडगडेच्या आवाजा कडेन वच तर शाबा तेन्नाच आपलो 

हे डबो उघट्टालो. गुड्डप्पा ताका पळवन फाटी सरलो, तरी शाबान 
ताका पळवन आफयलो. गुड्डप्पा वतकच ताणें एक करमलाचें लांब पान 
हाडून ताचेर शीत घालून बांगड्याचें हुमण ताचेर रकवन गुड्डप्पाक दिलें. 
बांगड्या हुमणान जेवतकच गुड्डप्पाक बरें दिसले. 

शाबा, बाब रोकडोच जावं तुगेर. 

अशें म्हण्टकच शाबान म्हळं, 

गुड्डप्पा हांव लगीन जालोंना आनी तूं बाब जावं म्हण्टा? 

गुङ्डप्पा कितें समजुपाचें तें समजलो. ताणें म्हळें, 

बरें शाबा, लगीन जातकच बाब जावं. 

ताचेर शाबा हांसलो. व्हळतेंत वचून ताणीं तोंड हात पांय धुले, कुंब्या झाडा 
पोंदाक येवन ते सावळेक बसले, म्हसरां तोंड वयर काडिनासतना चरतालीं. 
 इट्ट्यांत वागा भयाक लागून चडशे कोणच गोरवां वा म्हसरां चरूंक थंय 
व्हरनासले. वागय कांयच खावंक मेळ्ळेंना तर थंय कित्याक रावतले? सदांच 
उपास काडूंक ते कितें देवभक्त तर? शाबा कानाक लायलली विडी पेटवन 
धुकट वयर सोडूंक लागलो. गुड्डप्पा विडी ओडना हें ताका तेच दिसा 
कळळें. राखणे पयलींच दुसरो राखणो मेळटकच, विडी दिवनच ताका 
येवकारतात. विडी ओड नासललो राखणो अन्नाडी समजतात. राखणो 
जावची मुखेल अट म्हळ्यारच विडी ओडप अशेंच ते समजतात. वेळ हळू 
जालो तरी चलतालो. ताका अस्तंनतेक पावंक जाय आसलें न्हय? म्हसरां 
पोट भरतकच सावळेक गोठ्ठेल्लीं. शाबान ताका गांवची खबर विचारली. 
गुड्डप्पान ताका सगलीं कर्मकाणी सांगली. तेन्ना शाबान म्हळें, 
गिरेस्तकाय भोगूंक लेगीत नशीब लागता, म्हाजें पळय घर दार सगले 
भरला, पूण म्हाजेंच तोंड धरलां. ही दणी कळ सांपडली आनी घराक लाथ 
मारून हांव तुडलांत येयलों. दणीक घरांत व्हरूंक बापायन विरोध केल्लो. 
आतां तो केन्ना मरता हाची वाटच हांव पळयतां, तरी तो कुटकुटीत आसा, 
पैरच हांयें आयकलां तो म्हाज्या मरणाची वाट पळयता म्हूण. कितेंय सांग 
तूं गुड्डप्पा अस्तुरी हीच सगल्या संकश्टांची मूळ आसता. तूं असोच राव, 
बायवा खबरीक वचूं नाका. जैन मेलो तरी तें काम करून सुशेगाद आसा. 
` गुड्डप्पान म्हळें, 

शाबा आतां हांव म्हतारों जालां,पयलीं सारखी जोडना. बायवा परत म्हाजे 

सरीं येवचेंना, येयलें तरी म्हाज्यांनी तेका पोसूंक जावचेंना, आतां म्हसरांच 
राखपाचीं आनी एक दीस बापाय वांगडा रस्त्या वयर न्हिदपाचें. शाबान 
म्हळे, 
गुड्डप्पा एक सांग तुयें हाडां सांगाडो पुरलो तो आवयचोच कित्या वयल्यान? 
शाबा कितें म्हणून कोण जाणा? तो सांगाडो पाळाच्या नेटार जेन्ना देगेक 
येतालो, तेन्ना म्हाका दुबाव गेलो, अचकीत 'अम्मा' हीं उतरां तोंडानसून 
मायर पडलीं. सांगाडो उदकांत खंय उफेता? तरी भरतेर पाळा नेटार पोंदाक 
फळें आसलल्यान तो मात्सो म्हाका दिसलो. घडये पयलीं केन्नाय तिका थंय 
उडयलली जातली. तो तिचो सांगाडो खंय फातराक लागून आसलो जावये 
तो सुटलो आनी वसाड जेन्ना शेवटून येयली तेन्ना त्या नेटार तो सांगाडो 
येयलो. तो तसोच कितलो तेप तरी आसलो दिसता कित्याक तर तेचेर शेळो 
मोडललो, आवय पुताक विसरना. म्हाका पळवन ती येयली जायत. हांव 
वचुंकच ती येयली. तेका पळयतनाच म्हाका अचकीत आवयची याद जाली. 
बारिकसाणेन पळय तर त्या सांगाड्याच्या उजव्या हातीक चारच बोटां 
आसली. म्हाज्या आवयचें दाव्या हाताचें एक बोट काम करतना फातरा पोंदा 
चिड्डून कातरललें. तेन्ना म्हाजी खात्री जाली, ती म्हाजी आवय म्हणून. 
शाबान म्हळे, 
गुड्डप्पा दुबाव घेतलो म्हणून रागार ना मरे? एक खरें जंय इत्सा थंय जैत 
आसाच, तिका मेळची इत्सा तुका आसली, ती पुराय जाली, पूण तुवें तिका 
न्हावन पुरपाची, मड्याक लेगीत न्हाल्या बगर आफडूंक जायना. मडयाक 
न्हाडवनच मागीर पुरूंक जाय अशें शास्त्र आसा. 
शाबा तुका अजाप जातलें. हांव दर्यार पावलो आनी म्हाका खार्‍या उदकाचो 
घोस्त देखून त्या उदकांत भलायके खातीर म्हूण न्हावन मेकळों जालों 
तेन्नाच हो सांगाडो ल्हारार येयलो. तूं म्हणता त्या प्रमाण मड्याक न्हाडवन 
पुरूंक जाय, पूण हो सांगाडो दर्यातच आसलो न्हय? म्हणटकच? 
तर तूं न्हाता काय कितें हाचीच तो सांगाडो वाट पळयतालो जावये. बरें 
आसा आनी एक सांगपाचें म्हळ्यार बसप्पाचो दुसरो सांगाडो हें तुका कशें 
कळळे? 
शाबा त्या सांगाड्याक सगलीं बोटा आसली. ताची उंचाय सुमराचीच 
आसली. दोनय सांगाड्याचेर शेळो तितलोच दाटललों म्हण्टकच सांगाडे 

र ढे पडून तितलोच तेप जाला आसतलो. शिवाय दुसर्‍या सांगाड्याचेर 
नदर पडटनाच म्हाका तिडक मारली. 

तर तो बसप्पाचोच सांगाडो जातलो. आवय आनी ताका बरोबरच दर्यात 
उडयललीं न्हय? हावें अशें आयकलां उदकांतल्या सांगाड्याक हात लायल्यार 
सांगड्या वयलें भूत जिव्या मनशांत येवन सतायता. 

'हय पूण आवय सतावचिना हाची म्हाका खात्री आसा, कितलीय जाली तरी 
आवय न्हय! आवयरचें काळीज तें! कोणाचेय रीण फारीक जायत, पूण 
 आवयचें केन्नाच जायना. बसप्पाच्या त्या सांगड्याक हायें हात लायलोना. 

सूर्य हळू हळू भियेल्या सारखो बाग घेत घेत देंवतालो. इट्टयांत 
रूखाच्यो सावळयो शेतांत तकली लावन न्हिदूंक पळयताल्यो, चानी रडूंन 
घोटेरांत वचूंक लागलली, भोणसां बोब मारचीं बंद जाल्लीं, किटूरां भिरभिरून 
भूर्र करून नाच्च जाल्लीं, शेड्डो झाडाक वेंग मारून तेंगशे कडेन पळयतालो, 
तर बकीं शेतांतलीं उडून निकतींच नाण्या रूखार बसललीं, जळार परती 
परती पायांक तोडकायताली, सद्करून कोलो शेतांत दिसलो, शाबाचेर नदर 
पडटकच तो झोपानीं गेलो. म्हसरां सगलीं आपल्या वाटेन वचूंक लागललीं. 
रानकिडी रडूंक लागलल्यो. शोकरू कात्रे खावन घोटेरांत परततालें. कवडे 
रडचे बंद जाल्ले. माकड रूखार हालनासतना विसव घेताले. वारो नेटान 
व्हांवक लागललो. थंडिशी आगांक आफुडटाली. शाबा फाटसून गुड्डप्पा 
चलतालो.झर बोवाळ करून व्हांवताली. पांचवी बोणक वाडप म्हळ्यार 
झरिची आस्तूक प्रकटावप. बोणक उदका बगर वाडूंक शकना. शेण उडयत 

म्हसरां फुडे फुडे वतालीं. त्या जागीन वाटे वयलो दिवड कुशीन सरलो. 
आतां गोरवां भाण्णा मळार पावत आयललीं. कुटुंबो . पानानीं लिपून 


सूर लायतालो. साळोर्‍यो येवन म्हसरां फाटीर बसूंक लागलल्यो, वाहन कसो _ 
तांचो उपेग करचे परस,तांच्या आंगा वयल्यो किट्टी खावन त्यो धादोशी | 


जावंक पळयताल्यो. बिमोत्तरी दीस नासल्यो. झगो कोयतो घेवन 'खट खट' 


आवाज करीत कितें तरी पैस हाणटालो. ताचो आवाज वाटेर येतालो. ताची . 
धवी काश्टी पैसुल्यान उठून दिसताली. लाकडार कोयतो मारललो पयलीं | 


दिसतालो, उपरांत ताचो आवाज आयकूंक येतालो.' घेगीं आपल्या घोटेरांत 


पावचीं आसलीं, खिणा खिणाक सावळ्यो, वाली सारख्यो वाडतच आसल्यो. 

भांगरा कोर माखून चेर सोडटालें. वाटे वयली शिल्ली म्हसरां जागीन 
पोंदा ना जाल्ली. हड्यो आंब्या रूखार बसून' शीव शीव' करून पोट 
र पचन जावंक शिवोणी घालताल्यो. खेतीं मात मनशाची जाग 
येतकच खेर्र खेर्र करीत राग उक्तावन दुसर्‍या रूखार पशार जाल्लीं. 
कांकणी बेठीच व्हडान आवाज काडटाली. सूर्य निमणो हात दाखवंक 
'पळयतालो. बोणकिनसून कोकात्तरी आवाज काडूंक लागलल्यो. कसलो 
'तरी वास येतालो. बेबकी खंय तरी सूर लायताली. पांचवसाण. काळपट 
दिसूंक लागलली. काळखा पयलीं कोटंबात पावतले हाची तांका खात्री 
आसली, कित्याक तर म्हसरां फाटी फुडे पळय नासतना ताकतिकेनच 
 चलतालीं. तरी शाबान दोन बडयो तांचेर मारल्योच, मळ दिसतकच म्हसरां 
चरूक पळयतना शाबान धेंगसो घालो. तांबडे व्हळयेक माकड किचकिचताले. 
कामतांत तांबड्यो भील्ल मिरसांगो शेवण्या घोटेरा सारख्यो मोळ्यांक 
हुमकळ मारून आसल्यो. म्हण्सर ते तुडलांत पावलले. गुड्डप्पान आपलीं 
म्हसरां कोटंबा वाटेक लायलीं. म्हसरां कांयच त्रास करिनासतना आपलो 
गोठो लागीं करतालीं. व्हनये घर वयर पावतना घारून 'आंबो' असो साद 
घालो, तेन्ना व्हनी त्या सादाक सारखी वळखली. तिणें म्हळें, 
'यो बाय घे' 
अशें व्हनयेन म्हण्टनाच घारून परतो साद घालो, 'आंबो' तींच उतरां तरी तीं 
येतां अशें सांगतालीं जावये. म्हण्सर म्हसरां साकवा वयल्यान वचूंक लागलीं, 
गोठ्यांत वचून रावलीं. गुड्डप्पान ताकां दावीं घालीं. व्हनी एका पानार शीत 
रोस घालून घेवन आयली. घारू मुखार पान दवरून तिणें ताका म्हळें, 
'खा' 
पूण घारून पानाचो वास घेवन मान वयर काडली. व्हनयेन म्हळें, 
खा गो म्हाका आनी जेवण आसा. 
अशें म्हण्टकच घारून तें जेवण पाना सयत रोकडें फस्त केलें. घारुक 
व्हनयेची भास कळटाली, पूण परतें उलवंक येना आसलें. तेन्ना व्हनयेक 
जाल्ले समाधान तिच्या मुखामळा वयल्यान व्हांवतना कळटालें. आतां तर 
गूप्प काळख जाल्लो. सुजन घरांत कितें तरी बरयतालो. सुजनाक वाडतकच 
' तिणें गुड्डप्पाक तपलें पुसून शीत आनी तोप पुसून रोस वाडलो. तेन्ना 
गुड्डप्पान म्हळें, 

व्हनये तुका जेवण दवरूं ना गे? 
नारे गुंड्डप्पा, घारून जेवल्यार म्हाका पावलें. 
व्हनी उपाशींच रावली. दुसरे दीस किसनान ताका आपले पोरने बूट दिले 
कित्याक तर करडांत जिवाणीं आसतात, तीं गुड्डप्पाक चाबल्यार घात 
जातलो, अशें ताणें चितलें. गुड्डप्पा म्हसरांक घेवन वयर मळार गेलो. 
गुड्डप्पाक तें रान खबर आसले. तो खूब वर्सानीं पावललो तरी फातर तशेच 
आसले झोपाचे मात रूख जाल्ले, थोडे रूख दिसनासले, तर थोडे नवीन 
दिसताले. करड मात त्याच तरेचें आसलें. गुड्डप्पाक दिसलें म्हजे खाड | 
करडा सारखे पिकलां. पूण तें लासतकच परतें पाचवें जातलें म्हजे मात धवेंच 
उरतलें. अशें मनांत येतना,ताका शाबा येतना दिसलो. सगलीं म्हसरां एकठांयच 
चरूंक लागलीं, तर गोरवां पैस वचून चरूंक लागली. 
थोड्या वेळान म्हसरां व्हाळांन सून फुडे उदका कोंडींत देवलीं. पावस 
सोपललो. वडा रुख हांत आडवे करून वत झेलतालो. पावस गेल्लो तरी 
म्हयनोमर हे कोंडीन उदक आसंतालें. सगलीं म्हसरां तातूत गोठेतकच उदक | 
खदळ जालें. शाबा कातरां म्हणूंक लागलो. ताल सूर कांयच नासलो, रानांत 
कित्याक जाय ताल सूर? थंय स्पर्धा नासली, वाजंतर नासले, आयकुवपी 
नासले, माची नासली, साज नासलो, मनांत येता ते बडबडपाचें, आपली 
मनरिजवण करपाची. आयज काल तर गायकाक माची, साज, वाजंतर 
लागताच. उदका भितर बुडटकच म्हसरांक मूस कशे सतायतले? उसवासा 
खातीर तकली वयर धरची पड, मूस सगले तकलेर बसतकच तीं हळूच तकली 
उदकांत बुडयतालीं, तेन्ना मूस उदकार फिरत पेंवंताले. परतं म्हसरां उसवासा : 
खातीर तकली वयर काडटकच ते परत तकलेर बसताले. कोंडी वयर वेंग 
पावनासलो सुरंगी रूख आसलो. सुरंगीक उदक चड लांगता, देखून तो उदक 
खंय आसा थंय आपलें बिराड थाट्टा आसतलो. सुरंगा लागतकच सकाळची 
काळखांत कोटंबातलीं भुरगीं येवन सुरंगां. खुटून व्हरतालीं. नातर ताच्या 
म्हरर्‍यात म्हशी शिवाय कोणच दिश्टी पड नासलो. गुड्डप्पाक दिसलें आपूण 
लायतालों ती सुरंगां आनी हींवूय सुरंगाच, नाव सारखें तरी फरक खूब. ही 
वाशेतात तर तीं बोबेतात. गुड्डप्पाची नदर रंजणिचेर गेली 'तिका जल्म 
सवाशीण' म्हण्टात तें फट न्हय, पांचवो व्हंकलेचो अळंकार केन्नाच झडयना, 
शिवाय गिमांत जांबळीं फुलां माळटा. शीं, पावस, गीम आसूं पांचवो शालू 

जप पाया पोंदाक माती आसूं वा तळप ताची तिका पर्वाना. फुडे 
काणी दिसली, निबर तळपार वाडलली, धवशी गर्वीश्ट. तळपकांटो 
रावता, आगांन शिरपुटो, तरी तळपार शेक गाजयता. पांय लायगच 
कूच्च करून नांगी मारलीच. कुंब्याक दिसता आपूण लोकांक आंबे दितां,पूण 
त्या ताच्या फळांक मनीस सोड, दुकर लेगीत खायनात. कोसंबारूख सुण्या 
| तांबडी जीब भायर काडूंन उसवास घेतालो, धवो हुर्‍या रूख वताची 
करिनासतना तायट उबो आसलो. वतान कोणय काळो जाता,अशें 
म्हण्टात पूण हो वत लागता तितलो धवोच जातालो. ध्यानात बसलल्या 
ऋशी सारखो खडप मोन्यानी हाल नासतना वताचें न्हाण घेताले. नशिबांत 
वत सोसचे आसा तें, सोसताले बापडे. शाबा तसोच करमला पोंदाक गेलो 
आनी ताणें ताचीं हातभर लांब पानां काडलीं. ताच्या जागीन ताचेर बसलल्यो 
हड्यो उडून गेल्यो. ताचीं पिंकी फळां हाडून ताणें गुड्डप्पाक दिलीं. 
गुड्डप्पान जेवण हाडूं नासलें. शाबान एका पानाचेर ताका थोडें शीत घालें, 
तेन्ना ताणें तें नाका म्हळें. दणीन रांदललें ताका जेवंक नाका आसले, 
कित्याक तर तेच संस्कार आपणाचेर जाल्यार? तरी काल तो तिणें केल्लें 
जेवण जेवललो. ताका तिची याद नासली, पोटाक भूक लागलली. व्हनयेन 
ताका खंय जेवलो? म्हण्टकच ताणें सगले सांगललें. तेन्ना तिणें ताका 
म्हण्लले 'जेवणाचेर विचार निंबून आसतात'.देखून आयज तो शाबाचें जेवण 
जेवंक फाटी फुडे येतालो. सकाळचे पोळे व्हनयेन ताका दिल्ले. ते पाळे 
खावन तो रावलो. जेवण जेवतकच शाबा ताका रान दाखवंक म्हणून घेवन 
गेलो. म्हसरां कोंडीत गोठेवन आसलीं. गोरवां सुशेगाद सावळेक चरतालीं. 
| भोंवत भोंवत ते कामतां कडेन गेले. कोणच ना ते पळवन, हळू 
कामता भितर सरून शाबान दोन तवश्या निरप्यो चोरल्यो,एक आपणे 
दवरली आनी दुसरी गुड्डप्पाक दिली. कादयेंत आसतना चोरांक हाडून 
कादयेंत घाल्ले ताणें पळयलले, दोळ्या मुखार कादय दिसतकच चोरयेचो 
म्हाल खावंक ताचें मन धजना जालें. ख्यास्त ही मनशाक समज दिता, हेंच 
खरें. शाबाक चोरी सदचीच जाल्ली. ताका ती चोरी अशी दीस नासली. 
गुड्डप्पान नाका म्हण्टकच दोनय निरप्यो शाबानच खाल्यो. म्हसरांक भूक 
लागतकच कोंड सोडून ती मळार चरूंक लागलीं. तेन्ना गुड्डपाची नदर 
आपल्या म्हशीर गेली, पळय तर तिचीं शिगां कापल्यात, ताणें शाबाक 

विचारलें, 
शाबा शिंगा कित्याक कापलीं? 
आरे फाटलीं शिंगा तोकां एकमेकां तेकूंक आयललीं, तशी शिंगा तेकल्यार 
बरीं न्हय, देखून हायें ती मात्शीं खरवतान कापलीं, पूण शिंगा कापल्यार 
म्हस भागता ही गजाल खरी, पूण कितें करप? 

म्हसरां आतां गोद्या वटेन चलूंक लागललीं. घारून पैससून 'आंबो' 
अशी व्हनयेक जाप केली, 
यो. 
अशें व्हनयेन घारूंक आफयलें. ती ताका आपली चलीच समजताली. तिका | 
चली नासली. गोठ्यात पावतकच गुड्डप्पान तांकां दावीं घालीं. व्हनी शिरो | 
घेवन आयली आनी तिणें तो घारूक दिलो. कोयर एकठांय करून दवरललो, 
ताका तिणें उजो पेटयलो,जळारी पैस वचूंक लागल्यो. व्हनयेन घारूक | 
पोरशीत म्हळें, 
गुड्डप्पा घारू भरलल्या आंगाचें आसा, तेन्ना पोटार बडी मारशीत? 
गुङ्डप्पान मान हालयली. घारू व्हनयेक पळयतच आसलें. सगल्याक धुकट 
जातकच मूस पैस गेले. व्हनयेन पालो काडून हाडललो तो घारूक घालो 
घारु पालो खावंक लागलें,इतल्यांत कुळागरांत 'फट” असो आवाज जालो 
व्हनयेन म्हळे 
गुड्डप्पा रोयणी कडल्या माडाक नाल्ल पडला तो वचून हाड. 
व्हनये तुका रोयणिकडल्याच माडाक नाल्ल पडला हें कशें कळ्ळें? 
आरे तितलीं वर्सा हांगा हावें काडल्यात. शिवाय. 
शिवाय कितें गे? 
आरे, म्हजो घरकारं असोच तिळसानचो नाल्ल पडटकच त्या माडा कडेन 
गेल्लो. 
मागीर? 
मागीर कितें नाल्लाक हात घालूंक ताचे पोंदाक सोरोप आसलो दिसता तो 
तिळसान जाल्यान दिसलोना. तो ताका चाबलो. तो तसोच धांवत आंगणात 
आयलो आनी कुदळ व्हरून ताणें रोयणींत आसलो सोरोप सोदून काडून 
ताका घास मारलो, म्हण्सर हांव थंय पावलें, पळय तर सोरोप आनी 
सुजनाचो पप्पा दोघय सोपल्यात. बारिकसाणेन पळय तर सुजना पप्पान 

सोरपाक घास मारला,तोंडात माती आसली. 

अशे दोघय कशे मेले? 

मागीर दुसरे दीस राखणो तको आयललो तेन्ना ताणें सांगलें, आपणें ताका 
सांगललें सोरोप चाबल्यार माती तोंडान घालून रोकडोच ताका चाबचो म्हूण. 
'त्या प्रमाण ताणें केलें, तरी सोरपाक घास मारूंक ताका वेळ गेलो, कुदळ 
हाडटा, रोयण खणटां म्हण्सर वेळ गेल्लो. ताच्या आंगात सोरपाचें वीख 
गेलें, मागीर ताणें विखाच्या वेगानच सोरपाक घास मारललो, नातर तेन्ना 
दोतोर लागीं नासलो, देखून जीव वाटावंक ताका तें करचेंच पडललें. पूण 
पिराय जी देवान दिल्या तितलीच मेळपाची. यत्न करून लेगीत जीव 
वचपाचो गेलोच. ते रोयणितले सोरपाक मारलल्यान आतां तो नाल्ल वचून 
' हाडूक भंयना गुड्डप्पा. तरी मात्सो शादूर रावप बरें दुसरो सोरोप येवंक 
शकता. गुड्डप्पान वचून नाल्ल हाडलो. 

| दुसरे दीस गुड्डप्पा सकाळीं उठलो आनी व्हिळो दोरी घेवन घरा 
सकयल्या शेतांत मुगीळ काडूंक गेलो. बर्‍या वेळान मुगळीचें वजें घेवन 
आयलो. व्हनयेन च्या खावंक तयार करून दिलें. ते खातकच म्हसरांचीं दावीं 
काडून,ताणें शेण गायरींत उडयलें, आनी म्हसरां राखूंक रानांत गेलो. 
व्हनयेन ताका दनपारचो जेवंक घरा यो म्हणून सांगललें. म्हसरां वळीन 
कोडींत देवलीं. शाबाचीं म्हसरां पावललीं. तरी शाबाचो पत्तो नासलो,डबो 
करूंक दणीक वेळ जालो आसतलो, अशें गुड्डप्पाक दिसलें. गुड्डप्पान 
ताच्या म्हसरांक उदकांत घालीं, एकमेकांक मदत केल्या बगर कशें जातलें? 
बर्‍या वेळान शाबा आयलो. लागसल्लें करड काडून तो चेपें विणूंक लागलो. 
गुड्डप्पाक ताणें चेपें कशें विणप तें शिकयलें. तरी शिकूंक लेगीत पिराय 
जाय आसता, हेंच खरें. सूर्य माथ्यार पावतना गुड्डप्पा 'जेवन येतां'. अशें 
सांगून घरच्या वाटेक लागलो. घरा यो तर व्हनी न्हिदुनच आसली दोतोरान 
म्हळे, 

तिचो रक्‍तदाब उणो आसा. 

सुजनान गुड्डप्पाक वाडलो, तसो तो परत रानांत गेलो. तिळसानचीं म्हसरां 
हाडून ताणें गोठ्यांत बांधलीं. मुगीळ सगल्यांकच घाली आनीं पल्ली पेटयली. 
सुजनान ताका च्या दिली, मागीर तो आपल्या बिराडार गेलो. व्हनी तशीच 

न्हिदून आसली. सकाळचें सदचे सारखें ताणें मुगळिवजें हाडलें आनी गोद्या 
कडेन उडवन तो म्हसरां बरोबर रानांत गेलो. तिळसानचो येतकच ताणें 
मुगीळ सगल्या म्हसरांक घाली. अशेच आठ दीस गेले. व्हनयेक उठल्यार 
घुवंळ येताली. गुड्डप्पाक घारुचें वागप खटकलें. घारू रानांत पालो खाय 
नासलें, तर घरा कडेन घाल्ली मुगीळ तें तोंडा कडेन व्हर नासलें, बारीक 
जाल्ले. ही गजाल सुजनाक सांगतकच सुलनान मोटर सायकलीन वचून 
गोरवां दातोराक हाडलो. घारूक तपासतकच ताणें सांगलें. 
घारूक पांचवो म्हयनो चलता आनी चार म्हन्यानीं तें व्हियेतलें. तरी ताकसा 
चड कश्ट दिवंक उपकारना बडी पोटार मारूंक उपकारना. आतां खावड 
खायना तें मात कित्याक तें कळना, तरी हीं वखदां घालात. 
अशेच दोन दीस गेले तरी वखद घालुनय घारू खावड खायना. 

तेन्ना गुड्डप्पान ही गजाल व्हनयेक सांगली. व्हनी जाता नजो करून गोठ्या 
कडेन गेली आनी तिणें मुंगीळ आपल्या हातान घारूक घाली. घारून ती 
सुकलली मुगीळ लेगीत अधाशा सारखी खाली. गुड्डप्पाक अजापच जालें, 
शिवाय सुजनाकय आपल्या आवयचें व्हडपण कळळें. व्हनी वखद घेत 
आसली. सांज वेळार ती येवन घारूक खावड घालून वताली. अशेच धा दीस 
गेले, शेजार्‍याचें सुणें रातचें हेल काडून रडूंक लागलें, रातचो तेलकवडो येवन 
'हूं हूं ह॑ करून रात जागवंक लागलो. व्हनी सकाळची उठली च्या खावंक 
घेवन घारू म्हर्‍यात गेली घारूच्या दोळ्यानसून दुकां व्हांवतालीं, तीं तिणें 
पुसलीं. व्हनयेक घारू कडेन पळवन वायट दिसलें. घारू सामकें बारीक 
जाल्लें, गुड्डप्पा ताका बडी मारी नासलो. 

एका दिसा तें रानात बरें चरलें, बेगसारच सग़ल्यां फुडे घरा आयले. 
म्हसरांक बांधून गुड्डप्पा आपल्या बिराडार गेलो. सुजनच रांदतालो, व्हनी 
बरीच अशक्त जाल्ली. सुणे मात दीस भर हेल काडटालें, तर तेलकवडो रात 
खळय नासतना विचित्र आवाजान रडटालो. गुड्डप्पा घरांत उदक भर, 
वांटून, कांतून, लांकडां हाडून दी असलीं कामां सांगिनासतना करतालो. 

सदचे सारखी व्हनी घारूक च्या खावंक दिवन सकाळची घारूकडेन 
वताली, तिणें च्या लेगीत घेवची आसली. इतल्यांत तिका 'हेंक' असो आवाज 
जातकच तिणें फाटी पळय तर घारू व्हियेलां, इतलें बेगीं कशें व्हियलें काय? 

हो तिका प्रस्न पडलो, दोतोराचें लेगीत फट कशें जालें काय? 
बारिकसाणेन पळय तर रेडो जाल्लो आनी ताका केस लेगीत येवंक ना. 
कळटकच गुड्डप्पा दूद काडूंक आयलो. तर घारू ताका लाथ मारूंक 
लागलें. व्हनयेक खरस मारताली तिच्यानीं दूद कशें काडूंक जातलें? गुड्डप्पाक 
दूद दिना तें पळवन व्हनी घारू म्हर्‍यात गेली आनीं ताका म्हळें, 
घारू तो आमचोच ताका दूद दी, रोकडेंच धारून दूद सोडलें, व्हनयेन कीट 
घरांत व्हेलें, तिका पोस खुबच आवडटालो. तिसरे दीस तिणें पोस केलो, 
गुड्डप्पा कडसून शाबाकय पावयलो, पोस खातकच शाबान म्हळें, 
गुङ्डप्पा थोडीं म्हसरां इतलीं हुशार आसतात, तांकां उलयललें लेगीत 
' कळटा. शिवाय फुडे कितेय अनर्थ घडपाचो आसत तर पयलीं पक्षांक, 
उपरांत जनांवरां आनी निमणें मनशाक कळटा. गुडडप्पान म्हळें, 
सदांच रातचो एक पक्षी हूं हूं करता? 
तर तो सामको वायट, घुधूम परवडलो पूण तो तेलकवडो नाका. कितेंय तरी 
वायट घड़पाचें आसा इतलें खरें. 
गुङ्डप्पान ती गजाल रातची सुजनाक सांगली, तेन्ना गुड्डप्पाक ताणें 
'पिसो' म्हळो. 

अशेच पदरा दीस वतकच व्हनी मात्शी बरी जाली. गोरवांक 
सकाळचो घेवन गुड्डप्पा रानांत गेल्लो. चारांकच घारू धांवत घरा वचूंक 
लागलें, तेन्ना बडी मारून ताका आडावचो गुड्डपाचो यत्न फुकट गेलो,घारू 
आगां वयल्यान धांवंतच घरा गेलें. बाकी म्हसरांक थंयच सोडून तो घरा 
येवंक लागलो. 'हांबो' असो घारूचो साद ताणे देंवती देंवतना आयकलो.तो 
बेगीं बेगीं येवंक लागलो कित्याक तर घारू कूळागरांत सरत तर केळी 
दवरचेंना आनी मागीर सुजनाचें आयकुचें पडटलें, हया खातीर. साकवा 
वयल्यान तो तसोच गोठ्या कडेन गेलो. पळय तर व्हनी आडांब्या कडेन 
पडून आसा, हातांतलो उदकाचो तांबयो गडगडून रकला. घारू आपलें 
बांधललें दावें तुटवन व्हनये म्हर्‍यात पडलां. तर ताचें धाकटें पोर पोटा भुकेन 
हळू रडटा. इतल्यांत सुजन थंय पावलो,ताणें आवयक हालवन पळयली, तर 
ती ताका कायमची सोडून गेल्ली. घारूक पळय तर तें जीम भायर उडवन 
निमणो उसवास घेवन मेकळें जाल्लां. ताणीं दोघय जाणानीं व्हनयेक व्हरून 

घरांत घाली. सुजनान म्हळें 
गुड्डप्पा घारूक व्हरून पूर 
गुड्डप्पाक दिसलें व्हनयेचें मरण खबर आसलल्यान घारू बेगींच घरा आयलें 


जातलें. व्हनयेन येतकच ताका बांधलें आसतलें. कित्याक तर घारू गळ्यांत | 
दावें आसलें आनी तें शक्त मारतकच बांधलां थंयच तुटलां आसतलें, व्हनी 
सोपली, हें कळटकच तिचो पूत सुजन दूःख सहन करूंक शकलो, तरी 
मनजात घारू तें दूःख सहन करूंक शकलेंना, आपलें ल्हान पोर आसा हाचें 
भान लेगीत घारूक उरूंकना. ताणें व्हनये फाटसून आपलो मोलादीक जीव 
सोडलो. व्हनी थोडे दिसांची वांगड दितली हें कळटकच आपल्याक म्हयने 
पुराय जावचे पयलींच तें व्हियेल्लें. व्हनयेक कीट आवडटा हें ताका खबर 
आसतलें. तेलकवडो मरणाचो रकाद हेंच खातीर रातचो दितालो जावये. 
शाबान सांगलां तातूत सत्यताय आसतलीच हातूंत ताका दुबाव दिसलोना. 
सुजनाचें आतां आयकूंक जाय अशें येवजून तो घारूक ओडत व्हरूंक 
लागलो. तरी तें व्हरूंक ताच्यानीं जायना जालें. सुजनान रस्त्यान वतल्या 
पोराक आफयलो आनी ताका घारूक व्हरूंक गुड्डप्पाक मदत कर म्हूण 
सांगलें. दोघय जाणांनी उखलून ताका वयर व्हेलें: तो पोर बरोबर आसलो. 
रामण्णाक पुरललो तो जागो गुड्डप्पाक दिसलो. तो तर एकटोच आसलो 
शिवाय सूर्य धारेक पावललो. खोरें पिकास व्हरून तो त्याच जाग्यार खणूंक 
लागलो. ते दीसा दाळलले फातर विशेक वर्सा गेलीं तरी तशेच आसले. ते तो 
जागो दाखवचो काम करताले. एक खणपट खणतनाच ताका खोरें पिकास 
मेळ्ळो. लोखडी म्हण्टकच बरीच झिजललीं, उपरांत ताळ दिसले, बसप्पाचे 
पितळेचे ताळ मात तशेंच आसले. जरी बसप्पा गेल्लो तरी.रामण्णाक वापरलल्या . 
पिकासान ताणें फोंड मारलो आनी घारूक तातून घालून वयल्यान देगेवयलें 
देगळ कोसळायलें. रोकडोच फोंड भरलो. घरा यो तर लोक व्हनयेक पळवंक 
येताले. गुड्डप्पा उपाशींच रावलो 

दुसरे दीस गुड्डप्पान घरा वयर वचून लाकडां केलीं,बरोबर तो कालचो पोर 
आसलो. गुड्डप्पान ताका म्हळे, 

पोरा हांगा रामण्णाक पुरला सांभाळ, भेश्टायत. तेन्ना त्या पोरान ताका 
विचारले. 

बाप्पा हांव रामण्णा जितों आसा आनी तुमी मात म्हाका पुरला म्हण्टात? 
तेन्ना गुड्डप्पाचें मन भरून आयलें, तो त्या पोराक पळयत रावलो आपलेंच 
पड़बींब काय? असो भास ताका जालो. पूत हो बापाय सारखो दिसता, 
देखून गुड्डप्पान ताका नांव विचारलें. ताणें म्हळें, 

रामण्णा बेळगल्ली. हांव सुरंगा लायतां. 

आरे हें लागसललें वृंदावन शिमिटान बाधलां तें कोणाचें? 

पात्रांव सांगतालो ताच्या बापायचें म्हूण. तो वर्सानसून एक फावट तेका हार 
घालता. म्हाका ते दिसा गोड़ जेवण वाडटा. 

जायत तर सुजनाचो पप्पा मेला खरो,ताका हांगाच लासला आसतलो 
व्हनयेक लासल्या थंय. 

म्हाका सांगलां तें हांये सांगलें. 

तूं खरें उलयता, असोच जिणेंत खरें उलय, अशें म्हण्टकच गुड्डप्पान 
आपल्या कामाचे सुजनान पैशे दितकच ते ताणें त्या पोराक दिले आनी'ही 
म्हजी भेट'म्हूण सांगली. पोरान ते पैशे घेतले, तरी त्या पातेशीर मनशान 
आपणाक कित्याक पैशे दिले? हें मात ताका कुवाडें जावन रावलें. घरा 
वतकच ताणें आवय म्हळ्यार बायवाक हाचे संबधान विचारलें. तरी तें वोगीच 

रावलें. पूण तिचें मुखामळ पडललें दिसलें. रामण्णाक दिसलें आवय गूट 
सांगूक सोदिना जावये. ताणें आनी तिका कांयच विचारलेना. आवय शिवाय 
आनी ताका कोण आसलो? 

घारूचे वयले वटेन व्हनंयेक लासली, घारून तिचो आनी तिणें 
घारुचो मेलीं तरी सांगात सोडूं नासलो. सोयरे दायरे येवन गेले. तरी ते | 
सांगात दिवंक शकलेनात, थंय मनजातीन तिका मरतकच लेगीत सांगात 
दिल्लो. रामण्णा तर थंय पयलींच हाजीर जावन आसलो. गुड्डप्पाक दिसलें 
त्याच खातीर व्हनी थंय येवन सासणाची रावलिना मूं? पूण तेन्नाच ताका 
दुसरे मन म्हणूक लागलें, व्हनी ती सामान्य अस्तूरी न्हय. तो योगा योग. ते 
दिसा सावन तेलकवड्याचो रातचो आवाज नासलो, कित्याक तर ताची 
शिटकावणी दिवचें ताचें काम ताणें बजायललें आनी कुत्रोय तो गांव सोडून 
गेल्लो. तेराव्या दिसाक सुजनान म्हळें, 
गुड्डप्पा म्हजी म्हसरां हांव राखणेक शाबा कडेन दीतां तेन्ना तूं खंय वता 
तो वच. गुड्डप्पा तसोच तुडलांत वचूंक लागलो तर रस्त्यार तो पोर आसा, 
बरोबर दोन चलयो आनी ताची विदवा आवय आसा. गुड्डप्पा रोकडोच 
बायवाक वळखलो, तरी ताणें ताका जाप दिलिना, कित्याक तर बायवा जाप 
लेगीत दिवच्या लायकिचेंना, अशेंच गुड्डप्पाक दिसलें. शील मायेचे धागे 
घट करता, तशेंच तें तुटयताय. आदलो घोव आसून बायवा विदवपण 
मोगतालें, ताका कितें विचारतलो? घोव केन्नाय आपल्या बायलेचे विदपण 
पळवंक शकना हें खरें, पूण आयज मात ताणें आपल्या विदवा बायलेक 
मुरग्या वांगडा पळयलली. बायवा ताचे कडेन अजापान पळयत आसलें. पर . 
अस्तुरेक आपणावना हाचेर तो ठाम आसलो. ताका व्हनयेची उतरां यादेत 
आसलीं, तीं ताका परतीं परतीं शिटकायत्तालीं. | 
गुड्डप्पा चलत रावलो, ताच्या मुखार ताची उरलली जीण आसली, आतां 
फुडे कितें करप? हो प्रस्न आसलो. सदाचार सोडपना हाचेर तो ठाम आसलो. 
मान सकयल घालून तो शाबाकडेन गेलो, सुजनान सांगलली गजाल ताणें 
शाबाक सांगली. इतल्यांत एक मनीस येवन म्हणूंक लागलो, 


टि राती तुजो बापूय आताकान सोपलो. तेन्ना तूंच आमचो पात्रांव.रोकडो 
यो. 


शाबान म्हळे, 

उ जें कितें कपलार बरयललें आसता तें चुकना, सुजनाची आनी म्हजी . 
गोरवां तूंच राख शिवाय शेत तूच रोय. 

शाबा, पूण खंड कितलो दिवप तें तरी सांग. 

गुड्डप्पा हांव आतां शाबा उरूंकना पात्रांव जालां, बापायच्या उतराक 
लागून दणीक घरांत व्हरूक शकना. कित्याक तर ताचीच इस्टेट खातलों. 
'ह्या खातीर दणिचो साभाळ कर, ही बसप्पाची वस्त तेकाच दिवपाचो पूण 
तो आतां ना, अस्तुरी ही अबला खरी, तिका बळ आसना, तिका अशीच 
उडवप न्हय, उडयल्यार पाप, तिचो साभाळ कर, खंड आनी नाका. ती 
गावांत आयल्यार म्हजी अब्रू काडटली. देखून तुका हें शेत तिचो सामाळ 
करूंक दितां. गुड्डप्पान थोडो वेळ विचार केलो, आनी हयकार दिलो. 
कित्याक हो पोटाचो प्रस्न आसलो. बुडटलो मनीस आदार घेता मागीर तो 
कसलोय आसूं ताका आदाराची गरज आसता इतलेंच. विजनेर मार्ग आखतालो 
त्या प्रमाण तो आदीं काम करतालो आयज शाबाच ताचो विजनेर आसलो, 
त्या मार्गान ताका वचचें आसले. इतल्यांत ताका दणी हांसतना दिसलें. हांसो 
दोन तरेचो आसता एक हारिचो तर दुसरो जैताचो. दणिचो हांसो तिच्या 
जैताचो आसलो, तरी गुड्डप्पा व्हडान हांसलो आनी आपुणच जैतिवंत जालों 
असो वावरूक लागलो. कित्याक तर ताचे बगर ताका मार्गच नासलो. सुरंगा 
लावन लेगीत ताणें आडखळिंनसून मार्ग काडललो. पूण आयज दणीन 
आपणाक जाय तशें सुरंगं लावन ताचीं कपचलां काडललीं हें ताचेर पडलल्या 
वता इतलेंच खरें आसलें. तरी उश्ट्या पत्रावळिचेर जेवचोना, हो निश्चेव 
करूनच तो तुडलांतल्या घरांत सरलो. दणीक मात दिसतालें, बसप्पा 
करगलो,शाबा भाळूळो, थंय गरीब म्हातारो गुड्डप्पा केन्नाय नातर केन्नाय 
तरी वळल्या शिवाय रावचोना, जरी गुड्डप्पान पयलीं न्हयकार दिल्लो तरी. 
आतां परिस्थिती ताचे मुखार तोंड आं करून आसली, शिवाय ताच्या आगांत 
शक्तय नासली.शक्त उणी जातकच लाचारपण हें आपसुकच येता, न्हयकार 
हो एक फावट दिलो तरी सासणाचो आसना, मागीर तातूंत बदल जावंक 
शकता. कित्याक तर गुड्डप्पा होवूय दादलोच. दादलो कितलोय गिरेस्त वा 
बळवान आसलो, तरी अस्तुरे फुडे तो लाचार जाताच. जसो बैल कितलोय 
सशक्त आसलो, तरी वागाक पळयतकच थरथरताच, ताची शक्त उणीं 

जाताच. गरुडाच्या ल्हान पिलाक लेगीत व्हड सोरोप नमता. जरी हत्ती 
कितलोय बलिश्ट आसलो तर शिंवा मुखार तो हार मानता. तरी कोट्यांनी 
मनीस आसून लेगीत दोघ जाण एक सारखे दिसनात.जण एकटो विंगड 
सभावाचो, विचाराचो, आचाराचो आसता हें दणीक खंय खबर आसले? 
घडये जनावरांक वा पक्षांक दणिचों नेम लागू पडत, पूण मनशाक खंयचोय 
एक नेम लागू पडप कठिणच. देखून देवान मनशांक जनावरां वा पक्षां परस 
एक गूण चड दिला आसुये तो म्हळ्यार विचार. सुजन घारूक गोरू 
मानतालो, तर त्याच घारूक व्हनी आपली चली समजताली. चली मानतकच | 
घारूनय व्हनयेक आपली आवय मानलली. हें समजूक घारू जल्म घेवचो 
पडचोना, कित्याक हातच्या काकणाक हारसो कित्याक जाय आसता? जाय 
आसतात ते विचार. एक मात खरें तुडलांक आयलल्यान बापायक वांगडं 
दिवचें गुड्डप्पाचें सपन मात सपनच उरललें. तेन्नाच ताणें दणीक विचारलें, 
म्हाजी पिशवी खंय? 

पिशवी खंयची? 

ती त्या दिसा तुवें तंबूत व्हरून दवरलली ती. 

ती धवी पातळ कपड्याची? 

हय गे. तीच 

तीच हलकट बसप्पा हड्यार पडली. 

हरकतना, तो तर ना,ताचे कडसून ती कशी हाडटलों? 

आगे ही पळय मगे ही सुकत घाल्या. 

ती ही पिशवी न्हय. 

मागीर तेदीच आनी त्याच कपड्याची कशी? 

तशें कितें? हायें ही दुसरी शिवोन घेतली. 

जायत. 

जायत न्हय, ती म्हाका खुबच आवडलली, देखून ही दुसरी शिवंली. 

ही कोणाकडसून शिवन हाडली? 

शाबाक सांगतकच तेणें दुसरे दीस रोकडीच हाडून दिली. 

गुडडप्पाक दणी फट उलयता हें कळूंक वेळ लागलोना, अस्तुरी सहसा 
केन्नाच खरें उलयना, फट उलवंक ती धन्यताय मानता. हैं गुड्डप्पाक खबर 

| इतल्यांत ताका सुजनाची गोरवां घेवन रामण्णा येतना दिसलो. 
ड्डप्पान विचारलें, 

रे कोणाची गोरवां? 

नेराचीं. 


हाडल्यांत. 
| शाबा आधीन करून यो म्हळां. 
गाबाना. 
म्हाका लागना. आतां हांगा कोण रावता? 
व. 
तर ही गोरवां राख. तो विजनेर राखण दितलो. 
हरकतना. 


॥ 


अशें सांगून ताणें आपली वाट धरली. शाबाचीं, सुजनाचीं गोरवां गुड्डप्पान 
तशींच राना वटेन घाली. तीं आपल्या वाटेन वचूंक लागलीं. इतल्यांत ताका 
कोलो दिसलो, तो खंय तरी झोपांत गेलो, हें कळ्‌ळेंचना. गोरवां मळार 
पावतकच करडाक चरूंक लागलीं. इतल्यांत ताका गडगडेचो आवाज आयकलो. 
ते वटेन पळय तर मोटवे खलसांव घालून 'हय हय हय' करीत कोण तरी 
येता. गुड्डप्पान विचारलें, 
कोण रे तू? 
हांव कोणय जावं, तूं कोण तें पयलीं सांग. 
हांव गुड्डप्पा. 
कर्ना टकांतलो? 
हय, तुका कशें कळळें? 
गोंयात अप्पा नांव दवरिनात. 
पूण हांव गोयकार. 
तूं मुळचो गोंयकार न्हय. 
कित्या वयल्यान? 
तूं कोकणी बरी उलवंक शकना. 
ते खरें. पूण तुजें नांव कितें? 
म्हाका 'तको' म्हण्टात. 
तको म्हळ्यार? 

पैगिणी राखणदार बेताळ देव आसा, थंय दबाजो जाता ताका 'तको' | 
म्हण्टात. 

तें हांव जाणां, आदीं हांव हांगाच काम करतालों रस्त्याचें. 

अशें? 

अशें न्हय, तुका तें नांव कित्याक दवरलें तें सांग. 

म्हजो बापूय सुंभ. 

वळखतां ताका. म्हातारो जाला आसतलो. 

म्हातारो खंयचो, तो सोपलो. 

ते जालें पूण तकोच हें नांव कित्याक दवरलें तुका हे सांग मरे? 
पैगिणी महालवाडो आसा,थंय बेताळ देव आसा तो आमचो कुळदेव. 
मागीर? 

मागीर कितें, म्हज्या बापायक लग्न जावन चार वर्सा गेलीं तरी पूत नासलो. 
देखून देवाक आंगयलो काय कितें? 

हय देवाक आंगयलो, कोंबो सांगून घेतलो. 

मागीर तागेर तूं जालो मरे? 

हय, पूण हांव ताच्या दबाज्या दिसा म्हळ्यार तकया दिसा जालों 
देखून 'तको' नांव दवरलें दिसता! 

हय हांव तक्याक वैतांच. 

कितलीं गोरवां आसा तुजीं? 

विसांक आठ उणीं. 

बरीच उणी आसात मरे. 

कितें करया वागान सात जाणां खालीं. 

देवसपण . तिडलां दिसता. 

देखून तेवूय जाग्यार घालें,पूण कांयच फायदो जालोना. 

जें कितें मेळपाचें आसता तेंच मेळटा, चड आस करप न्हय. 

तें खरें रे. 

दूद मेळटा? 

हय मेळटा. 

दूद कोण काडटा तर? 

आवय. 

ती घट आसा तर रे? 
आसा, बापूय वचत सावन सामकी जाल्या, खोकली काडटा. 
मागीर? 
दमो चड चाळवल्यार हांव दूद काडटा. 
शेत रोयना तर रे? 
तें रोयना तर कशें जातलें? 
गोरवाकार म्हण्टकच शेत जायच. 
शेण, शेताक उपकारता आनी तण गोरवांक. 
आनी कांयच उप्तन्न नारे तुका? 
पावसांत कामत. 
जाता मिरसांग? 
राखची पडटा. 
कित्याक कीर भरल्यार मिरसांग दवरिनात. 
ते तशेच, पूण आदीं तितले नासले. 
हालींच चड जाल्यात ते. 
शाबा चो बापूय मेलो खंय. 
हय आताक येवन सोपलो. 
ताणें दवरलली ती ताचे बरोबर गेली? 
ना. 
ती खंय आसा तर? 
ती हांगाच तुडलांत आसा. 
ती धड न्हय सांभाळ. 
तुका कोणें सांगले? 
सगल्या गांवाक खबर आसा, पयलीं ती मानाया वांगडा रावताली. 
मागीर? 
मागीर कितें तो मेलो,हेका धरलो. हो पेचाद न्हय? 
तें खरें, 
खरें तें जालें, तुकाय ती लागीं केल्या शिवाय रावचिना. 
तें दवर तूं तकया. ती परअस्तुरी. 
पर आनी फर. हें कोणाक लागता? 

तकया अशें कितें उलयतात तूं? म्हजे केस लेगीत पिकल्यात मरे. 
तशें कांय आसना. तू रामण्णाचो पूत. 
तेणें कितें केलें तर? 
तें आनी सांग म्हण्टा? गांवाक खबर आसा. जावं जालें तें जालें. 
तुका सगलें कशें कळटा? 
आमी राखणे, गोरवां राखलीं लोकांचें वाजयलें. 
हय रे बाबा. 
तें सोड, बायवा खंय आसा? 
खबरना. 
तुजी बायल ती आनी तुका खबरना? 
ना. 
तर आयक, तें जैना बरोबर आसलें आतां जैन मेलो. 
तुका लोकांचे धवळ खुबच लागतात मरे? 
आनी कितें काम आसा म्हाका? 
तें जालें, पूण आपलो संवसार कर मरे. लग्न जालोरे तूं? 
ताः 
केन्ना जातलो? काय लोकांचें वाजयत रावतलो? 
ना,जावया. तें सोड तुका पगार कितलो? 
म्हाका पगारना, तुडल सगलें रोवपाचें आनी दणीक साभाळपाचें. 
दणीक सांभाळप कठीण. 
कि त्या क? 
मागीर कळटलें. 
बाकी शेत काजू आंबे,आसात न्हयरे. 
आसात, पूण माकडांक पातेवन उपकारचेना. 
ना पातेवचो. 
तर गोरवांक कोण राखतलो? 
दणी आसा न्हय? 
ती नावांकच आयतें मेळयार खावपी. 
तूं पावला रे तुडलांत? 
हय तर,काजी काडूंक वैतांच हांव. 

'बरें आसा,हांव दणीन रादललें खावचोना. 

कितले दीस? आयज च्या घेतली मरे तिची? 

ना घेवंक. 

दणीन रांदललें जेवल्यार तं फसतलो, कित्याक तर ती पांग घरची पडटली. 
हें खबर आसा म्हाका, देखून हांव कितें मेळटा तं खावन दीस काडटलों. 
पूण कितले दीस काडटलो? 

पळवया. 


कितें पळयतलो? फळां खावन तूं जगतलो? 


_ जगूंक कितें? 
तूं माकड तर रे? 


RN 


चड़ उलयता मरे तूं! 

चड उलवं, पूण खरें तेंच उलयतां. 
खबर आसा. 

तर बरें जालें. 

पोटाक भूक लागल्या मरे? 


. चल अशे च्या दुकानार या आनी खावन येवया. 


पैशे नाकात? हांव लाकडांचें वजें करीन, पूण व्हावयन व्हरूंक जावचेंना. 
हांव आनी तूं थोडीं थोडीं लाकडां व्हरया. 

उपकारता हांव फाल्या कुराड हाडटां. 

लाकडां घेवन ते बाजारांत गेले, च्या दुकानार वचून दोघय खावन आयले. 
गुड्डप्पा तिळसान जातकच गोरवांक घेवन तुडलांतल्या गोठयांत आयलो, 


गोठ्यात व्हरून गोरवांक दावीं घालीं. पळयतर मातये हांड्यांत उदक गरम 


करून दवरललां. तिणें ताका न्हा म्हूण सांगलो. पूण गुड्डप्पा मात न्हालोना 
गोठ्यांत गोरवां शिंगा मारून झगडटालीं. बरोच व्हडलो आवाज येतालो. 
गुड्डप्पाक दिसलें जनावरां म्हण्टकच झगडप हें सहाजिकच पूण. मनशान 
झगडूंक उपकारना. ताणें दणीक कांयच म्हळेंना. तिणें गायेचें दूद काडून 
हाडून तें गरम करून गुड्डप्पा मुखार दवरलें. पूण गुड्डप्पान दुदाक तोंड 
लायलेना. तुडलांत शांतताय फांकलली. दणीन विचारलें, 

न्हायना? उदक तापवन दवरलां? 

ना फाल्या न्हातलों. 

न्हाल्या शिवायच जेवतलो कसो? 

हांव जेवचोना. 

जेवण तयार केलां. 

करू. 

तूं जेविना तर हांवय जेवर्चेना. 

कित्याक? 

दादले जेवतकच बायलानीं जेवपाचें आसता. 

दादले न्हय घोवा पयलीं जेवप नासता.हांव काय तुजो घोव न्हय. 

तें खरें, पूण तूं घोव जातलो. 

ना जावचो. 

पळवया. 

हांव बसप्पा न्हय. 

तें खबर आसा. कूप कितलेंय जरी वयर वयर गेलें तरी झाडां तेका ओडून 
घेतातच. शेवटाक झाडांक पळवन तें पिघळटात. 

अशें कशें? 

तें नकळ,तरी घडटा तें,पळयललेंच सांगले. 

उपाशीं आसलल्यान, रातभर तो तळमळत रावलो. सकाळचो बेगिनच उठलो, 
झरी कडेन वचून तोंड धुवन आयलो. दणीन दुदाची च्या ताच्या म्हर्‍यात 
दवरली, तरी गुड्डप्पान तिका हात लायलोना. सूर्य उदेतकच तो कोनशाची 
कुराड आनी गोरवांक घेवन गेलो. वयर मळार ताका तको दिसलो. ओंडको 
पळवन कुराडीन ताणें कापट्यो काडल्यो. तक्यान रोकडींच दोन ल्हानशीं 
वजीं बांधघलीं आनीं मागीर तीं घेवन ते तशेच च्या दुकानार गेले. पाव आनी 
भाजी खातकच ते मळार आयले. तेन्ना गुड्डप्पान ताका विचारलें, पैशे चड 
कशे मेळूंक शकतात? [ 

हें पळय जर सकयल वखदळी आसा ताका मुळां पानां, फळां, फुलां, साली 
दिवशी, तर तुका तो चड पैशे दितलो. लाकडां व्हेली तरी चड पैशे 
ळचेना. 


मागीर अशें कितेंय सांग मरे म्हाका. 

सांगतां कान दिवन आयक. जें म्हाका त्या वखदळ्यान सांगलां तेंच तुका 
सांगतां. आदीं आयुर्वेद ब्रम्हदेवान जसो सांगलो तो प्रजापती दक्षान घेतलो 
साठयलो,मागीर ताचे कडल्यान आश्वीनी कुमारानीं आनी तांचे कडल्यान 
इंद्रान तो घेतलो, भरव्दाज ऋशी जेन्ना इंद्राडेन गेले तेन्ना इंद्रान तांका 
आयुर्वेद सगलो सांगलो. तो आपणावन भरव्दाज ऋशी सुखी जाले इतलेंच 
न्हय तर तांका चड पिराय फाव जाली. तें पळवन मागीर उपेगी आयुर्वेद 
सगल्या ऋशिनी आपणायलो आनी ते सुखी जाले. वखदां इतली गुणकारी 
आसात, जीं मनशाची जीण सुखी करतात त्रासांतलो वाटायतात. ही रुमड 
पिपळ, वड, जाभळ, पळस, शमी, कोडुलींबू. सातोण, हे रुख वखदी आसात. 
. पिपळ तुडलांत आसा मरे तकया. 

पूण तेका पेड बाधलां? 

हय. 

तर तो वखदाक उपकारना, ताका शस्त्र लावंक उपकारना. 

आनी एक व्हाळा देगेर आसा, ताका पेड बाघुना. 

तो वखदाक उपकारतलो. ताका 'अश्वस्थ' अशें म्हळां, तर ताचेर देव रावतात 
असो समज आसा. घडये रावता आसुये, कित्याक तर पिपळ खूबच वखदी 
रूख आसता.पिपळा रूखच दिस रात प्राणवायू दिता. बाकी रूख रातचे 
कार्बनडाय ऑक्साईड वायू सोडटात,पूण पिपळ रातचो लेगीत प्राणवायू 
सोडटा, देखून रातचे पिपळा पोंदाक न्हिदल्यार फायदो जाता. एक पिपळा 
रूख आपणा लागसर दोन किलोमिटर मेरेन वारें शुघ्द करता. पिपळ लावचो 
पडना आपसुकच जाता. 

उदक सारें घालचें कांयच लागना. तो जमनिवयलो विखारी वायू शुघ्द करून 
प्राणवायू फाव तितलो सोडटा. दमो वा टिबी आसल्यार पिपळा पानाची च्या 
करून दिल्यार, तशेंच ताची साल सुकवन पिठो करून म्होंवा बरोबर 
घेतल्यार तांका गूण येता. पिपळा रूखा पोंदाक बसल्यार जीं किरणां 
पानानसून पडटात, तातूत तेलाचे बरेच गूण वखदी आसतात ते खूबच 
गुणकारी आसतात. पिपळ दिसरात पोंदाक उजवाड दवरता, सूर्य जावं वा 
चंद्र जावं ताचीं किरणां पानानसून पोंदाक घालता, काळख दवरिना. वारो 
येतकच तर पानांचो आवाज येता तेन्ना, पावस आयलल्याचो भास जाता. 

पिपळ खूब वर्सा उरता. देव शंकराक तर हो पिपळा रुख खुबच भावता. हो 
चड पिराय दिवपी रूख आसता. हातूत संतत दिवची तांक आसता. अपचन | 
जालें जाल्यार पिपळा फळां 20ग्राम, जिरें ऽग्राम, काळीं मिरयां तशेंच ऽग्राम, 
सूट10ग्राम, तशेंच सैधव मीठ ऽग्रामं बरें सुकवचें आनी वस्त्रगाळ पिठो करून, 
मागीर तो सकाळ सांच्चो एक एक चमचो गरम उदका बरोबर घेवचो. तशेंच 
आनी एक ताजीं पिपळा पानां धाडावन चमचोभर रोस काडून अर्ध चमचो | 
कांद्या रोसांत घालून सकाळचो आनी सांच्यो घेवचो. कोडू ढेकर येतात तर 
तेन्ना पिपळा पानां लासून, तातूत अर्धो लिंबू पिळून घालून तें पियेवचें, तशेंच 
पिपळ,जांमळ,आनी लिंबाची साल थोडी थोडी घेवन तांचो पिठो करून 
काढो करून पियेवचो. आम्लपित्त जाल्यार पिपळाची दोन पानां जेवतकच 
चाबून खावचीं. पोट वायून जर फुगलां तर पिपळा सालीच्या पिठ्यांत 
थोडोसो हींग घालून 

सैघव मिठा बरोबर घेवचें. पोटांत वायेन दुखता तर पिपळा पान गरम करून 
ताका तूप लावचें आनी पान पोटार दवरून पट्टी बांधची, पोटांतलो अपान _ 
वायू भायर वतकच बरें दिसतलें. परत परत पातळ परसाकडेन जाता, तेन्ना 
पिपळा पानां आनी खाजूराची चटणी करची आनी वरा वरान इल्ली इल्ली 
खावची. जर पोटांत आबटसाण वाडून परती परती उलटी येता तर पिपळा 
पानां लासून ताचो गोबर म्होवां बरोबर चाटचो. पोटांत जर दंत जाल्यार 
पिपळाची साल उदकांत झरवन पियेवची, तातूत म्होंव मेळवन पियेल्यार चड 
बरें. कामीण जाल्यार पिपळापाना रोस उसारोसा बरोबर दिसानसून पांच स 
फावट पियेल्यार कामीण उणी जाता. 'जलोदर' हो रोग जाल्यार पोट 
फुडल्यान वाडटा. ज्याका लागून उसवास घेवंक त्रास जाता. हरवो कांदो 
घेवन ताचो रोस काडून, पिपळा पानां रोस, तसोच थोडोसो नवसागर घालून 
घेवचो. आंगातलें रक्‍त उणें जाल्यार तन्या पोपयेचो अर्धच चमचो रोस 
पिपळा पानांच्या एका चमच्या रोसा बरोबर घेवचो. खोकले खातीर एकच 
चमचो हळदी पिठो आनी पिपळाची साल सुकवन एक चमचो,तिचो पिठो 
म्होवा बरोबर बरो मिसळून पियेवचो. स्वास नळयेंत सूज आयल्यार आल्या 
रोसांत पिपळा फळां फोडून घालून तो रोस म्होवां बरोबर दिवचो. निमोनिया 
खातीर लसणीचो रोस अर्ध चमचो,पिपळा पानां रोस अर्ध चमचो, तुळशि 

पानां रोस अर्ध चमचो म्हावां बरोबर घेवचो. आवाज बसल्यार गरम उदकांत 
चिमटिमर मीठ उडवन पिपळा पान उडवन ताचे गळगळे घेवचे. दम्या 
खातीर मात पिपळा साल वस्त्रगाळ करची आनी तो पिठो म्होंवा बरोबर 
चाटचो. कातिच्या रोगान खाज येता तर तंबाकू आनी ताजी पिपळा साल 
बरी वताक सुकवची मागीर तांचो पिठो करून गावठी तुपोत घालून मलम 
करचे. हें मलम दिसानसून परत परत रगडून लावचें. जर खोरोज जाल्यार 
लिबारोसांत चमेलिचें तेल आनी पिपळा पानांच्या गोबरा घेवन खाजे जाग्यार 
लावचें. पितांब आयल्यार गुलाब उदकांत पिपळापानां गोबर घालून लावचो. 
मुरमा खातीर एंडेलात पिपळा पानांचो पिठो करून लायल्यार मुमरां काबार 
जातात. गाड न्हिद येवचें खातीर पिपळा सालिचो पिठो रातचो खावन, दूद 
पियेवचें. अर्धशिशी खातीर गावंटी तुपांत पिपळा पानांचो गोबर घालून तें 
तकलेक सारवचें. घुवंळ येता तर रातचे न्हिदचे पयलीं, पिपळाफळां पिठो 6 
ग्राम घेवन दूद पियेवचें. तकली फोट्टा तर लिंबापानांचो आनी पिपळापानांच्या 
रोसाचो नाकान वास घेवचो. उक्यो येतात तर पिपळापानाचो गोबर म्होवां 
बरोबर चाटचो. काळजांत कलकलता तर 6ग्राम मेथी आनी 10ग्राम पिपळा 
साल घालून काडो करचो आनी तो पियेवचो. 

तकया आनी कसली वनस्पत आसा जी गुणकारी आसून ती तो वैद्य घेतलो. 
तुळस. 

तुळस? 

हय. 

ती सगल्याक मेळटा. 

ना तिची जतनाय घेतल्यारच ती मेळटा नातर ती काबार जाता. 

जायत. पूण हिचे फायदे तरी सांग. 

सांगतां आयक,ज्या घरांत तुळस, गाय आसा त्या घरांत रोग सरूकच 
शकना. तिचीं सदांच पाच पानां खालीं तर तो रोगा पसून पैस उरता. 
मलेरिया वा कॉलरा असल्यो साथी चालू आसतना तुळशीक सकाळ साच्चें 
प्रदक्षणा घाल्यार ते रोग बरे जातात. तुळस निमोनिया बरो करता. तुळशीन 
कफ वत्ता मुतूंक साफ जाता. तुळस पचनाक मदत करता शिवाय रक्त शुघ्द 
करता. थंडी बरी करता. तुळशींत बरीच विजशक्त आसता देखून ती 200 

मिटर मेरेन वातरावरण शुघ्द आनी नितळ करता. ती जंतुचो नाश करता. 


सोरोप विच्चू चाबल्यार विष काडूंक तुळस उपेगी पडटा. तुळशिउदकान | 
काम कोध उणो जाता. एक मात तिच्यात खुबच सात्विकताय आसता. जर 
तुळशिचीपानां ताका बरोबर खाल्यार रोकडें वजन उणें जाताच. तशेंच तुळस 
खाल्यार तांबडे रक्‍त कण वाडटात. कातींत, हाडांत वा मासात महारोग 
सरलो तर कष्ण तुळस ताका भायरायता. आमचे काती खातीर तुळस ही 
सामकी गुणकारी आसा, उचकी, खोकली, विशदोश ती ना करता. ती रूच 
वाडयता, जंतू काबार करता. शिवाय तकली फोडप, अर्धशिशी हाचेर 

गूणकारी आसता. ती चड पिराय दिता. तिळशिचो रोस आनी म्होंव सदांच | 
घेत तर, जाल्लो मुतखडो स म्हयन्या मितर भायर पडटा. काळजाची दुयेसां | 
वा चड रक्तदाब तुळशिचो वापर केल्यार आराम दिसता. सोरोप चाबल्यार | 
तुळशिचीं पानां तूप वा लोणी घालून सोरपान घास मारला थंय लावचें. वात | 


तशेंच संधीवात आनी सांधेदुखी काडची तांक तुळशींत आसता. अशे खुबच 


दुयेसांचेर तुळस उजार करूं येता. देखून तूं तुळशिमोळे रोय. तुकाय ताचो | 
लाव जातलो. जांभळ, वड, सातोण, तोडू हे रूख लेगीत वखदी आसतात. 


बरें आसा,म्हाका मूक लागल्या. 
तर हांव तुका जेवण दितां. 
दी 


अशें म्हण्टकच तक्यान ताका व्हाळा कडेन व्हरून जेवण दिलें. जेवतकच ते | 


व्हाळातल्या उदकान तोंड धुवन आयले. त्याची सगलीं गोरवां मळार 
चरतालीं. तांका पळयतना गार आयलें आनी तळपाच्या बिळांत गेलें. गुड्डप्पा 
कोसंबा पोंदाक वचून हळू आड पडलो, थंयच ताचो दोळो लागलो.तक्यान 
ताका हालवन उठयलो.तेन्ना सांज जाल्ली. तक्यान म्हळे, 

गुड्डप्पा तुळशिचे आनी उपेग सांगतां, गरज पडल्यार तू ते करूंक शकतलो, 


नाकांनसून रक्‍त येता तर तुळशिच्या पानांचो रोस नाकांत घालचो आनी | 


रोसाचो वास घेवचो. रातचे न्हिदतना तुळशिच्या पानांचो रोस वस्त्रगाळ 
करून जर आंगाक लायल्यार,लागीं जळारी येवच्योना. शक्त येवचे खातीर 
तुळशिचीं बियां दुदां तापवन साखर घालून पियेवचीं. तशेंच तुळशिच्या 
पानांचो रोस गरम करून कानांत घाल्यार कान फोडचो रोकंडोच थांबता. 

घे चिवंडी करून दांता सकयल चिड्डून धरल्यार दांत उसळचे 
[बतात. 
आसा, अशें तक्याक सांगून तो गोरवांक घेवन तो तुडलांत आयलो. 
गोरवां गोठ्यांत वतकच ताणें बांधली. दणीन डांड्यातलें उदक गरम करून 
दवरललें. 
गुड्डप्पान हात बुडवन पळयलें, तरी तो ते न्हालोना. न्हाल्यार दणिची पांग 
घरची पडटली हें ताका खबर आसलें. तो कळसुली घेवन शेतातल्या बांयचेर 
गेलो. राजू थंयच आसलो. कोंडी बांघून ताणें कळसुली बांयत सोडली. 
'गुडूक' आवाजा करून ती भरली, ताणें राजू ओडून वयर काडली. माथ्या 
` वयल्यार रकयली, परत कळसुली ताणें उदकांत सोडली आनी वयर काडून 
' माथ्या वयल्यान रकयली. ताका बरें दिसले, वाल्यान पुसून, मागीर दुसरी 
काश्टी मारून तो घरात सरलो. दणीन तुळशिकंडेन निरंजन पेटयललें. दणीन 
ताका च्या करून हाडून दिली, तांदळाची भाकरी पानार घालून मुखार 
` दवरली, तरी गुड्डप्पान तिका हात लायलोना. हात लायल्यार आपूण 
 त्रासांत पडटलों हें ताका खबर आसलें. तरी दणी वोगीच रावली, तिका ताचो 
समाव खबर आसलो. रातची तिणें तांदळाची पेज केली, सुको बांगडो भाजून 
वाडलो,तरी तो जेवलोना. 

उपाशीं न्हिदलल्यान दुसरे दीस तो बेगसार उठलो, तुडला वयर 
रानकोंबो साद घालतालो. कोयती पाजून घेवन तो पिपळा रूखा कडेन 
गेलो,ताणें दोन व्हड खांदे मारून पानां, मुळा, साली काडल्यो, ताची 
साकाची पोटली बांधून ती ताणें घरा हाडली, गोरवांक सोडून यो तर दणीन 
च्या करून दवरल्या, ताणें ती घेतलिना. तो तसोच आंकडेक कोयती घालून 
मायर आंगणांत आयलो, तर आंगणा भायर किरायतें आसा, रोजाची झोपां 
आसात व्वट्टलांव आसा, आबोलेची झोपां आसात, पूण तिका फुलां नात. 
लागसर तांबडे दसवंतीक कळे दिसताले. सूर्य आंगण दाखयतालो. शेत 
पिकून तयार जाल्ले, बेगिनच लुवण घालूंक जाय आसली, नातर ते झडटलें 
हें ताका खबर आसलें, खवण कवडे शेतांत चरताले, शेता कडावळीक माकड 
येवन कणसां बुड्डून खाताले. कोणाचो तरी काळो बैल शेतांत येवन 
चरतालो. वंय वयल्यान चानी धावंतना ताका दिसली. गुड्डप्पा तसोच गेलो 

आनी बैलाक धावंडावन आयलो. माकड ताच्या जागीन रुखार चडले. शेताक 
उदक जायशें नासलें. खवण कवडे उडत पलतडच्या रुखार बसले. पत्रेचीं ६ 
वीं पानां उठून दिसतालीं. कांगोणां झाडभर आसलीं. माट्टी रुखार कात्रे | 
लॉबकळटाले. रानकेळ तर आपलीं पानां वयर धरून आसलली दिश्टी 
पडटाली. खारजांनसून उदक व्हांव नासलें, तरी व्हाळांत उदक व्हांवतालें, 
हळदुवीं फळां लुती झोपार हालतालीं. तायखिळ्याच्यो सांगो पिकूंक लागलल्यो. 
कुंब्यावयलीं तामशी पानां बारिकसाणेन पळयल्यार वळखूक येतालीं. शेता 
मेरे कडलो माड वारो येता तसो हळू हळू धोलतालो,ताचीं चुडतां मात 
उलयतालीं, काजीक बिबटां येवचीं आसलीं. धवो सातोण तायट शिपाया 
सारखो उबो आसलो. तर बुजगावणीं हात वयर करून शेताची राखण 
करतालीं. घरार दोन दूदी मोठे जाल्ले दिसताले. गुड्डप्पा मानार आयलो, 
रानकोब्याचो साद बंद जाल्लो. गोरवांची जाग नासली. खंय गेलीं काय? 
ताणें साका पोटली माथ्यार घेतली आनी मळावाट चलूंक लागलो. वयर 
वचून पळय तर गोरवां करडाक चरतात. तको तयार जावन ताचीच वाट 
पळयता. ताणें म्हळे, 

गुड्डप्पा हे पोटलेंत कितें? 

पिपळा साली पानां,फळां. 

बरे केलें. 

व्हरून दिवया मेरे ताका? 

हय या, गोरवां चरतलीं हांगा आमी रोकडेच वचून येवया. 

या. 

अशें म्हण्टकच तको फुडे वचूंक लागलो, फाटसून पोटली घेवन गुड्डप्पा 
चलतालो. सगल्याकच तळप आसलें. मळ काडटकच बरीच देवंती लागली. 
देवतना भुर्र आवाज करून झिलिंतलें कुट्टरें उडून गेलें. इतल्यांत नागीण 
फातरा कडसून वतना दिसली. बरेच व्हडले फातर देवते कुशीक दिसताले. 
काजू झाडां लागली. तशेच देवंतकच वाट सापडली. तको फुडे वतालो तो 
रावलो आनी म्हणूंक लागलो. 

गुड्डप्पा तो पैस सकयला आंब्या रूख दिसना, ताचे पोंदाक वखदळ्याचें 
घर आसा. 

इतल्यांत कुत्रो तांच्या आंगार आयलो, तको तायट रावतकच तो गेलो, म्हशी 
वाटेन मळार वताल्यो. शेतांत थंडाण आसल्ल्यान तेरो तेरी वाडलली दिश्टी 
पडटाली. तक्यान म्हळे. 


गुड्डप्पा गिमाळी तेरो रुचीक लागता. 

' गुङ्डप्पान मान हालयली, पोरां आंगणांत खेळटना दिसलीं. वाटेन तशे फुडे 
` वतकच तांका वखदळयाचें घर सांपडलें. तको ताच्या घरात सरलो. पोटली 
` घेवन गुड्डप्पा ताच्या फाटसून गेलो. त्यान वखदळ्याक विचारलें, 


दोतोर कसो आसा? 


आसा. आयज हेवटेनसो? 


` हय काम आसलें. 
` तपासूंक आयला? 
ना. 


मागीर? 

वखद घेवन हो आयला. 

वखद, कसलें? 

पिपळा पानां, साली. 

पोटलेंत आसा काय कितें? 

हय. विकपाक हाडललें. 

आनी कसलें आसा वखद? 

ना, पिपळाचें च. 

एक सांगता. 

सांग. 

हें पिपळाचें वखद मेळटा सगल्याक आनी दुसरे कसलेंय आसल्यार जाय 

आसले. 

इतले व्हावयन हाडलां तेन्ना घेयात. 

तूं सांगता तर घेतां. 

घे. 

अशें म्हण्टकच गुड्डप्पान पोटली ताचे मुखार रकयली. ताणें एक रुपया 

हाडून गुड्डप्पाक दिलो. गुड्डप्पान तो घेतलो. वखदळ्यान तांका च्या 

हाडून दिली ती पियेवन जातकच ते परते मळार आयले. तक्‍यान जेवण हाडूं 

नासलें, हाडल्यार गुड्डप्पाक थोडें दिवचें पडटलें हें ताका खबर आसले 

देखून घरा वचून जेवचें अशें ताणें थारायललें. गुड्डप्पान म्हळें, 

तकया हांगा तळपार लेगीत पिपळा रूख दिसतात मरे. 

आरे गुड्डप्पा ते पिपळा रूख न्हय. 

कित्या वयल्यान? 

हें पळय, हांची पानां पिपळा सारखी खरीं, पूण. 

पूण किते? 

तामसार आसात पळय. 

आसात खरीं, पिपळा सारखी धवसारनात. 

मागीर? 

हाका पिपळ म्हणनात तर 'फातरफोडो' म्हण्टात. 

हें नांव कित्याक दिलें. 

तो मुळानीं फातर फोडून ताचेर वयर उबो रावन जगता. फातर फोडची तांक 

ताच्यात आसता, हेंच खातीर ताका 'फातरफोडो' म्हण्टात. 

हाचो उपेग कितें? 

आरे हाची पानां उदकांत घालून सळसळावपाचीं आनी तें उदक पियेवपाचें, 

मुतखडो जावंक पावना, जाल्यार मायर पट्टा, शिवाय रक्त दाब सारखे 

उरता. 

पूण वखदळ्यान पैशे सामकेच उणे दिले. 

हय. 

हय कितें? खर्च भागूंक नाका? 

तुवें बाकी झाडाचीं साली, पानां, फळां व्हरून दिल्यार, तो पैशे घडये चड 

दिता आसलो 

पूण तीं सोदूंक खंय वच म्हणटा? 

मागीर सगलेंच कशें जातलें? 

हांव आनीक ताका कांयच व्हरून दिवचोना. 

दीवं नाका, तुजें खाड बरेंच वाडलां मरे. 

हय फाल्या बाजारांत वचून खाड काडून येतां. 

यो मरे, फाल्या गोरवांक हांव राखतां तुज्या. 

सूर्य उदकांत बुडूंक वता, तो पळवन गुड्डप्पा बगेनीच घरा आयलो. तेन्ना 

ताका बरीच भूक लागलली, दणीन च्या करून दवरलली. पूण गुड्डप्पान ती 
गरम च्या घेतलिना. भुकेन ताका घुवंळ येता कशी दिसली. तो तसोच 
बांयचेर गेलो आनी न्हावन आयलो. तेन्ना ताका थंडी खावंक लागली. दणीन 
ताका केळी पानार जेवण वाडलें, तरी तो जेवलोना. थोड्या वेळान तो तसोच 
कांबळीर न्हिंदलो. पूण न्हीद येना जाली. आदल्यो यादी ताका जावंक 


. लागल्यो. रामण्णा, व्हनी, बायवा, जैन सगलीं मनशां नदरे मुखार भोवंक 
. लागलीं. आपल्या चल्याची याद जाली. हांगा हाडल्यार कामाक उपकारतलो 


अशें ' दिसलें. 

रातमर तळमळत रावलो. सकाळचो उठलो आनी तोंड धुवन आयलो. शेता 
वयले वटेन एक घोटीण आसली, तिच्या पोंदाक एका नाण्या उबार रुखाक 
बडयाळें लागललें दिसलें. बडयेक म्होवां पोळें आसलें. गुड्डप्पान सकयलो 
पत्रो राशीक एकठांय करून ताका उजो पेटयलो, म्होंवा मूस धुकटान पैस 
गेले, गुङ्डप्पान ती बडी कापली आनी पोळ्यातलें म्होंव खालें, थोडें हाडून 
घरांत दवरलें. दणीक म्हळे, 

तूं हें म्होंव खा. 

तिणें जाप दिलिना, वा तें म्होंवय खालेना. 

गुड्डप्पान बेगसारच गोरवांक सोडलीं आनी रुपया घेवन तो चडती चडूंक 
लागलो. मळार तको येवचो आसलो. ताणें गोरवांक थंयच सोडलीं आनी तो 
बाजारात वचून खाड करून आयलो. म्हण्सर तको मळार तयार जावन 
आसलो. ताणें म्हळें, 

आतां तूं सोबलो आतां तू नवरो कसो दिसलो. दणीक मात कसोच लागीं करू 
नाका. 

नारे करिना,पूण कित्याक तें तरी सांग. 

सांगता वखदळ्यान म्हाका सांगलां,तेंच तुका सांगतां. 

पूण हें खंय बरयलां, कोणें बरयलां, तेंवूय सगलें सांग. 

ते सांगतां. 

म्हण्टकच तें दुसर्‍यांकय पटतले. 

आयक तर, हें मनून सांगलां. 

कोण मोनू? 

मोनू म्हळ्यार मोनो न्हय. मनूऋशी. 
मनू हो कोण ते सांग मरे. 


आरे कान दिवन आयक आतां, पयलीं ब्रम्हान ही सृश्ट निर्माण केली मागीर 


वारो, जमीन, सूर्य, मळब, उदक, देव, ऋशी हांकाय निर्मीलें. शेवटाक मनीस 
तयार केलो, पूण ताका बुघ्दच नासली. देखून ब्रम्हान आपसुकच जल्मल्या 
मनूक मनशा खातीर नेम सांगले ज्याका लागून मनशाक कळचें आपूण 
कोण? आपणें कितें करूंक जाय, आपूण कित्या खातीर जलमला, आपली 
लागणूक कितें.हें कळचे खातीर मनून ते नेम वा गिन्यान ग्रथांत बरवन 
दवरलें, ताका 'मनुस्मृती' म्हण्टात. हया ग्रंथाक सगले जग मानता. इतलो हो 
श्रेश्ट ग्रंथ आसा. तें म्हाका नाका दणीन कित्याक आपणावं नाका म्हण्टा तें 
आतां सांग. सोरो पियेवप, वायट मनशा बरोबर संगत धरप, घोवा पसून पैस 
रावप आनी जाय थंय भोंवप, नाका तेन्ना न्हिदप, दुसर्‍या घरांत वचून 
रावप, अशे अस्तुरेचे थोडे दोश सांगल्यात. अस्तुरी चंचल आसता, ती आपली 
पिराय वा दादल्याचें रूप पळयना आनी ताचे कडेन वता देखून ती आपल्या 
घोवाक फटयता. घोवाशेवा करून ती सर्ग मेळयता. जितो वा मेल्या घोवा 
विरूघ्द वायट आचरण करपना होच तिचो धर्म. घोव मरतकच फळां फुलां 
वा मुळां खावन बायलेन आपली शक्त उणी करप, पूण दुसर्‍या दादल्या 
बरोबर रावप न्हय.विधवा जातकच तिणें मर मेरेन आंकवारच रावप. अशें 
करून खूब जाणानीं सर्ग मेळयला. 

जी अस्तुरी संतत जावचे खातीर दुसर्‍या दादल्याकडेन वचून संतत निर्मिता 


| 
| 
| 
] 


ती हांगाच न्हय तर मरतकच नरकांत वतकच तिका हाल सोसचे पडटात. | 


दुसर्‍या दादल्या कडसून जाल्ली संतत शास्त्र संतत म्हणना. पतिब्रतेक 
दुसरो दादलो कसोच, केन्नाच उपकारना. अस्तुरेन घोव मरतकच दुसरो 
दादलो आपणायलो तर तिका दुसरो गिदाचो जल्म मेळटा. इतलेंच न्हय तर 


पाप आनी दुयेसां हांका तोंड दिवचें पडटा. तशेंच दादल्याकय दुसरे अस्तुरे | 
कडेन संबध दावरल्यार पाप लागता,ताका मरतकच हीन योनी प्राप्त जाता, 


देखून दुसर्‍याची बायल ही विखच अशें शास्त्र सांगता. म्हळ्यारच ताका 


मरण बेगसारच येता. शिवाय लोक हांसतात, ती गजाल वेगळी. मनीस रोगी 


जाता हेंवूय खरें आसा. 

तकया परअस्तुरी दादल्याकय वायट आनी अस्तुरेकय परदादलो वायट अशे 
जालें तर. 
हय गुड्डप्पा परअस्तुरेची निंदा शास्त्रान केल्या, देखून एकच बायल दवरपी 
रामाक उंचेलो जागो दिला. 
| तकया हांव दणीक कितेंय केलें तरी आपणावचोना. 
` अशें आतां सांगता, मागीर तुजो ताबो वतलो. 
| ना रे, तकया एक काम करता? 
सांग मरे मित्राचें काम करिना तर कोणाचें करतलो? 
` वखदळ्यान जर चड पैशे दिल्ले तर बाजारात वचून खानावळींत जेवता 
आसलो. 
तेका परवंडूक नाका? 
. तें जालें, पूण हांव उपाशीं कितले दीस काडटलों? दणिचो आदार घेवचोच 
पडटलो. 
` तेंवूय खरें तुजें 
' तूं म्हाका सदांच जेवण हाडून दिवशी? तुका पिकेर भात दितां 
उपकारता, पूण कितलें भात दितलो? 
' म्हयन्या जेवणाक दोन खंडी भात दितां. 
उपकारता, म्हाजी आवय सदांच रांदताच, तेन्ना तुका जेवण हाडूंक म्हाका 
कांयचना. 
उपकार जातले तक्या.आतां शेत लुयतकच भात येतलें. फाल्यासावन तूं 
' जेवण हाड म्हाका. 
हाडटां रे. 
अशें तक्‍यान सांगतकच गुड्डप्पा गोरवांक घेवन घरा आयलो पोटांत कावळे 
रडटाले. आतां दणीक लागीं करपना, हें ताणें ठरयललें. शेवटाक मुके मुखार 
मनीस लाचार जाता ही गजाल खरी. पूण हो प्रस्न तक्यान सोडयललो, घरा 
यो तर दणीन न्हावंक उदक गरम करून दवरललें आसा. गुड्डप्पा गोरवांक 
बांधून बांयचेर वचून न्हावन घरात सरलो. ताणें गरम उदक रांदनीर दवरून 
तें तो पियेलो. केळी घड़ पिकललो ताका दिसलो, केळ मारून ताणें घड 
घरांत हाडून दवरलो आनी सात केळीं खालीं, तितलीच ताका थाकाय 

भरली. रातची न्हीद लागली. सकाळीं ताका सुर्य उदेवचे पयलींच दणीन 
उठयलो. तो उठलो बांयचेर वचून तोंड धुवन आयलो. भूक लागलली, दणीन 
च्या दिली तरी तो पियेलोना. च्या पियेल्यार ती लागीं करतली हें ताका खबर 
आसले. अस्तुरी आपल्या शेवेन दादल्याक लागीं करता हें ताका खबर] 
आसले. शेवाभाव तिच्यात दादल्या परस चड आसता हेंवूय ताणें आयकल्लें. 
शेवा करतकच ती पांग धरचीच पडटा, ती शेवेचें दुडू दिल्यार घेना आनी | 
आपणाक आपणाय ही गळ घालता, नाईलाजान तिका आपणावचीच पडटा, ' 
हें गुड्डप्पाक व्हनयेन सांगललें. गुड्डप्पान दणीक लागीं करचोना हो 

निश्चेवच केल्लो. शाबा लेगीत दणीक आपणायत सावन सामको अशक्त 
जाल्लो. हें ताणें दोळ्यानी पळयललें. बायवाची स्थिती ताच्या नदरे मुखार 
येवंक लागली, जें करतात तें भोगल्या शिवाय चुकना हो तर नेम. 

मनीस अणभवान बरेंच शिकता. ताका भूक लागलली तो बगीं बेगीं गोरवांक 
सोडून वयर मळार आयलो. तक्याची वाट पळवंक लागलो. कित्याक वेळ 
जालो अशेंच ताका दिसलें. तको येतकच ताणें ताचे कडेन आपणाक जेवण 
मागलें. बेगीं बेगीं थोडें जेवलो आनी थोडें जेवण ताणें दवरलें. दनपार _ 
जातकच उरललें जेवण जेवलो. झाडा पोंदाक बसून जेवतना ताका फोसकार 
आयलो. दुबावान पळय तर हळदुवो सोरोप बिळांत वता ताणें तक्याक | 
आफयलो, म्हण्सर सोरोप बिळांत गेल्लो. तकया हो सोरोप बिळांत गेला तो 

विखारी रे? 
गुड्डप्पा हें पळय, वखदळ्यान सांगतां तें तुका सांगतां, वीख दोन तरेचें 
आसता, एक झाडां पसून तर दुसरे प्राण्या पसून. 

पूण प्राण्यापसून विख बादलां हें कशें कळप? | । 
आयक, अन्न पचपना, आंगाक उजो लायलल्या सारखो जावप,सूज येवप 
परसाकडेन परत परत जावप, झेमडी येवप, घुवंछ येवप ही प्राण्यान चाबलल्या 
विखाची लक्षणां आसात 

विख बळून मरण लागीं पावलां हें कशें कळटा? 

ज्याका धुंदी येता वा कितेंय शस्त्र आंगार मारल्यार रक्त येना,चाबूक 
मारल्यार लेगीत रक्त येना,थंड उदक आंगार रकयल्यार लेगीत लवं उबी 
जायना तर त्या रोग्यांत वीख बळलां हें समजपाचें. तशेंच ज्याचें तोंड वांकडें 

` जालां,केस ओडल्यार हातांत येतात नाका तेंबूर वांकडे जालां,ताका वीख 
' बादलां अशें रोकडेंच समजपाचें. तशेंच ज्याका उलवंक जमना. प्राण्याचे चार 
' दांत लागल्यार, तोंडानसून लाळ व्हांवता,काळो जाला तर वीख,शिवाय 
तोंडानसून फेस येता,तर वीख बादलां हें समजपाचें. रक्‍तांत वीख गेलेना तर 
भियेपाचें कारण नासता. एक एक फावट सोरोपाची आंगाक कात लागून 
सोरोप चाबलो अशें मनशाक दिसता आनी भयानच वायू आंगात सरता आनी 
सूज दिसता. काळखांत कितें चाबलां तें कळना,तेन्ना दुंबाव किल्लता आनी 
जोर, घुवंळ येता शिवाय परसाकडेनय जाता हाका 'दुबाववीख' म्हण्टात. 
तकया वीख बादलां काय ना हें कशें कळटा? 

ज्या जाग्यार वीख बादलां तो जागो सुजता, उसळटा, आनी जळटा. 
सोरपाचें वीख बादल्यार कितें जाता? 

सोरपाचें वीख बादल्यार अचकीत उचक्यो येतात,खोकली येता वाय भायर 
वचूंक लागता, काळजांत किसकिसता. 

तकया अचकीत रानांत जर सोरोप चाबलो तर वखद हाडटा मेरेन वेळ 
वतलो,तेन्ना जीव वाटावंक कितें करप? 

ज्या सोरपान तुका घास मारला ताकाच धरून तोंडान चाबचो आनी 
रोकडीच माती तोंडात घालून तिचेर थुकून ती चाबलल्या जाग्यार लावची. 
रक्‍त हें विखारी हें कशें कळटा? 

विखारी रक्‍ताक घाण येता तें उज्यांत उडयल्यार चटचट असो आवाज येता. 
तकया सोरोपापसून राखण कशी करप? 

भोंवतना दिसान वा रातीन सत्री फुलवन घेवची आनी हातांत आवाज येता 
असली बड़ी घेवची, सत्रे सावळेक आनी आवाजाक भियेवन सोरोप पैस वता. 
तसोच एक पास आपल्या बरोबर दवरचो, ज्याका बोधल्यार कुडींत वीख 
चडना. 

तकया एक सांग सोरपार्क चाबूंक जातारे? 

जायना, पूण जीव वैता तर चाबूंक नाका? 

तें खरें पूण चाबूंक तो सांपडलोना तर? 

तर दंश केलो फाड चाकवान आनीक मात्सो व्हड करचो आनी कोंबी तातयां 
घालता तें तिचें तोंड त्या दंश केल्या फाडार लावचें, कोंबी नातर कोंब्याचें 

तोंड लायल्यार उपकारता, मागीर ती कोंबी विखान मरतली, परती दुसरी 
लावची अशें जिवी उरता मेरेन कोंबयो लायते रावचें. जागीर वीख उणें 
जालां, अशें समजून वखदां दिवचीं. ताचे पयलीं 10/12 तोळे उदक घेवन 
8ते 10 रिठे उदकांत चाळून तें उदक पियेवंक दिवचें. म्हण्टकच वीख देवंतलें. 
तकया फ्रशें चाबल्यार कितें करचें? 

उक्षेचें मूळ गायमुतांन झरवन दिवचें. 

कुत्रो चाबून वीख बादल्यार कशें कळटा? 

कुत्र्याचें वीख बादतात अशें नासता, पूण बादल्यार फाडांनसून काळे रक्त 
येता, काळीज आनी तकली दुखता, जोर येता, तान लागता, घुवंळ येता. 
इतलेंच न्हय कुत्र्या सारखो तो भोकता, वागता, दुसर्‍या मनशाक लेगीत 
घास मारता. बुघ्दी भश्टता. 

ताचेर उपाय? 

रुईचो दीक त्या फाडांत लायत रावचो, हुंदरा लेंडयो उदकान झरवन 
लावच्यो. भांगर लेगीत तापवन फाडार दाग दिल्यार उपकारता. कांदो आनी 
म्होंव एकठांय करून तो लेप फाडार लायल्यारय बरो. 

बेबो चाबल्यार? | 

थोडें म्होंव खावचें आनी थोडें फाडार चोळचें. फाडार मूस चोळचो वीख उणें 
जाता. 

मोवर चाबल्यार? 

म्हशिचें लोणी फाडांत जिरवचें. 

मनीस चाबल्यार? 

कोबिचीं पानां म्होवांत घालून फाडार लेप दिवचो. 

मांजर चाबल्यार? | 

काळे तीळ उदकांत वाटून फाडार लेप दिवन, चोळचे. 

विच्चू चाबल्यार? 

विच्चू चाबल्यार धंय ताक पियेंवंक दिवचें. घाण्यांतलें ताजें तेल गरम करून 
लावचें 

अफू चडल्यार कितें करप? 

रिठ्याचें उदक 3/4 तोळे पियेवंक दिवचें, ओकंन वतक वीख देवंता. 

भांग देवंक कितें उपाय आसा? 

घयं पियेवंक दिवचें. 

सोरो चड जाल्यार? 

तूप वा साखर चाटची. सुपारी लागल्या गोड खावचें. 

तकया तुवें मोलादी गजाली सांगल्यो. 

पूण तुवें त्यो दुसर्‍याक सांगूक जाय. ज्याका लागून कोणाचोय जीव वांचवंक 
मेळटा तर तें पुण्य जोडचें. 

कित्याक? 

नातर पुण्य मेळचेना आनी हें मोलादीक गिन्यान सोपतलें. 

` सोपल्यार? 

ताचो लाव आनी कोणाकच मेळचोना. 

हें खरें. 

खरें न्हय कोणाचो जीव वांचता तर वांचू. 

हें खरें दोतोर नासतना जीव वाचवंक जाता तर वाचवंक कितें? 

कितलेय दुडू दिले तरी, एक फावट जीव वतकच मेळना. 

तें जालें, मनशान बरें करचें. 

जीव वाचंवप हाचे सारखें पुण्यना. 

वखदळ्यान ही वखदां कोणाकय सांग म्हळ्यांत. ताणें एक गजाल सांगल्या. 
सांग मरे. 

ज्याचे आचरण बरे आसा, ज्याची श्रघ्दा बरी आसा, जो सदां पवित्र आसा, 
अशा मनशान त्या दिसाक उपाशीं रावन वर्णाश्रम धर्मा प्रमाण सदचें कर्म 
करून, बर्‍या जाग्यावयले आनी बरें तेंच वखद हाडचें. वखद चडशें ओलें 
आसप बरें, सुकें आसलेंच जाल्यार एका वर्सा पसर चड सुकें आसचें न्हय. 
वखद किड्यानीं खाल्ललें आसचें न्हय, तशेच लासललें आसचें न्हय, रोसाळ 
आसचें, ताचेर वत, पावस, शीं असलीं पांच महामुतांचो परिणाम जाल्लो 
आसचो. वखद उत्तर दिके कडलें घेवचें. वखद आयतारचें हाडचें. मळा वयले 
आनी बर्‍या मातयेतलेंच वखद हाडचें. 

तकया वेळ जालो मरे. 

हय या मरे आमी? 

हय तर, गोरवां देवंती देवंक लागलीं पळय. 

देवंती म्हण्टकच ती रोकड़ींच पावतलीं. पूण शेतांत वचत तर घात. 

त्याच खातीर हांव वैता बेगीन. 

दणी राखतली शेत. 

तिका हावें राखपाची. 

जावं रे आतां कितें करतलो? शाबाचो माल तो. 

हय, पूण शाबा तिका व्हरचोना. तुवेंच सांमाळप तिका. 

पूण तिचें पसून चार हात पैसच राव. 

रावतां रे. 

रावतां कितें सांगून उपकारचेना,रावन दाखय. 

म्हाजेर विसवास ना रे तुजो? 

आसारे, पूण अस्तुरे मुखार दादल्याचें शाणपण चलना. 

म्हजें चलतलें. 

तें दवर तूं 

अशें तक्यान म्हण्टकच गुड्डप्पा हळू हळू तुडलाची देवंती देवंक लागलो. 

गुड्डप्पा तुडलांत पावचे पयलीं बैल शेतांत वचून शेत खावंक लागलो, तेन्ना 

दणीन ताका धांवडायलो. दणी माकड खातले देखून शेत पातेनासली. 

गुड्डप्पान शेतांत पळय तर चार कुणग्यो दणीन कापल्यात, गुड्डप्पान | 

विचारले, 

अगे शेत कोणें लुयलें? 

हांगा आनी कोण येतलो लुवंक? 

तुवें मगे?. 

हय. 

बरें केलें. 

पूण तूं इतले दीस उपाशीं कसो रावलो? 

तको जेवण हाडून दिता तें जेवतालों. 

म्हाज्या हातचें जेवंक कितें जाता? 

कांय जायना. 

मागीर कित्याक जेविना? च्या, भाकरी लेगीत कित्याक, खायना? 

विधवेन रांदललें खावपना. तूं परअस्तुरी. 

जाल्यार जावं तशें कांयना, कसलीं शास्त्रां घेवन बसला? 

कितें कर म्हण्टा? 

म्हाका आपणाय. तुका आदार आनी कोणाचो आसा? 

तें शक्यना. 

पळवया. हांव हांव म्हणपी दादले अस्तुरे कडेन नमले, तूं कितलो दीस असो 
रावतलो? 

म्हळ्यार गे? 

शाबान हें सगले शेत तुका दिलां तें म्हाकाच लागून. 

अशेच तेणें सांगलेना. 

नातर हांव तेच्या घरा वचोन झगडां आसले. 

तुजो तेर्म जालागे तर? 

ना. 

मागीर? 

तरी तेका ह्या ब्रम्यामुखार सोपूत घेवंक लायला हायें. 

तें तेणें मानल्यार? 

मानलेंना तर ब्रम्हो वोगी रावता? 

पूण हांव तुका कसोच आपणावचोना, आतां तूं अशीच राव. 

अशें तिका सांगून, तो कळसुली घेवन बांयचेर गेलो शेतांत नदर मार तर 
दुकरानी रातचें बरेंच शेत खालां. कुळसुली उदकान भरतकच ताणें ती घरांत 
व्हरून दवरली. आंगणात आसलल्यो दोन मेडी घेतल्यो आनी शेतांत गेलो. 
सूर्य बुडूंक पळतालो, ताणें बेगीं बेगींन दोन मेडी शेतांत पारायेन फोंड घालून 
पुरल्यो, आनी दोन आडीं ताचेर आनी आड्यार दवरलीं, वयर ताणें कण्णां 
घालीं, इतल्यांत काळख ताच्या लागीं पावललो. तो तसोच घरांत सरलो. 
गरम उदक पियेलो. तसोच गोठ्यांत गेलो, पळय तर दणीन गोरवांक दावीं 
घाल्यात. तक्यान विडी ओडली, बरो वेळ रावलो आनी चूड पेटवन माळ्याक 
गेलो. चादर ताणें कण्णांर घाली आनी हाताचें उशें करून तो न्हिदलो. पूण 
न्हीद ताका कशीच येना जाली. दणिची उतरां ताच्या मनांत नाचतालीं, ताका 
दिसलें दणी सुवार्थी ती आपल्याक जाय तसो विचार करता. कितेंय जालें 

है 


तरी तिका आपणावपना. इतलें येवजून दुकरांची जाग घेवन, ते नात हाची | 


खात्री करून, तो न्हिदे आधीन जालो. पूण अचकीत ताका जाग आयली तर 


मळबानसून बारीक पावस पडटा, तसो चड व्हडलो येवचोना अशें चितून ताणें 
चादर काडून पांघुरली, पूण पावस चडच येवंक लागलो. आतां कितें करतलो? | 


चारद ओली जाल्ली, थंडी लागूक लागली. घरा वचचेंशें ताका दिसलें पूण 
पावसांत दुकरां येतलीं शेत खातलीं, हें ताका खबर आसले. तो तसोच चादर 
सकल दवरून बसून रावलो. पूण पावस चडच येवंक लागलो, आतां तो बरोच 
भिजललो. न्हीद येना आसली पावसांत न्हीद कशी येतली? धवें धुकें कशे 
शेत दिसतालें. कोणाचीच जाग नासली. आपलो पूत आसल्यार आयज 
कांबळ घेवन येता आसलो अशें ताका दिसलें. दणी येवचिना हें ताका खबर 
आसलें. आयल्यार घात जातलो तेन्ना थंडी जाल्यार उपकारता, अशें चितून 
तो कवड्या सारखो बसून रावलो आनी मळबातलो पावस झेलूंक लागलो. 
ताका दिसलें पक्षी म्हज्या सारखेच दीस रात पावस झेलता आसतले, तांका 
देवाना पाखां दिल्यात, देखून तितलो पावस तांका बाधना जावये. पूण 
मनशान कांबळ केल्या. विचार येतात तितलोच पावस चड येतालो. पूण आतां 
तो बरोच भिजल्लो, घरा गेलो तरी भिजता आसलो, बरें वाटेन वतना 
जिवाण्यान घांस मारल्यार? असो विचार येतकच ताणें बसून पावस आंगार 
घेवचो अशे ठरयलें. पुराय भिजतकच पावस मात्सो उणो जालो. मोठ्या 
मोठ्यान ओवर्‍यो असो साद घालूंक लागलो. दुकर येवचेनात हाची ताका 
खात्री जाली. कितली रात जाली हें ताका कळना जालें, नेकेत्रां आसल्यार 
तो अदमास करपाचो. ताका खोकली येवंक लागली. शिको येवन नाक 
व्हांवंक लागलें. पयली ताका पावसाची सवंय आसली, कितलोय पावस 
घेतलो तरी :थंडी जाय नासली, पूण आतां रोकडीच थंडी जाल्ली. पावस 
आतां बंद जाल्लो, बेबे रडूंक लागलले. रातकिडी साथ दितल्यो. देवा पावस 
वचूं अशें ताणें देवा कडेन मागलें, देव आपलें आयकतलो, हो ताचो मावार्थ 
आसलो. चादर पिळून ताणें आपलें आंग पुसलें. तरी रात सोपना, तसोच 
बसून रावलो. तेन्ना ताका शाबा दोळ्या मुखार दिसलो. सगलें शेत रोवन 
गेलो, पूण शेत कापूंक पावलोना, सगल्यो गजाली, मनशाक जाय तशो 
घडनात, मनशा हातांत कांयचना, तरी नीत मनशान सोडून उपकारना. नीत 

सोडल्यार मनशाचें मन खायत रावता, जनावरांक नीत खंय खबर आसता? 
मनशान मनीस म्हणुनच जगूक, मरूक जाय. मनीस मरता वता पूण ताचें कर्म 
लोक गायतात. आतां वाट मात्शी दिसूंक लागलली, सूर्य उदेवचो आसलो. 
दणीन गायेचें दूद काडून हाडललें आनी च्या केली, तिणें गुड्डप्पा मुखार 
पेल्यात घालून दवरली. ताणें ती घेतलिना. तो रांदनीक उजो करून शेकूंक 
बसलो. ताका बरें दिसलें उदक गरम करून पियेवन तो गोरवांक घेवन मळार 
आयलो. तक्याची वाट पळयत रावलो. तळपार बरोच पावस रकललो. तळपार 
सगल्याक उदक दिसतालें. थंडाय बरी आयलली, सूर्य उदेता तशी ती उणी 
जायत आसली. तको कित्याक आयलोना, हो ताका प्रस्न पडलो. इतल्यांत 
ताची गोरवां येतना दिसली. तको येतलो हाची ताका खात्री जाली. तो 
माटूटी रूखार चडलो आनी दोन मेडी मारून सकयल उडयल्यो, सकयल 
देवन ताणें ताची केलकीं सारखीं केलीं. 

दोनय मेडी वालीन बांधता म्हण्सर तको आयलो. तक्यान म्हळें, 

कितेरे तुडलांत पावस पडलो? 

हय. 

माळो घाल मरे? 

घालतां. 

नातर दुकर शेत दवरचेना, पावस पडल्यार ते कशेच शेतातले वचनात, 
लोळटात लेगीत. 

हांव रातभर माळो राखलो आनी भिजलों. 

म्हातारपणांत पावसांत भिजप बरें न्हय. आतांचो पावस चड विखारी आसता. 
. खबर आसा रे, पूण करूं कितें? 

मेडी कित्याक काडल्यो? 

माळ्याक. 

दोनच रे? 

आरे दोन आसात. आड़ीं एके वटेन आड्यार दवरललीं. 

तर घात मरे, रातचीं आड्या वयल्यान जिवाणीं येवंक शकतात. 

हय तर म्हणुनच आनी दोन मेडी काडल्यो. 

बरें केलें. गोरवां खंय रे? 

आसतलीं. 
कावळे कांकां करून तळपार न्हाताले. गुड्डप्पा गोरवां सोदाक गेलो, 


पडलल्या पावसान जमीन ओली जाल्यान गोरवांचो माग मेळटालो. तो | 
तसोच मागान वतकच मळकुटेर गोरवां चरतना दिसलीं. तको आपल्या 
गोरवांक राखतालो. दोघायचीं गोरवां एकठांय चरयल्यार झगडटालीं, देखून _ 
गोरवांक एकामेकां पसून ते पैस चरताले. गुड्डप्पाक रातची बरी न्हीद पडूं 
नासलल्यान झेमडी आयली आनी झाडा पोंदाक ताका केन्ना न्हीद लागली, 
तें मात ताका कळ्ळेंचना. 'गुड्डप्पा उठ” अशें म्हण्टकच ताका जाग आयली, 
पळय तर तको जेवण घेवन आसा. गुड्डप्पा जेवलो आनी लागसल्या _ 
फोडकुलांत ताणें हात धुले. तिळसान जातकच गोरवां मळ सोडून देवंती 
देवंक लागलीं. गुड्डप्पान मेडी माथ्यार घेतल्यो आनी तो गोरवां फाटसून 
तुडलांत आयलो. बेगीं बेगीं ताणें मेडी मारल्यो आडीं घालून, माळो वयर 
करडान शिवंलो. बांयचेर वचून तो न्हालो. घरांत सरलो उदक गरम करून 
पियेलो. दणीची च्या तशीच दवरली. चूड घेवन माळ्याक गेलो. थंडी 
जाल्यान न्हीद येना आसली. रातचो परतो पावस आयलो दोन वटेन माळो 
उघडो आसललयान ते वटेन वावझड मारूंक लागली. बरोच पावस नेटान 
पडटालो, वारो चड येतकच गुड्डप्पा मिजलो, पूण पावस मात सोस सारखो 
आसलो. चादर ताणें एके वटेन 

बांधली, वारो आडखळटकच वावझड उणी लागूंक लागली. व्हडान आवाज 
करून तो दुकरांक धांवडायतालो. रातची न्हीद पडलिना. सकाळीं उद्‌ंक 
जायना जालें, थंडी जाल्यान नाक चोदललें, खोकली येताली. तो तसोच | 
माळ्यार न्हिदून रावलो. सूर्य उदेतकच गुड्डप्पा ना तो पळवन, दणी ताच्या 
खबरीक आयली. तोच्यानी चलूंक जायना, तिणें ताका हाताचो आदार दीत 
घरा हाडलो. ताच्यानीं गोरवां कडेन वचूंक जायना तें पळवन, तिणें ताका 
कसाय करून दिलो. गुड्डप्पा येवजिलें कसाय घेवंक कितें आसा? वखद तें | 
कोणेंय दिलें तरी घेवंक कितें? ती गोरवांक घेवन मळार गेली. 

गुड्डप्पाक बरें दिसलें. तो तसोच न्हिदून रावलो. रादनी कडेन वच तर, पेज 
शिजवन दवरल्या. 

दनपार जातकच ताका भूक लागली. बांगडो भाजून पेज ताटांत घेवन तो 

जेवलो. तिळसानची दणी आयली. तिणें ताका च्या करून दिली, आतां तिची 
पेज जेवललो, तेन्ना च्या कशी नाका म्हण्टलो? तो च्या पियेलो. रातचें 
माळ्याक वचूंक जाय नासलें, गेल्यार थंडी चड जाल्यार? दणीन एक लांब 
दोरी हाडली, तिका वाल जोडली, आनी शेता भितर डबो बांधलो, ताका 
दोन फातराचे लाले बांधले दोरी हालयतकच ते लाले हालताले आनी 'घण 
घण' आवाज येतालो. ती रातभर दोरी हालयत रावली. पावस नासलो, त्या 
आवाजान दुकर शेतांत आयलेना. तिणें सकाळ जातकच बांयचेर वचून उदक 
' हाडलें. च्या भाकरी करून गुड्डप्पा मुखार दवरली. गुड्डप्पान ती खाली. 
_ तो गोरवांक घेवन वचूंक पळयतना दणीन ताका म्हळें. 
' आयज वचूं नाका विसव घे, नातर थंडी चड जातली. 
गुङ्डप्पा गोरवां कडेन गेलोना, दणी गोरवां कडेन वतकच ताणें माळ्याक 
दोनय वटेन झड बांधलो. तिसरे दीस सावन गुड्डप्पा गोरवां कडेन वचूंक 
लागलो. दणीन बरेंच शेत लुयललें. तशेंच दवरल्यार भात झडटलें, अशें चितून 
मळार तक्याक गोरवांक पळय अशें सांगून गुड्डप्पा घरा आयलो आनी शेत 
कापललें व्हरून व्हरून गुडव्यार घालूंक लागलो. सात आठ दिसानी ताणें 
मळणी घाली भात राशीक केलें. तक्याक आफयलो आनी दोन खंडी भात 
ताका दिलें. तक्यान म्हळें, 
` गुङ्डप्पा शाबा आसतना हांव येतालों, तो म्हाका पणस आंबे दितालो. हें 
` पळय ती आड्यार हरवाड आसा ती आंबे जून जातकच झडूक लागतकच 
काडपाची. ही न्हयआमुल्ली आसा ती चेपणेक बरी, पूण घोटां खावपाची 
' न्हय. करेल आंबे आसात ताचें लोणचें बरें जाता. हो 'गुळोआबो' आंबे पडलले 
खावपाचे खूबच रूचीक पूण काडून पिकयल्यार सामके आंबट, ती बांय 
कडली घोटां साटाक बरी. झरी कडलो पणस तळूंक बरो, खावंक मात ही 
आंगणा लागसल्ली बरकय बरी. तर पापड करून त्या रूखाचे पणस बरे. 
गोरवांक माडा कडलो पणस तर साटाक आड्या वयलो पणस बरो. 
* तुका हें कोणें सांगलें? 
शाबान. 
अशे सांगून तको भात घेवन गेलो. 
दणीन जेवण केल्लें तें गुड्डप्पा जेवलो, दुसरे दीस सकाळचो गुड्डप्पान 


ह 

| 
दणीक गोरवां कडेन धाडलीं आनी आपूण रानांत गेलो गाळयेचीं फळां | 
हाडलीं आनी फोडून व्हाळांत घालीं, उदक खदळ केलें आनी ताणें शाबाचें + 
जाळ व्हरून नुस्तें धरलें, तिळसानची दणी येतकच ताणें तें सावें नुस्तें तिंका | 
दिलें, तिणें ताचें हुमण केलें, खडपी कुल्याचें सुकें केलें गुड्डप्पा बरो करून | 
जेवलो. तेन्नाच ताका आपल्या पुताची याद जाली, कितें खाता काय उपाशी | 
आसतलो. ताका बरें जेवण कोण दितलो? आपणें हांगा पोट भरून जेवप | 
आनी ताणें उपास काडप, ताणें दणीक विचालें, 
दणी दर्याचें नुस्तें रुचीक तर व्हाळांतले सावें नुस्तें तितलें रुचीक कित्याक 
लागना? व 

दर्यो खारो आसता मीट आसल्यार कितेंय रुचीक लागता. 

पूण आमी साव्या नुत्याक मीट घालतात न्हय? 

घालतात, पूण नुत्या मितर मीट खंय पावता? दर्या नुस्तें मिठा उदकांत व्हड़ | 
जाता न्हय.? , 
तें खरें,पूण मीठ मासांत वता गे? | 
हय तर गाळये फळां साळळीन खाल्यार ते मांस आमी खाल्यार झेम येना? 
येता खरी. 

जनावराक रोग जावन जर ताचें मांस मनशान खालें, तर तो रोग मनशाकय 
जाता. 

पटलें म्हाका. | 
गुड्डप्पा तिची तुस्त करूंक लागलो ताचो राग गेलो, ती शेत कापूंक लागली 
तर गुड्डप्पा कापललें शेत गुडव्यार घालूंक लागलो. दणीन उदक गरम 
करून दवरललें, गुड्डप्पार्चे आंग खाजेतालें, गरम उदक न्हातकच ताका बरें | 
दिसलें, थोड्या दिसानीं ताणें भात मुड्यानीं भरून दवरलें. भाता पीक बरी | 
आयलली, बाजारांत वचून ताणें घर सामान हाडलें, गोरवां कडेन वतना 
गुड्डप्पाक दणी जेवण दिवंक लागली, तक्याक ताणें जेवण हाडुनाका म्हूण 
सांगले. | 
दणी च्या भाकरी करताली गुड्डप्पाक दिल्या शिवाय ती कांयच खाय 
नासली. दूद तापवन दिताली. घंय, ताक करताली. गुड्डप्प्पा दणी आपलीच 
कशी दिसूंक लागली. अन्न जेवतकच आपसुकच माया किल्लता. कुत्रो घास. 

मारता खरो,पूण जेवण जेवतकच मालकाक चाटता. ' 

ताची राखण करता, माजर मनशाचो जीव घेवंक शकता, पूण जेवण 
जेवतकच तें मनशाची राखण करता चडसो घास मारिना. आयस्किम दिसतकच 
मन उचांबळ जावन खावची इत्सा जाताच, ते ना तर खावची इत्सा जायना, 
अस्तुरी लागीं आसतकच दादलो ताबो दवरूंक शकना, ती लागीं नातर ताबो 
आपसुकच येता, देखून आदले योगी रानांत एकटेच वचून तप करताले. चिचेचें 
नांवच काडल्यार तोंडांत उदक येता. तूप कितलेंय घट आसू उजो. लागतकच 
' करगल्या शिवाय रावना. अस्तुरी एक शक्त म्हण्टात तें फट न्हय. दादल्याची 
'ती चावी आसता. अस्तुरी ही संद सोदपी, बेगीन हार मानपी न्हय,गरणी 
उदकांत सोडटकच रोकडेंच नुस्तें लागता अशें नासता, त्या खातीर हांयस 
लावन वाट पळवची पडटा, दादल्याची तांक अस्तुरेक खबर आसता. शेवा 
गुणान ती दादल्याक वश करता. दादलो मानी खरो, पूण अस्तुरे मुखार तो 
आपलो मान घाण दवरता. दणीन म्हळें, 

' अप्पा आतां तरी म्हाका आपणायतलो मरे? 

' नात्र तूं कितें करतली? 

हांव शाबाक वचून सांगतलें, मागीर तो तुजें शेत काडून घेतलो,शेत नातर तूं 
उपाशीं पडटलो, तुज्यानीं आतां काम करूंक जायना, तूं म्हातारो जाला. 
गोरवां राखशी पूण गोरवां तरी कोणाची राखतलो? पूण एक सांग शाबान 
तुका हें शेत कित्याक दिलें? 

दिलें कितें घेतलें. 

कशें? 

तोवूय म्हाका फटवंक पळयतालो. 

गांवभर तुजे नांव सांगतलें अशें म्हण्टकच तेणें हें शेत म्हाका दिलें. 

अशें? 

तेका गांवात व्हडलें भाट आसा. तरी तो शेत दिवंक फाटी येतालो. 
मागीर? | 

` हावें धमकी दितकच तयार जालो, उज्या शिवाय लोखड पातळ जायना. 

` हें खरें तुजें. 

गुड्डप्पा आतां शेत पिकवन सुशेगाद आसलो, केन्नाय ताका बायवाची 

| 
व्हनयेची आपल्या पुताची याद येताली, रामण्णाक कितें तरी दिवचें दिसतालें. 
पूण दणी रामण्णाचें नांव काडल्यारच दोळे व्हड करताली, गुड्डप्पा तिका 
भियेतालो. गुड्डप्पाक दिसले बायलेचें आयकून जगप हाका जीण म्हणनात.. 
ते दिसा आवयचो सांगाडो दिसतकच आपणें तिका पुरन, मागीर दर्यात 
उड़ी घेवन जीव दिल्यार बरो आसलो, निदान परअस्तुरी मोगल्याचें पातक 
तरी लागचें नासलें. तेन्नाच ताका मनशा हातांत कांच नासता, सगले देवा 
आधीन आसता हाची याद जाली. आतां कोणाक विचारतलो? व्हनी तर 
नासली. विचारांत आसतना तो कोयतो घेवन आगणा भायर आयलो, तर 
वाटेर काट्याचें झाड आसा हें वतना आडखळ करता, कांटे तोपता, अशें | 
` चितून ताणें कोयतो ताचेर मारलो तो चुकलो आनी ताच्या बोटाक लागलो, | 
बोटांनसून रक्त व्हावंक लागलें, गुड्डप्पा घुवळ येवन थंयच पडलो गुड्डप्पा | 
पडटना दणीन पळयलो,ती धांवतच थंय गेली, तिणें आपल्या कापडाचो 
कुडको काडलो आनी ताच्या बोटाक घट बांधलो, तरी गुड्डप्पा थंयच पडून 
आसलो.ती तशीच घरात आयली उदका तांबयो घेवन गेली,पचापच तिणें 
उदक गुड्डप्पा तोंडार मारले, ताणें दोळे उघडले पळय तर दणी, ताणें तिचो | 
हात हातात घेवन म्हळें, - | 
दणी तुवें म्हाका मरणांतलो परतो हाडलो, तूं सावित्री. आयज सावन हे | 
अशेच तुज्या हातांतच उरतले. 
म्हाका आनी कांयच नाका, म्हजे सपन पुराय जालें, हे हातच म्हाका जाय 
आसले. 
पूण हे हात तू सोडचिना मगे? 
ना. मेलें तरी हात सोडचेंना. 
अस्तुरी ही फट उलयता. 
उलवं हांव उलयना. 
अशें सागून तिणें ताचे हात सोडले, पूण ते कायमचे काय तात्पुरते हें 
गुड्डप्पाच्या लक्षांत येना जालें. 


काबार. 

आमची प्रकाशना. 
नांव प्रकार 
रवतयतें कवितां झेलो 
आवांळ्ठे कादंबरी 
उगडास जीण कथां झेलो 
अपु कादंबरी 
इंगळ्यांतलो हिरो कादंबरी 
एकठांयल्ली सपनां बाल कांणयो 
बाविल्लें काळीज कवितां झेलो 
झरझर गितां झेलो 
हरियाळी कवितां झेलो 
भुरज्याल्या चोपेटेर कथां झेलो 
माणकुलीं बाल गितां 
ज्ञानी धर्तरी कवितां झेलो 
चान्नें कवितां झेलो 
नोंदलो कादंबरी 
श्रीगुरुदेवदत्त इतिहास 
दाव कादंबरी 
फॅशनेबल भावना कादंबरी 
ढोलको कादंबरी 
तागडेची दाली कादंबरी 
भुयकांप कादंबरी 
मुळ नक्षत्र कादंबरी 
घारू कादंबरी 

